

**José Cossío Ramírez**

**LA  
AVENTURI  
DIL  
AMAZONIA**

**Unesma chapitro:**

**UNESMA KONTAKTO**

**Editerio Ido Sonora**

**MEXIKIA**

**2008**



## VORTI DIL AUTORO

Kande me esis puero me sempre revis pri homi qui lojis en altra mondi ed en stelala urbi, homi qui voyajis per navi plu rapida kam la lumo, kun la kapableso di voyajar de latero al altra dil galaxio. To esis la rezultajo di lektar preske irga tipo di verki pri \*ciencala fiktivajo, precipue dil granda maestri dil genero: Asimov, Heinlein, Clark, Vance, Cherryh, e multa altri quin me ne povas rimemorar cainstante, sen mencioniar pri mea ankora plezuro por vidar filmi e tv-programi kom Stelala Militi (Angle: Star Wars), Stelala Voyajo (Angle: Star Trek), Galactica, Babilonia 5, e.c.

Do, ne esis stranja ke me volis krear mea propra universo, skriptar mea propra naracadi pri \*ciencala fiktivajo. Fakte, ante skribar *La Aventuri dil Amazonia* me ja skribabis centi di pagini manuskribite, multa de oli inter la litotuki di mea lito, sub la lumo di mikra lampo, celite mea genitori, til tarda hori dil nokto. Fortunoze, me havis la fortuna naskar en epoko ube omna personi povas havar komputori ed interreto, e to esis utila por mea skopi.

Ma omna naracadi da me sempre esis amatora intenci. Me sempre skriptis por me. Tale ke me ne sempre finis multa de mea chapitri.

Lore me audacis skriptar mikra naracado nomizata *Amazonia*, olqua esis advere l'unesma verko quan me finis komplete, me ne savas pro quo, forsan pro l'emocala kargo quan ol havas. Ma ol ankore esis amatora naracado qua volis konocar la mondo.

Apene me skriptabis ol en mea matralla linguo kande me deskovris, danke l'interreto, ulo quan me savis ke esis Ido. Tatempe me volis lernar helpanta linguo pro kuriozesos ed esis kande me trovis Ido hazarde. Pos pokatempe me deskovris ke me volis skriptar mea naracadi en Ido, nam Ido havis komuna kozo kun mea naracadi: l'ideo pri atingar unionita homaro. Ta verko esis la mikra esforcos pos multa yari di revar pri l'existos di plu bona mondo por la homaro, ube omni ja kunvivas pacoze, ube omni adiconas nia esforcos por atingar la maxim bona mondumo por ni e nia filii, e forsan por atingar la maxim alta revo dil homo, lojar inter la steli.

Ma pose me agnoskis ke *Amazonia* povis perfektigesar e do me decidis krear naracado nomizata *La Aventuri dil Amazonia*, qua servas quale plu bona prenaracado por klarigar multa konfuza eventis quin mea unesma *Amazonia* povus krear.

*La Aventuri dil Amazonia* esis mikra parto di projeto quan me nomizas *La Stelala Republiko*, verko quan me volas finir uladie, olqua signifikus revo tante dezirita de mea puereso, kande me revis pri homi qui rebelesis kontre lia propra destruktiva naturo por krear ulo plu bona por la futura homaro, ne sen luktar kontre ti qui ne volas ektirar del dekada qua sklavizabas la homo dum yarmili. Mea revo evolucionabas dum multa yari, de puerala feino-rakonto til plu matura naracado ube la partoprenanta roli montras lo maxim bona e lo plu maxim mala di li.

*La Aventuri dil Amazonia* ankore povas konsideresar amatora, forsan ne tam multe originala kam me volus, ma me deziras ke ol esos mea mikra kontributajo por ca bela e difuzinda linguo. Ante omne me mustas dankar Ido pro ke ol esis la responsanto pri mea nova kreiveso tante longe somnolema. Ante konocar Ido mea naracadi esis tre nebuloza, e nun me havas klare to quon me volas agar.

Ma anke me volas dankar singlu qua helpis me por finir mea verketo lo minim eroroza posibla, sive por montrar me la korekta maniero por skriptar en Ido, sive por la vorti quin me bezonis por la naracado. Me savas pri la manko di tempo quan li havas por responder la questionis di ca amatora skriptisto pri \*ciencala fiktivajo, tale ke *La Aventuri dil Amazonia* povas havar ankore kelka gramatikala erori, ma me esperas ke ol esez lo maxim lektelebla posibla por vi. E precipue, lo maxim juebla por omni.

José Cossío Ramírez, Hermosillo, Sonora, Mexikia, Septembro 2007.



## AVERTO LEKTENDA

Pro ke ca verko traktas pri naracado di \*ciencala fiktivajo, kelka vortin ed expresurin on devas explikar, ek oli, ti qui parolas pri teknologio o quaze-teknikala jargono. Ye la fino di ca verko esas glosario qua explikas plu o min amator-maniere ta vorti qui semblos desfacila komprenar por uli. Me diferas la desfacila vorti per la uzado di steleto inter parentezi (\*) pos-vorte. Kande on traktas pri ne oficala vorti, me uzis la kustumala steleto \* ante-vorte. Pluse, me uzis suba noteti ye la fino di pagino por explikar ula dubito quan vorto od expresuro povas efektigar.

Grava kozo quan me mustas avertar vi esas pri la plu o min detaloza deskriptado pri homala relati e situesi di sexuala naturo quin por kelka lektanti povus esar tre audacoza e mem grosiera o vulgara. De-komence vi povas savar kelka detali pri tala speco di relati. Ma me kredas ke kande on skribas irga kozo en fiktiva kunteksto, speciale kande on traktas pri kulturi ed epoki plu moderna kam la nia, omno darfus esar valida.

Irgakaze, por kelka dubito od opiniono quan vi havus, me plezuroze respondos o komentos ol, kande to esez posibla, danke l'astonanta teknologio quan ni havas en ca marveloza quankam neperfekta mondo.

Respektoze  
L'Autoro.

## LISTO DI PERSONI

- **Kapitano Evangelyn Toledo, Eve**, kapitano dil Amazonia (la nomo Evangelyn pronuncesas: e-vÁn-je-lin. Kande uzesas Eve, ol pronuncesas "Iv").
- **Lietnanto Komandanto Rona McLeash**, unesma oficiro dil Amazonia.
- **Unesma Lietnanto Andrea O'neall**, navig-oficiro dil Amazonia.
- **Sub-lietnanto Anna Kaminski**, komunik-oficiro dil Amazonia.
- **Sub-lietnanto Rita Sánchez**, pilotisto dil Amazonia.
- **Unesma Lietnanto Khristine Deveraux**, chefo dil chas-pilotisti dil Amazonia.
- **Lietnanto Giacomo De Lucca**, chas-pilotisto dil Amazonia.
- **Kapitano Heidi Petersen**, komandanto dil grupo Valkirio(\*), e kapitano dil astronavo Valkirio.
- **Kapitano Machel Duvalier**, kapitano dil astronavo Atena.
- **Kapitano Roderick Higgins**, kapitano dil astronavo Colorado (pronuncesas Kolorado)
- **Mastra Serjento Halima Pmumba**, komandanto dil esquado di soldati dil Amazonia.
- **Romualdus Dranix**, guidero dil bandacho di pirati.
- **Fendrick**, membro dil bandacho di pirati.

**Noto:** La nomi dil personi pronuncesas same kam en lia originala lingui.

## REZUMO

Kapitano Evangelyn Toledo, olima spionisto dil Stelala Republiko, tandem obtenabas la komando di nova kombat-navo dil Stelala Navaro, ed en medio plena de envidii, la Supra Komandario imperas el facar kontakto kun recente deskovrita inteligenta civilizuro \*alienijena, grava afero por la futura transvivado dil yuna Republiko. Ma l'eventi eskapas de elua \*kontrolo, ed Evangelyn Toledo ed elua kruani mustas luktar por atingar la skopi dil misiono, sen perdar la vivo e la navo dum la proceso.


## ANTECEDANTI

Por komprenar plu bone la sequanta lektajo, on devas savar la sequanta antecedi:

1. La naracado eventas ye 200 yari future, kande la homaro ja atingis la revo dil spacala voyajo per navi plu rapida kam la lumo.
2. La homaro ja havas centi de stelala kolonii en radio de 100 lumyari cirkum la Sunala Sistemo, ma existas kelka kolonii plu fora kam ta disto, kom la Provinco di Rigel, ye plu kam 800 lum-yari del Tero.
3. Quankam la homaro ja atingis la steli, ol ne povabas atingar la totala uneso, nam ankore existas en la Tero du granda guvernanta e povoza bloki (supernacioni), olqui ye deki ante ta instanto duras en "kolda" e tensa paco, preske falonta vers la milito. Oli governas preske omna kolonii dil homaro.
4. Ye preske duadek yari ante ta instanto naskis yuna ed avancigita republiko, olqua formaceskis dum recenta milito inter la kolonii e la Tero. La kolonii nomizis lia uniono kom la Stelala Republiko di Arian, o simple, Arian (pronuncesas A-rián). Kune la du bloki, la tri homala e povoza unioni esas konocata ordinale kom "La Tri Potenci".
5. Balde la yuna republiko revelesis quale povoza homala uniono kande ol servis quale lasta e vinkanta shildo kontre enemika \*alienijeni(\*) qui intencis destruktar la homaro. Kune tala alienijeni anke existis multa trahizanta homi nomizata "Raydenani", e depos lia vinko li divenis quale la pirati di Rayden, olima karcero-planeto.
6. Malgre ke Arian haltigis l'invado ol nur sucesis esar agnoskata kom nedependanta guvernerio, quale "la prodiganta filio" dil Tero, ed ol povis riestablisar provizore sua ambasadeyo, e pose ja "de fakto" chef-urbo, en la Stelala Urbo di Arian, la maxim granda spacala staciono konstruktita en la terala orbito, ye 5000 km. super la terala surfaco.
7. Nun, en la Stelala Republiko di Arian existas multa heroala viri e mulieri, qui naskis, sive en la Tero, sive en la kolonii, nun nomizata la Provinci. Ta granda nombro di heroala homi esas konvinkata pri donar lia vivo por lia Republiko e por la Homaro. E til nun li agabas lo tre bone.

Yen naracado di kelka de li.

LA KOMANDEYO DIL ARSN-AMAZONIA







## LA AVENTURI DIL AMAZONIA UNESMA CHAPITRO: UNESMA KONTAKTO

"—Ka tu omnatempe pensas pri sexuo, Rona?

—Ne omnatempe, Evangelyn. Nur la maxim granda parto.

*Fragmento di hazardala konversado inter Kapitano Evangelyn Toledo e Lietnanto Komandanto Rona McLeash audita nevolite da kruano dil ARSN-Amazonia dum lua unesma misiono."*

### DEPARTO

Evangelyn sideskis sur la stulego dil kapitano itere, ma tafoye el imperis la pilotisto, yuna oficerino, lasar la magnetala ankri dil navo e direktar ol aden l'exterajo dil spacala doko dil Stelala Urbo di Arian. To esis la definitiva impero por departar depos du semani di preparado en la doko dil Stelala Urbo.

To esas l'unesma foyo ke vera kapitano imperis departar la nova astronavo del doko depos lua konstrukto.

Yuna, ma tre bone entrenata, Sub-lietnanto Rita Sánchez, marsana muliero kun Hispaniana radiki, exekutis quik l'impero di sua kapitano ed el pilotis la navo aden l'exterajo dil grandega doko dil Navaro en la chef-urbo dil Republiko. Pos kelka minuti, l'astronavo, qua esis longa til triacent metri, forigis del maxim granda strukturo konstruktita en la spaco dal homo. L'ionala(\*) propulsado dil Amazonia montris dop su per la tre konocata blanka-blua lumo quan omna stelo-navi montris.

Balde, la navo atingis sua altra du frata navi, l'Atena e la Valkirio, qui ja esis en la spaco. Fakte, Valkirio esis la nomo por nomizar la klaso a qua l'Amazonia apartenis. La Navaro kreis la klaso Valkirio jus por profunda explorado dil spaco, kun la teknologio di serchado maxim moderna, ma kun la kapableso di kombato tre developita por konfrontar sole irga enemiko o kelka de li samtempe.

Do, klaso Valkirio apartenis al duesma genito di navi konstruktita da Arian olqua komencis kun l'Avanguardo, prototipo por iti qui arivis pos ol e qua docis al Navaro la maniero por konstruktar navi kapabla por facar la tota laboro ipse sen proxima apogilo o preske nula apogilo.

Dum ke Evangelyn surveyis la laboro di departo dil navo en la komandeyo(\*), el ne povis obliviar ke en la doko ankore esis Loi, vidanta tra la panoramala fenestri dil Stelala Urbo, la departo dil Amazonia, la departo, \*neesmafoye<sup>1</sup>, di Evangelyn.

Li esforcis havar komunala vivado, ma lia karakteri sempre interpozis li. Quankam el ja, de multa tempo ante ta instanto, povis kalmigar sua enoyoza karaktero, ulafoye el montris ol, e Loi simple ne povis suportar ol.

Tale ke li deskovris ke ambi naskis por interamorar, ma ne por vivar kune. Ambi agnoskis esar quale libera uceli naskinta por la sola flugado. Ambi nur renkontris por amoresar, ma ne por juar en

---

<sup>1</sup>\*Neesmafoye, n-foye, ulo qua eventas tro ofte por savar quantafoye to eventabas.

la sama nesto dum multa tempo.

Tandem la revo di Evangelyn pri esar kapitano di stelala navo realigesis. Forsan el povis esar kapitano di astronavo ye kelka tempo ante ta instanto, ma la destino qua adportis el til ta loko esabis tam diferanta kam to quon el povis imaginar nultempe.

El divenis kapitano di stelala navo, ma por la defacila voyo, plu kurta, ma ne min harda. El perdis multa kozi dum ta voyo, ma el ganis kelki plusa. Pri ulo el esis certa: el \*jame plendus pri omna eventis qui formacis to quon el esis nun.

El esis to omna quon irga muliero forsan nultempe povus esar ulafoye.

—Rapideso dil Amazonia egaligita, Kapitano —dicitis Sub-lientanto Sánchez kande l'Amazonia egaligis lua rapideso kun l'altra du astronavi.

—L'Atena e la Valkirio salutas ni, Kapitano —dicitis Rona McLeash de sua stulego.

—Sub-lientanto Kaminski, apertez komuniko kun l'altra navi —imperis Evangelyn.

—Segun vua imperi, Sioro.

Du granda holografiala(\*) skreni aparis avan li en la komandeyo dil Amazonia. En la dextra skreno aparis la vizajo di blonda muliero kun uniformo qua montris l'epoleti di kapitano, ed en la sinistra skreno aparis la vizajo di afrikana muliero kun tre obskura pelo kun la sama insigni kam l'unesma muliero. Eli esis la kapitani dil Valkirio e l'Atena respektive. Ambi semblis evar plu kam la kapitano dil Amazonia, forsan cirkume quaradek yari.

—Kapitano Petersen, Kapitano Duvalier, multa plezuro —salutis Evangelyn la du kapitani qui aparis en la flotacanta skreni dil komandeyo. El savis ke samamaniere sua propra imajo aparis en la skreni dil altra du navi same kam el vidis eli tainstante.

—Bonveno al klubo, Kapitano Toledo —salutis unesme Heidi Petersen.

—Vua navo esez bonvenata, Kapitano Toledo —salutis anke Machel Duvalier.

—Quale vu sentas ta nova navo, Kapitano Toledo? —questionis la kapitano dil Valkirio.

—Ol memorigas da me multe l'Avanguardo, ma la vido del stulego dil kapitano esas tre diferanta kam la vido dil pilotisto, —respondis Evangelyn— quankam la stulego esas plu komoda.

—La stulego povas esar plu komoda ma la posteno multafoye ne esos, Toledo—dicitis Duvalier.

—Me memoros to omnatempe, Kapitano.

—Nu, ni portez ca brilanta nova ladi<sup>1</sup> aden la hiperspaco(\*), Kapitani —dicitis Petersen quale impero, qua fakte lo esis. Petersen esis la maxim veterana kapitano ek eli, do el havis la komando dil grupo di navi.

—Segun vua imperi, Komandanto —respondis Evangelyn.

—Segun vua imperi, Komandanto —iteris Kapitano Duvalier en la skreno—. Me nur esperas ke cafoye la yuni di Provizado provizabas la suficanta quanteso di tamponi por nia kruanini.

Duvalier ekswichis l'interkomuniko quik e sua imajo desaparís del komandeyo dil Amazonia ante ke l'imajo di Petersen, qua severiskis la vizajo por la lasta komenturo di sua kolego, komenturo qua plurafoye rezultis certa.

Certe, la ridinda komenturo da Duvalier eventabis ulafoye por la navi di dusexua kruo kom la Valkirio, l'Atena e l'Amazonia, olqui havis plu kam tri quarimi de feminala kruani single.

---

1 Slangatra vorto por nomizar astronavo quale "lado" en la spaco.

Balde, la tri navi direktesis plu fore kam l'orbito dil Luno, la maxim proxima zono permisata por startar la hiperlumala(\*) motori di irga navo kapabla por voyajar inter la steli.

La Valkirio esis l'unesma navo qua aceleris hiperlumale, pose l'Atena, e laste, l'Amazonia.

Evangelyn vidis tra la plufortigita vitroplako dil komandeyo la flami di amba navi kande, una dop l'altra aceleris plu rapide kam la lumo. Lore, l'Amazonia esis la sequanta.

—Omna secioni dil navo raportas esar pronta por acelerado, Kapitano —dicis Rona McLeash, l'unesma oficiro dil Amazonia, ed anke, la maxim bon amikino di Evangelyn Toledo.

—Lietnanto O'neall, ka ni esas pronta por hiperlumala acelerado? — questionis Evangelyn al navig-oficiro.

—Shildo di Alcubierre(\*) ed inerciala amortisili(\*) en lineo, Kapitano. Kande vu imperos acelerar, Sioro —dicis Lietnanto Andrea O'neall ad Evangelyn la maxim importanta frazo quan irga kapitano volis askoltar ante acelerar plu rapide kam la lumo.

—Sub-lietnanto Sánchez, adavane! —imperis Evangelyn la pilotisto.

—Yes, Sioro! Acelerado en kin...quar...tri...du...un...Nun!

En fracioni di sekundo la navo pasis del normala spaco aden zono ube la legi dil fiziko ruptesis e spaco e tempo ne signifika lo sama kam lo normale konocita. Nur bulo di negativa energio artificiale kreita protektis la navo dil desfortunoza efekti dil voyajo plu rapida kam la lumo.

\*\*\*\*\*

Depos hiperspacala salto(\*) qua eventis fore del plano dil ekliptiko dil Sunala Sistemo, la tri navi arivis al maxim granda kolonio dil homaro en la spaco, e samtempe un del maxim fora del Tero, Orum, la Rigelana provinco en la stelaro Oriono, di qua la maxim granda urbo, l'Urbo di Orum, esis l'olima chef-urbo dil Republiko di Arian, ma depos la Raydenana Milito, la Supra Konsilantaro chanjis lua guverneyo aden la recente konstruktita Stelala Urbo ed Orum duris nur kom la maxim komercala ed industriala centro di Arian.

En Orum, la Supra Komanderio dil Stelala Navaro imperis la grupo integreskar en la misiono di patroliado dil mikra kolonii cirkum la Rigelana Sektoro por chasado di pirat-navi. La pirati, olima marala kriminali qui dum la lasta cent yari rinaskis en la senfina maro, la spaco, danke la facileso por konstruktar navi kapabla por voyajar plu rapide kam la lumo, sive per homala konocado, sive per \*alienijena(\*) cienco, quale la lasta granda milito spacala docis al yuna republiko.

\*\*\*\*\*

## CHASISTINO

—Ka tu ja vidis la nova pilotistulo? —questionis Rona ad Evangelyn.

—Rona, pro quo tu ankore ne livas ta etiketacho? —dicis Evangelyn.

—Me ankore esas yuna muliero, Evangelyn!

—Rona, tu ja esas l'unesma oficiro dil navo.

Li konversis dum ke ambi marchis tra la hangaro dil Amazonia dum normala inspektado. Rona

parolis pri yuna pilotisto qua esis inspektante lua chas-navo. Il esis un del poka viri en la navo, yuna lietnanto qua evis duadek-e-tri yari. Quankam Rona ja konocis il del unesma dio kande la Navaro livris la navo en la manui di Evangelyn, til ta instanto Rona nur konversis lo necesa kun il pro aferi dil servo, sempre kurte e rapide.

Rona advere havis intereso pri tala yuna oficiro, e fakte el havis intereso pri omna homi dil altra jenro. Pro to el ganis la famo di “vir-manjera” en la Randall e tala famo sequis el en l’Avanguardo. Ma anke on savis ke ad el anke plezis sexuagar ne nur kun viri ma anke kun mulieri.

Evangelyn savis pri ta lasta prefero personale. El kushesabis elta ye du nokti, e fakte, esis Rona quo docis ad Evangelyn pri la plezuri dil sexuo inter mulieri. Ma ankore Evangelyn ignoris quanta kruani falus kun Rona dum la venonta sis monati.

—Il esos mea sequanta amoranto —dicas Rona dum ke el regardis la glutei dil lietnanto.

—Rona!

—Tu ne suciez, me esos diskreta —dicas Rona dum ke el agis oglo por Evangelyn— Nur tu observez me.

Rona proximeskis la yuna lietnanto qua ne vidis el til kande el esis tre proxim il.

—Bona matino, Lietnanto De Lucca —salutis el al oficiro.

—Sioro, bona matino —salutis il militare.

—Quon vu agas, Lietnanto? —questionis el fingante esar serioza.

—Me verifikas la sistemo di armi dil chas-navo, Sioro.

—E Kad omno funkcias bone, Lietnanto?

—Omno esas pronta por la kombato, Sioro.

—Me prizas askoltar to, De Lucca —. Rona ridetis dum ke respondis la vorti di Giacomo. El uzis ta maniero por ridetar tante seduktiva, olqua multe servis antee por el. Giacomo anke ridetis.

—E quon vi agos depos ca laboro, Lietnanto? —questionis Rona.

—Nulo, me preske finos mea laboro cadie.

—Ka vu havas ula hobio depos vua jorno, Lietnanto?

—Advere ne, Sioro, me nur restas en mea kabino.

—Ho! —klamis Rona—. Me pensis ke yuna viro kom vu havus ula distrakto por ocidar la tempo.

—Bone, me plezas skal-acensar monti, ma hike vidas nulo de oli. Tamen, me havas kelka libri en mea kabino por lektar.

Rona ridetis por la komenturo di Giacomo, ma to nur esis altra tekniko por seduktar la viro.

—Me rekomendas vu irar l'areo di reposito. Me pensas ke vu trovos ulo interesiva por vu, De Lucca.

—Ka vere, Sioro?

—Vu kredez me, Lietnanto.

—Me pensas ke forsan to esos bona ideo —dicas Giacomo, qua pos kelka sekundi di pensado cedis pri la nedireta propozo di Rona.

—Nu! Vu ne repentis pri co —dicas Rona preske sen povar celar sua suceso.

Rona foriris de ibe e balde el renkontris su kun Evangelyn en altra parto dil hangaro.

—Ico ja esas agita —presuntis Rona pri lo eventinta.

Evangelyn ne evitis regardar Rona severe.

—Kande tu cesos ludar, Rona?

—Ka me detektas kelka jaluzeso?

Rona ne dicis to serioze. Evangelyn e Rona ye multatempe ante ta instanto klare definabis lia relato, mixajo di amoro-amikeso. Quankam Evangelyn amoris e sexuagis Loi Karsius, e nur sexuagis kun Rona, elca esis ankore libera e yuna muliero por juar la vivo admaxime.

—Uladie ulu agos tu sufrar —dicis Evangelyn.

—Me rimemoras yuna lietnanto dil Avanguardo qua dum la hori dil servo perdesis kun la kapitano ulaloke la navo.

—To eventis ye multa tempo ante nun, Rona, e tatempe nek tu nek me esis la komandanti di navo.

—Ne suciez, Evangelyn. Me agos nulo qua denigros mea uniformo.

—Me multe timas ke tu ne “portos” tua uniformo por to quon tu agos —dicis Evangelyn dusence.

Rona nur ridetis pri lo dicita da Evangelyn, ed elca ne povis vere enoyar pri la libertina konduto di sua amikino, ma advere dum la lasta yari di konocar el, Evangelyn agnoskis pri la chanjo dil ritmo di vivado di Rona. Se ante Rona kushesis kun preske irga kruano di navo, nune el nur havis relati kun un o du visibla kruani dum ula misiono.

Certe Giacomo De Lucca esis l’unesma prospekto di Rona en ta nova navo.

\*\*\*\*\*

Tanokte Rona eniris l’areo di repozo dil Amazonia, pos longa dio di servo en la komandeyo, e ja en neformala vesti, el eniris la ludo-zono dil areo di repozo. Ta loko esis tam diferanta kam la cetera areo, nam ta chambro esis desegnita por la maxim yuna kruani dil navo, yuna oficiro e kadeti, multa de li ankore adolecanta. La lumi dil holografiala ludi ed anke la muziko remarkesis pro lia viveso. Rona ne vizitis tala loki de kande el evis forsan duadek-e-kin yari, kande la devo ed anke sua preferaji evolucionis. Pro to, la sola prezenteso di Rona en la ludo-zono atraktis la regardi di preske omna personi. Ne omnadie l’unesma oficiro eniris la refugeyo dil yuna kruani.

Rona observis sorgoze la loko por serchar Lietnanto Giacomo De Lucca, ilqua esis an la drink-tablo dil ludo-zono. Il ne avertis pri l’arivo di Rona pro ke il esis dorse la pordo samtempe ke il drinkis ulaspeca fruto-drinkajo.

—Lietnanto De Lucca, quale vu standas? —dicis Rona arivante al drinktablo.

—Ho! Sioro, quala surprizo vidar vu hike! —dicis Giacomo—. Me standas bone, Lietnanto.

—Me vidas ke vu sequis mea konsilo.

—Yes, Sioro. Me nultempe pensis ke ta loko povus esar tre vivanta. Ne esas quale l’areo di repozo dil Tauro. Ibe nur esis drink-tablo tre tedita.

—Ka vu servis en la Tauro? To esis pro ke la Tauro esis olima navo dil U.T.W., e l’U.T.W. nultempe pensis pri la komodeso dil kruani. Ni nun konstruktas navi plu apta por la klaso di trupi

quin ni transportas. Multa de li esas yuna homi, e la yuni bezonas vera amuzo kande li ne kombatas. To esas lo maxim bona quan ni povas ofrar por amuzar li kande li voyajas en navo tre forigita lia hemo.

—Ka vere? La Navaro havas bona idei kelkafoye.

—Quon vu drinkas?

—Ananaso kun frago.

—Ol devas esar tre saporosa.

—Yes, ol esas.

Rona demandis al kruano qua servis la drinkaji gaso-drinkajo. El apene drinkis dufoye del glaso. Quankam la loko semblis tre vivanta pro la yuna kruani qui tainstante juis lia ludi e lia muziko. Rona memoris la yari kande el esis tre yuna civitana kruano di kargo-navo, kande la Republiko anke esis yuna. Tatempe el ne luktis por adportar irga viro che el. Ma tatempe el ne havis tanta responsivesi kam nun. El devis klarigar sua mento pro ke preske el obliivis la yuna viro qua esis avan el, ed el saveskis ke el devis facar l'unesma pazo.

—Existas altra chambro plu tranquila kam ica, Lietnanto De Lucca.

—Ka vere? Me nultempe vizitis ol.

—Ka la navo esas tante granda? Vu devus konocar la Randall o l'Avanguardo. Oli esas vera granda navi. Nu, ni devus irar taloke. Quon vu pensas, De Lucca?

—Me ne savas... —dubitis Giacomo pri sua respondo.

—Me invitos la drinkaji, Lietnanto.

—Nu, lore me aceptos.

Ambi ekiris la ludo-zono, avan l'astonita regardo dil altra juanta kruani. Ne esis tre stranja la fakto pri plu evanta muliero qua invitis domenar yuna viro, nek ke elta pagis la drinkaji. Pos omno, esis la duadek-e-triesma yarcento e la lineo qua dividis mulieri e viri preske desaparitis tote. Lo vere stranja esis vidar l'unesma oficiro akompanar plu yuna oficiro, e la rumori rapide naskis ek la kruani ibe asemblita, specale ek la yuna oficirini recente diplomizita dil Akademio dil Navaro. Por li, la konduto Rona esis tre evidenta. Ulte, Rona ya havis sua famo tra la Navaro quale "vir-manjero", e ne esas tre desfacila divinar pri la vera intenci di el.

"L'unesma oficiro devas esar varmega", komentis kelka de li malicoze. Komprenoble, por Rona tala rumori ne importis.

El e Giacomo De Lucca eniris l'altra chambro dil areo di reposito, olqua esis plu tranquila kam la ludo-zono ed ube plu veterana oficiri kom Rona juis drinkar o manjar ulo sen ke la bruiso e la voci dil yunaro jenos li. Forsan ta loko ne esis ankore por Giacomo, ma frue o tarde il irus adibe.

Rona e Giacomo sideskis en tablo plu fora del cetera, ube ambi povis konversar sen ke nulu jenos li. Rona demandis alkoholika drinkaji, olqui sempre kontenis tre poka alkoholo segun la legi dil Republiko e la reguli dil Navaro.

—Ka vu ne pensas ke la peizajo esas plu bona hike? —questionis Rona al yuna oficiro.

—Ol videsas same kam del ludo-zono, ma lua kontemplado plubonigesas pro la tranquilesos di ca loko.

—Ka vere **tu** nultempe eniris ca loko? —questionis itere Rona, ma cafoye el uzis "tu" vice "vu". Giacomo saveskis quik ma il dicis nulo pri lo.

—Me ne havabis tempo por ekirar mea laboro dum la lasta monato. Ni, la chas-pilotisti havabas

multa taski ye la departo dil navo. Vu mustas savar lo bonege. Preparar la chas-navi por esar sempre pronta por la kombato esas desfacila laboro. Lietnanto Deveraux sempre havas ula tasko por ni, mem dum nia libera tempo.

—Lore, co esas l'unesma oportunaĵo quan tu havas por juar tua libera tempo.

Giacomo itere askoltis kande Rona uzis “tu” vice “vu” por parolar ad il. To komencis jenar il kelkete.

Li konversis pri kelka temi, speciale pri lia devo en la Navaro, ma nulu profundigis vere pri omna temi. Rona, nekredible, ne volis hastar la relato kun ta viro, vice savar multe pri il ante atakar. Dek yari ante ta instanto forsan el ne bezonis agar ta kozi por kaptar altra persono. Olim el nur dicis al altra kruano ke el volis sexuagar kun il, e kin minuti plu tarde ambi sexuagis sive en la lito di el, sive la lito dil altra persono, qua ne necese devis esar viro. Rona havis prefero pri amba sexui, quankam el ya sexuagabis multe plu kun viri kam mulieri. Depos cirkume un horo el tandem questionis Giacomo:

—Ka tu havas amaratino, Giacomo?

Giacomo dicis nulo pri la questiono di Rona. Cafoye, Rona ne nur tu-dicis a Giacomo ma anke el uzis lua propra nomo por questionar ad il. Il duris muta kelka sekundi ante responder:

—No, Lietnanto. Me ne havas.

—Kad ula specala amikino en altra navo?

Giacomo tuis lejere. Il agnoskis ke Rona direktis la konversado aden tre personala tereno.

—Sioro, me kredas ke ja esas tarde por me —respondis Giacomo samtempe ke il vidis sua horloĵo—. Deveraux projetis kelka desfacila exerci por morge, e me ne volas faliar.

—Rona —dicis el tainstante.

—Quo?

—Tu darfas nomar me Rona —dicis Rona kun sensuala tono en sua voco samtempe ke el inklinis su e montris partale sua pektoro ad il nam el havis kelke apertita la kamizo quan el vestizis. Aparte el ne uzis sub-vesto.

Giacomo vidis klare la blanka e ronda mami di Rona tra l'aperturo quan Rona agabis intencale.

—Me pensas ke co ne esas lo maxim korekta, Sioro —. Giacomo parolis pri tu-dicar a Rona, ma el kovris elua pektoro quik.

—Ho! Pardonez a me pro co —dicis Rona por exkuzar su.

—Ne suciez, Lietnanto —dicis Giacomo sen volar donar ula importanteso por to—. Omna de ni havabas acidento uladie. E se vu ne havas altra temo, me demandas permiso por irar mea kabino, Sioro.

—Yes, yes —dicis Rona, qua agnoskis ke cafoye el ne havis fortune pro la sua hastoza ago—. Vu darfas forirar, Lietnanto. Me restos hike ankore.

—Danki, Lietnanto McLeash. E bona nokto.

—Bona nokto, Lietnanto.

Quale fulmino, la yuna oficiro ekiris l'areo di repozo por desaparar en la koridori dil navo.

Rona restis en ta loko til pardrinkar sua drinkajo. To esis l'unesma foyo ye multa yari ke el faliis pri kaptar ulu.

El vidis sua horlojo ed el saveskis ke ja esis nokto-mezo. Lore el devis kusheskar. El ekiris l'areo di repozo ed el marchis til sua kabino en secono dil navo proxim la komandeyo.

Kande el eniris sua kabino, la komunikilo montris ad el ke el havis recenta mesajo di Evangelyn:

“Se omno eventis bone, tu ignorez ca mesajo. Ma se omno eventis male, voluntez advokar a me, Rona”, dicis la mesajo da Evangelyn.

Quankam ja esis pos la nokto-mezo, el enswichis la komunikilo por parolar Evangelyn.

—Hike Toledo —audesis la somnolema voco di Evangelyn tra la megafono dil komunikilo.

—Me esas Rona, Evangelyn.

—Ha, Rona!

Kande Evangelyn audis la voco di Rona, el enswichis la skreno por permisar vidar sua imajo. Evangelyn esis preske nuda, ma Rona ja konocis tre bone ta imajo. Samtempe l'imajo di Rona videsis en la komunikilo di Evangelyn.

—Tu vidis mea mesajo, ka ne?

—Quale tu savis ke me esis kun Lietnanto De Lucca?

—To esis facila imaginar kande tu preske eskapis del komandeyo kande ni parfinis la jorno. O ka me eroras?

—No, tu ne eroris. E quale tu ja supozas, me ne sucesis pri Lietnanto Giacomo De Lucca. Tu devas esar sorcistino, Evangelyn.

—Tu nomizez to quale previsto. Me povis erorar same.

—Ma tu ne eroris, amikino. Me faliis komplete.

—Ka tu esas ebria, Rona? —questionis Evangelyn vidante ke Rona ne semblis esar tre bone.

—No, ma me esos lo balde —dicis Rona samtempe ke el montris botelo avan la skreno por ke Evangelyn vidos ol.

—Ka to esas vino, Rona? —questionis Evangelyn severiskita.

—Yes. Fakte co esas wiskio, vera Skotiana wiskio. E me pensas drinkar la tota botelo. Ka tu volas drinkar kun me, Evangelyn?

—Ube tu obtenis ol?

—Ho, Deo mea! Evangelyn, me esas l'unesma oficiro. La rango havas lua privileji.

—Ne pri interdiktata alkoholo en mea navo, Rona.

—Ne suciez, amikino. Me nur drinkos til ke me falos ebria. Me ne pensas finar la botelo.

—Tu ne devas ebrieskar nur pro ke viro ignoris tu ulafoye!

—To ne esas l'unika kauzo! Me volas ebrieskar pro ke me ne drinkabas vera alkoholo de multa yari ante nun.

—De kande ni esis en l'Avanguardo. Yes, me memoras to. Ka tafoye esis anke pro viro, Rona?

—Me ne dicos to a tu!

—\*O.K., O.K. —dicis tandem Evangelyn—. Se tu volas ebrieskar tu, to esis tua problemo, Rona. Ma matine nia rango komencos ye 0700 kloki(\*).

—Me esos justatempe en la komandeyo, Eve.



—Me esperos to, Rona. Bona nokto.

—Bona nokto, Evangelyn.

La severa vizajo di Evangelyn desaparitis del komunikilo di Rona. El regardis la nigra skreno dil komunikilo dum kelka instanti, dum ke sua memoro retrosendis ad el ye la tempo kande el esis sub-oficiero di komuniki en l'Avanguardo, e quankam Evangelyn ja esis sua amikino, ambi luktis pri l'amoro di viro. Fakte, Evangelyn ne luktis por to, e Rona advere nur volis sexuagar kun il. Kande Rona agnoskis ke el ne povis kushesar kun la viro qua amoreskis Evangelyn el decidis drinkar botelo de wiskio qua ebriigis el til perdar la koncio. Ma nulu en l'Avanguardo saveskis pri to. Rona nultempe rakontis ad Evangelyn pri la kauzo di sua ebrioso.

Ma nun el deskovris ke el esis agonta lo sama kam tafoye, kande altra muliero ganis l'amoro dil viro quan el maxim deziris. Por el to signifikus vinko, same kam lo eventinta kun Giacomo De Lucca. Rona drinkis dufoye del botelo. Advere ta wiskio saporis infinite plu bone kam l'insipida drinkaji permisata dal Navaro. Ma kande el esis drinkonta triesmafoye, saja penso trairis sua mento.

“Il esas nur altra viro. Co esas tre stulta”.

Lore, Rona stopis la botelo ed el celis ol en sua kabino. Pose, el kusheskis e la lasta penso quan el havis ante dormeskar esis: “Morge rikomencos la chasado”.

\*\*\*\*\*

—Quale vu standas, Lietnanto De Lucca? —questionis Rona a Giacomo, ilqua ne expektis la subita aparado di Rona en la hangaro ye ta vespero.

—Lietnanto McLeash! —respondis surprizita Giacomo—. Quale standas vu?

—Me standas bone. Mea kapo kelke doloras, ma co esas ne grava. Co esas nur manko di praktikado.

—E pri quon me povas helpar vu?

—Nule advere. Me nur volas savar ka vu ja manjis.

Giacomo surprizesis e dubitis dum kelka sekundi pro la questiono di Rona, ma tandem il respondis.

—No, Sioro. Me ne manjabas ankore.

—Me invitas manjar vu. Konsiderez co quale mea exkuzo pro lo eventinta pasinta-nokte.

—Ne suciez, Sioro. Me savas pri l'efekti dil alkoholo en la personi —. Giacomo dicis to nur por diminutar la posibla shamo di el, pro ke fakte on bezonis plura litri de drinkaji dil areo di repozo por esar vere ebria.

Rona ridetis ed el duris muta vartante la respondo di Giacomo.

—E, ka yes? —questionis Rona al yuna pilotisto. El itere uzis ta regardo tre inocenta ma samtempe seduktiva quan multafoye funcionis por kaptar kelka viri antee.

Giacomo dubitis por responder, ma pro jentilesa il agis lo:

—O.K. Me akompanos vu, pos finir mea taski, Lietnanto.

—Tre bone. Me vartos vu en l'areo di repozo, Lietnanto —diciis Rona samtempe ke el jiris por ekirar del hangaro, kun rideto en sua vizajo.

Giacomo restis stacante ube il esis til ke Rona desaparitis dil loko. Lore il iris til sua chas-navo ube il gardis plura utensili di reparado en specala fako. Il parfinis kande familiara voco surprizis il.

—Ka tale ke l' unesma oficiro invitis tu manjar, De Lucca?

—Chefo! —klamis Giacomo identifikante Unesma Lietnanto Khristine Deveraux, la chefo dil chas-pilotisti dil Amazonia, europana muliero qua evis duadek-e-non yari, di qua la kurta ma tre nigra hararo e l'obskura binoklo quan el uzis omnatempe donis ad el la surnomacho di "Korvo". Ma el havis altra traito quan el posedis qua plufortigis tala surnomacho.

—Juez ta manjajo, De Lucca, pro ke forsan pose tu esos la manjajo dil U.O. —diciis Deveraux spritoze, ma el ne montris ula expresuro en sua vizajo. Tale esis la maxim konocata traito di "Korvo" Deveraux.

Giacomo De Lucca savis plu tarde pri quon sua komandanto di secciono parolis, quankam forsan il ja intuicis to de multe ante.

\*\*\*\*\*

Dum ke Giacomo manjis vera delikata disho, Rona ne povis evitar regardar il, e Giacomo sendubite savis ke el regardis il tre sorgoze.

La manjajo advere esis tre saporozita: autentika karno di bovino kun sauco, ulo tre superiora kam la kustumala viktualio manjita pro la granda parto dil kruo. Giacomo agnoskis ke manjar kune l'unesma oficiro havis kelka avantaji. Ma, ka til ube il devis permisar avancar a Lietnanto McLeash pri il ipsa?

—Kande esis la lasta foyo ke tu manjis karno, Giacomo? —questionis Rona subite, cafoye tudicante a Giacomo.

Il devis drinkar ulo por ne sufokar su kande il askoltis la frazo di Rona. Til ta instanto Rona povabis evitar tu-dicar Giacomo. Evidente el ne povis rezistar pluse.

—Kad ula problemo? —questionis Rona kande Giacomo tuisis.

—No, Sioro, advere no. To devis esar la sauco. Me nultempe savuris sauco tre pikanta.

—Me ja audabis ke la Titanani(\*) ne prizas la pikanta sauci. Vu exkuzez me pri to.

—Ne suciez, Sioro. Ya la Titanani ne prizas pikanta manjaji, ma ni esas quale irga homala ento: ni kustumigos ni manjar irga kozo.

—Askoltar to gayigas me.

Giacomo ridetis pri lo dicita da Rona. Duminstante il obliviis ke el esis sua superiora oficiro. Ma sekundo plu tarde il rihavis sua normala konduto.

—Vu ne manjabas multe de vua disho —diciis Giacomo.

—Ho! Me rare manjas tale, Giacomo. Doktoro Felitsa Mixdran diciis a me ke me devas manjar la minim quanteso di grasi. Do me esforcas manjar poka karno.

Giacomo haltis manjar e Rona regardis il question-maniere.

—Quo eventas, Giacomo?

—To precize, Lietnanto. Ke vu tu-dicas a me.

—Ho! Ka vere? Me ne savis ke to esas tre jenanta por tu.

—Nu...me simple me ne esas kustumigita askoltar superioro tu-dicar a me talamaniere de kande me esas kadeto.

—Se tu havas problemo, anke tu povas tu-dicar a me, Giacomo.

Giacomo havis amba manui sur la tablo tainstante e Rona ne perdis l'oportunajo por prenar sensuale la manui dil yuna viro, qua ne reaktis avan l'audacoza movo di Rona, olquan el akompanis kun rideto tre seduktiva, sincere seduktiva.

Rona regardis direte l'okuli dil yuna viro dum ke el duris prenante la manui di Giacomo.

—Voluntez, Giacomo —. Rona uzis ta sensuala voco e ta blua okuli por hipnotigar la viro qua esis avan ta veterana pirata dil amoro—. Tu nomez me Rona.

Nun Giacomo regardis l'okuli di Rona, qui semblis havar lia propra povo por koaktar la viro pri to quon Rona deziregis.

—Ro...— komencis dicar Giacomo.

—Hola, Lietnanto McLeash, Lietnanto De Lucca. Quale vi standas?

To esis la voco di Evangelyn, elqua aparis subite avan li, e sua prezenteso agis ke Giacomo lasis quik la manui di Rona.

—K...Kapitano Toledo! Bona vespero! —dicis Giacomo qua staceskis por montrar sua respekto ad Evangelyn.

—Evan...! Kapitano Toledo, ni standas bone —dicis Rona, qua devis evitar tu-dicar Evangelyn pro respekto quan eli montris koram la kruo—. Quale vu standas, Sioro?

—Me standas tre bone anke, ma me hungras tro. Mmmh! Ta fileto aspektas tre saporosa. Ka me povas manjar kun vi, Siori?

—Vu esas bonvenata, Kapitano —dicis Rona ridentante, ma sua rideto celis vera enoyo pro l'arivado di Evangelyn— Me demandos vice vu ca disho.

Evidente, Evangelyn interferabis intencale en ta loko. Ma sua hungro esis autentika. Min kam tri minuti aparis fileto di bovino-karno en la plado di Evangelyn, olquan el pecigis e manjis gayege.

—Quo eventas, Siori? —questionis Evangelyn kande vidis la du muta oficiri avan el—. Ka la fileto ne esis saporosa por vi?

—Me ja ne hungras, Kapitano —dicis Rona sike.

—Me ja finis mea disho, Sioro —respondis anke Giacomo—. Me ne volas esar nerespektoza, ma me mustas retrovenar a mea taski.

—Yen tre responsema oficiro, Lietnanto McLeash. Vu darfas forirar, Lietnanto De Lucca.

—Kun vua permiso, mea Kapitano. Lietnanto McLeash, multa danki pro la manjajo. Me esperas retrosendar la favoro uladie.

—To esabas nulo, Lietnanto.

Giacomo staceskis, salutis respektoze la du komand-oficiri ed il ekiris del manjo-chambro dil areo di repozo.

Evangelyn pecigis altra peco di karno por manjar ol dum ke el questionis severiskita Rona McLeash avan el.

—Ka tu ne manjos ta fileto? Ol esas tre saporoza.

—Pro quo tu agis to, Evangelyn? —questionis Rona serioze al altra muliero.

—Por salvar tu de tu ipsa.

—Ma, quon tu dicas?

—Me salvas tu del ridinda spektaklo quan tu montras.

—Quala spektaklo? —questionis Rona surprizita.

—Ta qua ube mea unesma oficiro perdas lua tempo kun la pueri.

—Evangelyn! —klamis Rona kun enoyoza tono ma ne laute.

—Rona, un kozo esas esar kruano ek multa centi en granda navo ed altra esas esar la duesma maxim videbla komand-oficiro di mikra navo kun duacent-e-kinadek kruani.

—Evangelyn, co esas mea propra vivo! Co ne inkombras mea devo.

—Ma tu ja havas reputeso qua protektar. E ludar quale skolanta kerlino helpas tu nule.

—De kande mea reputeso interesas a tu? Tu ja savis ke me esas...

—Yes, promiskua muliero —kompletis la frazon Evangelyn, e Rona tacis—. Ed anke tu oblivias ke de kande ni esis kruani en la Randall me opinionis pri tua konduto. Nu, nu! Ni esas libera mulieri, tu forsan plu libera kam me, ma ni havas nun kruo por guidar e respekto qua montrar a li.

Evangelyn pecigis altra peco dil fileto dum ke Rona regardis severe lua amikino, sen dicar ula vorto.

—Evangelyn, me promisas a tu ne efektigar problemi —dicitis Rona qua ja esis kalmeskita. Tamen el ankore montris severa mieno ad Evangelyn.

Evangelyn mastikis bone la karno ante responder a sua blonda amikino.

—No, tu ne promizez a me nulo. Me savas ke tu ne chanjos tua etiketo. Me simple demandas a tu esar plu diskreta kam co.

—Me agos to omna quon me povas.

—Sincere me esperos lo.

—Adio, Evangelyn —. Rona staceskis del tablo ed el adiiis Evangelyn, ne tre gaye—. Juez tua fileto.

Evangelyn ne enoyis pro la kolda adio di Rona. El duris manjante sua fileto tranquile, e savante ke puke duos Rona sen montrar lua kustumala konduto.

Pos pensar pri to, el manjis altra peco dil rostita karno. Advere ol esis tre saporoza.

\*\*\*\*\*

## WISKIO

Rona agis nulo qua povus kompromisar el dum la sequanta dio, quankam el ne povis forigar de sua mento totale l' imajo di Giacomo De Lucca. To surprizis el nam el ne kustumigis, adminine dum sua lasta "afero", pensar multe pri tala kozi.

Ma el intuicis ke Giacomo ne esis quale l'altra viri quin el konocis. Ta yuna oficiro havis auro di naiveso, di kandideso quan Rona ne povis definar klare. Nur altra viro provokis ad el tala sensacioni: la nuna amoranto di Evangelyn Toledo, Loi, ma il ja esis klozata kazo, e mem il divenis bona amikulo di el, ma ne plu kam to. Il apartenis ad Evangelyn.

Ne omno esis desfortuno por Rona, nam el povis nun juar la korpo di sua plu bon amikino kande ambi akordis pri to. Rona ridetis sola kande rimemoris pri l'unesma foyo kande el kaptis Evangelyn ed el docis elca quale juar la \*lesbiana sexuagado.

Rona deskovris ke sua bifurko humidigesis pro ta memorajo ed el redeskis nevolate. Quik el staceskis de sua stulego en la komandeyo ube Evangelyn anke esis.

—Me rivenas balde, Eve —dicis Rona nelaute, ed Evangelyn savis pri quon el parolis.

Rona eniris la repoz-chambro dil kruani dil komandeyo, mikra chambro ube la kruani povis drinkar o manjar ulo lejera dum la libera instanti quin li havis en la komandeyo dil Amazonia, ed anke por agar lia korporala bezoni.

El klozis la pordo dil latrino ed el imbibis sua vizajo per kolda aquo por kalmeskar kelke la varmeso qua komencis avancer en sua internajo.

"Rona, Rona, voluntez kalmeskar!" pensis Rona por su ipsa.

El respiris profunde e rivenis la komandeyo por sideskar adlatere Evangelyn.

—Rona, ka tu standas bone? —questionis Evangelyn subite.

—Quo?

—Tu ne semblas bone.

—Ka vere, Evangelyn?

—Se tu volas, tu darfas forirar tua kabino por repozar. Me surveyos la raporto di falii vice tu.

—Ka tu esas certa, Eve?

—Yes —respondis Evangelyn samtempe ke el vidis la horlojo dil komandeyo—. La jorno preske finas. Nur restas kelka detalii por savar quala esas la problemo pri la falii di energio en quar niveli dil navo.

—Ka tu esas certa pri ne bezonar me?

—Irez tranquile, Rona.

—Danki, Evangelyn —dicis Rona gaye—Me kredas ke me bezonas repozar kelke.

Ambi salutesis militale pro nura ceremoniaro e Rona ekiris del komandeyo por irar sua kabino.

Dum ke el marchis lente tra la koridori dil Amazonia el pensis pri la faliinta relato quan el volis

komencar kun Giacomo. El eniris la \*lifto<sup>1</sup> por direktar su al nivelo dil kabini dil oficiri ed automate el indikis en la panelo dil lifto la destino. El regardis la sulo dil lifto dum ke ol pasis tra la niveli. El esis tante distraktata ke el ne avertis pri ke la lifto uzis plu tempo kam lo normala por arivar al nivelo quan el volis.

La lifto haltis ed amba pordi apertesis, e Rona surprizesis kande oficiro qua esis avan el esis Giacomo De Lucca:

—Lietnanto McLeash! —klamis Giacomo pro la surprizita aparado di Rona.

—Giacco...! Lietnanto De Lucca! —klamis Rona anke, ed el saveskis ke eroroze el arivis til la nivelo dil hangaro dil navo.

Duminstante ambi regardesis ma esis Giacomo qua parolis unesme.

—Me kredas ke me uzos altra lifto.

—No! —suplikis Rona al yuna oficiro—. Voluntez enirar,...Lietnanto De Lucca. Me advere ne pensis arivar adhike. Me kredas ke me eroris la destino dil lifto. Voluntez enirar, Lietnanto.

Giacomo eniris la lifto dubitante. Il presis la butono por selektar la nivelo adube il volis irar.

—Adube vu iras? —questionis tre nervoza Rona.

—Me iros l'areo di repozo, Sioro. Exakte al ludo-zono.

—Tale ke vu sequis mea konsilo.

—Yes, Sioro. Ibe ne esas tante mala loko por drinkar ulo.

—Me pensas ke l'altra zono esas anke tre bona. Vu devus irar ibe anke.

—Me agos lo, Lietnanto McLeash.

Tainstante la lifto haltis e la lumo faliis. La helpanta lumi enswichesis automate en la mikra spaco. To nur signifikis ke esis altra falio di energio quan la navo subisis del departado. Quankam la Seciono di Mantenado esforcesis diminutar ta falii, oli ne desaporis complete. Fortunoze ta falii kompromisis nula grava sistemo dil Amazonia ed oli nur afektis sistemi quale lumifado, kabini dil kruo, la laveyo, ed anke la lifti. Ta situesi sempre eventis en nova navi quale la veterani savegis, precipue depos l'unesma departado dil navo. Quale la navani dicis: oli esis la koboldi dil navo.

Kande Rona agnoskis pri la falio di energio en la lifto quik el advokis la Seciono di Mantenado per sua personala komunikilo.

—U.O. por Mantenado. Me esas en lifto 3B sen energio.

—Me savas lo, Sioro —respondis maskulala voco en la mikra megafono di el—. Omna lifti del niveli tri til sep ne funcionas. Ni ja laboras por korektigar la falio.

—Vi informez me kande l'energio retrovenos.

—Yes, Sioro.

—Me kredas ke me savos lo kande ca damnita lifto moveskos —dicis Rona pos finir la komuniko.

Giacomo preferis durar muta. Pasis un minuto, du minuti, kin minuti, qui semblis esar yarcenti por Rona, elqua ne povis suportar esar koram la viro quan el maxim deziris tainstante. Quankam

1 Lifto: elevatorio, acensilo, elevilo; ta-kaze, elevatorio en astronavo.

Rona ne jenskis pro esar en mikra spaci (fakte, nula spacala naviganto mustis esar lo), sua respirado komencis acelerar.

“Pro quo, pro quo, Rona?”, pensis el “pro quo me sentas me tale avan il?”

Rona pensis ke el esis tre stupida pro sentar tala sensacioni pro viro, quale se el esus adolecanta yunino. El savis ke to ne devis esar amoro. El klare savis la difero inter amoro e simpla dezirego, e sendubite esis lo lasta, ma nultempe el sentis tala forco, la forco di sua instinti, kam nun.

“Pro quo, tu, Rona Lynn McLeash, simpla putino, ne povas kalmeskar ca sensaciono?” pensis Rona.

—U.O. por Mantenado. Kande funcionos ca lifto? —questionis Rona klare desquieta per komunikilo.

—Ni preske finos la reparado, Sioro. Voluntez vartar poke plu —dicitis la senfacia voco dil kruano di Mantenado.

—Me ja vartis kin minuti, kruano!

—Lietnanto McLeash, voluntez kalmeskar! —klamis Giacomo avan la desquieta konduto di Rona.

—Tu ne demandez kalmeskar a me, Giacomo!

Giacomo apertis sua okuli pro surprizo e Rona stopis lua boko pro lo nevolite dicita.

—Ho! Pardonez a me, Lietnanto —dicitis Rona shamita.

—Vu exkuzez me, Sioro. Me ne devis kriar vu —dicitis Giacomo qua samtempe demandis la pardono di sua superiora oficiro.

Tainstante la lifto moveskis e kelka instanti plu tarde la pordi apertesis en la sama nivelo dil areo di repozo, e kruano di Mantenado esis exter la lifto por konfirmar la bona funcionado di olca.

—Ka vi standas bone? —questionis la kruano.

—Yes, ni esas tre bone. Danki, Sub-oficiro —respondis Rona al kruano.

—To esas mea destino, Sioro. Se vu ne havas ula impero...

—Me akompanos vu al areo di repozo. Me bezonas drinkar ulo.

—Me timas ke to ne esos posibla, Siori —dicitis la kruano dum ke ambi formarcheskis aden l'areo di repozo.

—Quo dicas, Sub-oficiro? —questionis Rona.

—L'areo di repozo esas klozata pro faliado di energio. Ni ignoras quala esas la problemo, ma ni pensas ke ni tardeskos adminime du hori por solvar la situeso.

—Quala kozo! —klamis Giacomo sen jenar su.

—To ne esas posibla! —klamis Rona kelke jenita.

—Sioro, se vu ne havas altra impero... —dicitis la sub-oficiro di Mantenado samtempe ke lu salutis Rona por forirar su.

—Danki, Sub-oficiro.

Rona sospiris. Unesme el devis ekirar del komandeyo pro la nekomoda varmeso quan el senteskis. Pose, la falio dil lifto. Laste, la klozado dil areo di repozo. Quo pluse eventis male?

—Me supozas ke ni lasos la drinkaji por morgo —dicitis Giacomo.

—Ne necese, Lietnanto. Me havas ideo.

—Quala esas, Sioro?

Rona tuis ante dicar to:

—Me invitas vu drinkar ulo... —. Rona tusetis—...en mea kabino.

Giacomo apertis sua okuli quale signo di astoneso.

—Sioro, to ne esus korekta por me...

—Ne suciez, Lietnanto, ne suciez. Me promisas a vu ke omno esos bone. Me havas koqueyeto en mea kabino por ca kazi, e me havas multa ingredienci por preparar drinkaji.

Giacomo ne savis quale responder. Rona esis promicante ne agar ulo mala. E pos omno, to esis l'invito di superiora oficiro. E sincere, il advere durstis, ed il agnoskis ke il komencis prizar la drinkaji dil ludo-zono, olqua nun esis klozata.

—Me akompanos vu, Sioro.

—Ho! Danki, Lietnanto —dankis Rona, ed el apene povis celar sua joyo. Li iris la nivelo dil kabini dil superiora oficiro dil navo ube Rona, same kam Evangelyn, havis sua kabino. Dum kelka minuti el sentis su kelkete kalmeskita. Forsan l'ideo invitar la viro quan el plu deziris, e ke il aceptis, helpis por to.

Kande ambi eniris la kabino di Rona, Giacomo astonesis pro lo granda quan ol esis kompare lo mikra quan lua kabino esis en la secciono dil chas-pilotisti dil navo. La precipua chambro dil kabino, qua funcionis kom kontoro, esis tam granda kam ilua kabino. Ibe esis altra du pordi, l'unesma esis sendubite la dormo-chambro di el, e la duesma, segun lo antee dicita da el, devis esar la koqueyeto, adube Rona eniris pos ofrar stulo ad il.

—Me ne tardeskos —diciis Rona ante desaparar en la koqueyeto.

Dum la sequanta minuti audeis bruisi di pladi, glasi ed utensili por preparado di drinkaji. Lore Rona aparis kun du glasi qui kontenis spumoza liquido, ed el ofris un a Giacomo.

—Quo esas co?

—Mea sekreta formulo —diciis Rona kun rideto en sua vizajo— Vu voluntez drinkar ol.

Giacomo drinkis la liquido, unesme sorgoze, ed il deskovris ke ol saporis tre bone. Pos omno, Rona McLeash esis bona por preparar drinkaji.

—Co esas kombinuro di plura frukti e spici quan me havis por preparar specala drinkaji —diciis Rona al yuna viro.

—Vua drinkajo esas saporoza.

—Ka vu volas plusa?

—Se to ne esas problemo, Lietnanto McLeash...

—Nulamaniere!

Rona adportis del koqueyeto altra nova glasi di drinkajo por Giacomo, qua drinkis anke la tota kontenajo dil glaso. Singla de li drinkis tri glasi, e singlafoye li drinkis oli, sempre akompanis oli per



tosto.

Giacomo komencis sentar sensaciono stranja depos la triesma glaso quan Rona servis.

—Lietnanto McLeash, quo kontenas ca drinkajo?

—Sekreta ingredento.

—Quala esas ol?

—Se me dicas lo a tu ne esus sekretajo. Ma me dicis lo a tu irgamaniere. Me uzis kelka wiskio por la kombinuro.

—Ka forta alkoholo ne esas interdiktata en la navo?

—Ka vu pensas denuncar me, De Lucca?

—No, Sioro. Vua sekretajo esas sekura kun me. Ma me preske pensis ke vu volas ebriagar me.

—Nultempe to pasis tra mea kapo.

Ambi ridis pri lo dicita da Rona. Giacomo pensis ke forsan advere l'alkoholo en sua drinkajo komencis afektar il. La tempo pasis rapide. Ambi konversis pri irga temo, tafoye plu profunde kam l'unesma rendevuo quan li havis. Tafoye ambi ridis pri preske omno. Pos omno Rona ne esis tante mala konversemo.

Giacomo deskovris depos un horo en la kabino di Rona McLeash ke il komencis tu-dicar ad el sen ula problemo.

—Rona, tua drinkajo esis vere saporosa.

—Ka tu deziras plusa drinkajo. Me ankore havas kelko en la koqueyeto.

—No. Me komencas sentar kelkete ebria.

—Kurioza kozo. Me kredis ne uzir tanta wiskio kam l'antea okaziono kande me preparis la kombinuro. Advere ne omna personi havas la sama metabolio por asimilar l'alkoholo. Me, exemple, bezonas la tota botelo por sentar l'efekti. Altralatere, tu nur bezonas drinkar kin glasi de mea kombinuro di frukti por sentar kelka ebrioso.

—Do me mustas irar a mea kabino por reposer. Morge, "Korvo" Deveraux donos a ni vera laboro.

—Takaze, Giacomo, voluntez restar hike por reposer.

—Rona, tu ne esas dicante to serioze —dicas il pri la propozajo di Rona.

—Me dicas lo serioze, Giacomo —respondis Rona a Giacomo—. Me volas ke tu repondez che me ca nokto.

Giacomo regardis l'okuli di sua superiora oficiro ed il vidis la dezirego qua esis en oli.

—Co ne esus lo maxim korekta, Rona. Tu esas l'unesma oficiro e me esas simpla lietnanto e pilotisto. Dormar en kabino di mea superiora oficiro ne esus bone.

—De kande to impedas ke du personi dormas en la sama loko?

Giacomo livis la glaso sur la tablo dil kontoro dil kabino ed il staceskis del stulo.

—Me kredas ke ni ja esas ebria e la kozi povus divenar senkontrola.

Rona staceskis de sua stulo ed el avancis til Giacomo, samtempe ke el dicis:

—Ka me ne esabas tre klara de-komence, Giacomo? Me deziras tu. Me deziras kusheskar kun tu. Me demandas tu restar kun me canokte.

—Ro...Rona!

Rona prenis Giacomo del rimeno samtempe ke el dicis:

—Quo eventas, Giacomo? Kad esas l'unisma foyo ke muliero dicas a tu ca kozi?

—No...Rona. Voluntez... —suplikis Giacomo samtempe ke il esforcis desprenar jentile la manui di Rona de sua rimeno, ma elca prenis il forte.

—Ka me ne esas sat muliero por tu?

Giacomo mustis desprenar su del manui di Rona forte ed el enoyis pro tala ago di il.

—Rona...Lietnanto McLeash, no! —dicis Giacomo kun serioza vizajo—. Vu pardonez me, ma co ne esas lon me deziras. Vu esas bela muliero, ma me ne volas... me ne havas vera intereso pri vu.

—Quo?

—Vu esas atraktiva ed interesanta muliero, ma vu esas anke mea superiora oficiro e me ne volas havar problemi pro to.

—Ka problemi? —questionis jenita Rona—. Quala problemi? Me nur volas sexuagar kun tu. Ka to esas tre problemoza?

Giacomo respiris profunde ante responder:

—Lietnanto Komandanto McLeash, me pregas vu ne durar pri co, vice vu obligis me denuncar vu pro molestado.

Rona frostesis kande el askoltis la lasta vorto di Giacomo, ulo quan el nultempe pensis askoltar.

—Ka molestado? Ma quon tu dicas?

—To quon vu askoltis, Sioro. Or, me mustas retrovenar a mea kabino. Quale me ja dicis lo, morge me havos multa laboro.

—O.K.! Tu forirez de hike! —respondis Rona tre enoyita—. Tu ne esas l'unika viro en ca navo!

Giacomo quik ekiris del kabino. Il formarchis rapide tra la longa koridori dil navo aden sua kabino, ube il pensis pri lo recente eventinta e pro ke il negis su pri l'audacoza propozajo di Rona.

Ma en la kabino di Rona, elca ankore fremisis pro lo eventinta. El nultempe pensis ke viro donis ad el tala respondo.

Definitive ulo esis mala.

El eniris la dormo-chambro ed el ekswichis la lumi di ol, ecepte la lumo qua lumizis la frontispico di sua lito, apene suficante por lektar libro.

Apene por vidar la botelo de wiskio quan el havis en sua manuo.

\*\*\*\*\*

Kande la horlojo dil komandeyo indikis la 0720 kloki, Evangelyn saveskis ke ulo ne esis bona. Rona nultempe arivis tarde al komandeyo de kande el esis kruano en l'Avanguardo. Tafoye Rona ne nur arivis tarde ma el simple ne arivis al komandeyo.

Tafoye Evangelyn savis pro ke Rona ne arivis por laborar, e mem el mentiis por Rona pri la vera kauzo di lua absenteso: Rona McLeash raportis su esar malada.

Ma la vera kauzo dil absenteso di Rona esabis ke el drinkis likuoro l'antea nokto pro amoroza deceptado. Rona nultempe rakontis ad Evangelyn pri quon elta chagrenis, ma el saveskis ke esabis viro.

Ka cafoye...?

De elua kontoro, Evangelyn esforcis komunikar su al kabino di Rona, ma elca ne retrosendis la komuniko. Pos kelka esforcis, Evangelyn decidis serchar ipse Rona.

—Lietnanto O'neall, asumez la komando dil komandeyo —imperis Evangelyn al navig-oficiro sen donar plusa expliki.

—Segun vua impero, Kapitano —respondis veterana Andrea O'neall.

Evangelyn arivis al pordo dil kabino di Rona, ed elta ne havis ula problemo por enirar en ta loko. Evangelyn havis la pasvorto di aceso di Rona ed elca havis la pasvorto di Evangelyn, se ulafoye li bezonos enirar la kabino di una o dil altra.

La kabino esis obskura komplete ed el imperis enswichar la lumi quik. Sur la tablo dil kontoro di Rona esis du glasi, ambi sen finar. Evangelyn marchis til la dormo-chambro ed el apertis l'automata pordo di ol. La lumo dil kontoro inundis la dormo-chambro til la lasta loko di ol.

—\*Hey! Ekswichez la lumo! —klamis Rona qua esis sidante apud la lito samtempe ke el uzis un manuo por kovrar su del forta lumo dil kontoro.

—Rona! Ma quo diablo...? —dicis Evangelyn avan la shaminda imajo di sua bon amikino.

Rona esis sidante sur la sulo dil dormo-chambro apud sua lito, la komunikilo domajita apud el, e botelo preske vakua ye sua dextra manuo.

—Kad Evangelyn? Hola, Evangelyn! Quale tu standas? —respondis Rona ridante kande el identifikis sua amikino.

—Rona! Me ne kredas to quon me vidas! Tu esas ebria!

—Yes! Ebria quale pirato di Oriono! —dicis Rona samtempe ke el ofris la botelo ad Evangelyn —Ka tu volas drinkar kun me, amikino?

—Ka tu esas fola! Me... ni esas en servo! Ed oportas dicar ke l'ebrioso en la navo esas interdiktata.

—Nu, do tu mustas imperar arestar me, Kapitano! —dicis ebria Rona qua komencis ridegar quale fola.

Evangelyn ne dicis nulo ed el simple vidis Rona ridegar ti ke elca tacis e komencis, unesme ploreskar, e pose plorar libera-lakrime. —Yes, yes, Evangelyn! Tu imperez arestar me e pose tu jetez la klefo aden la spaco! Me meritas ol!

Evangelyn, tre enoyita ma anke tre surprizita, genupozis til ke el vidis Rona samanivele. Lente, el kalmeskis ante questionar sua ebria amikino.

—Dicez a me, Rona, pro quo tu agis co?

—Qua kozo? Ka me ebriagar me til ke me falis la sulo?

Evangelyn tacis pro la stulta respondo di Rona. Elca agis quale se la regardo di Evangelyn ne signifikis ulo, ed el drinkis altrafoye la botelo. Lore el tacis anke. La lakrimi ankore glitis sur lua blanka vangis.

Pos preske minuto, dum ke Evangelyn dicis nulo, Rona komencis parolar kelke serioze:

—Ka me ja ne esas bela, Evangelyn?

—Pro quo tu questionas to?

—Il forjetis a me ye l'inferno, Eve.

—Quo? Kad il...? Ka Lietnanto De Lucca? —. Evangelyn pensis lore ke viro esabis la pro quo di tala konduto di Rona.

—Yes! Il, ta damnita filio di putino! —klamis subite Rona kande askoltis la nomo di Giacomo— Ka tu povas kredar co, Eve? Il dicis a me ke se me duras jenante il, il denuncos me pro molestado.

—Ka molestado?

Rona rikomencis plorar quale puerino.

—Me esas divenante olda, Evangelyn! —klamis Rona inter la ploreti.

—Pro quo tu pensas to, Rona? Tu evas same kam me, e me ankore ne sentas me olda.

—Tu, damnita spionisto furta-viri! Quala yuron tu havas por dicar to?

—klamis Rona to quo surprizis tainstante Evangelyn— Quala?

—Ma, quon tu dicas, Rona?

—Ha! Nun tu fingas amnezio, Evangelyn? Dicez a me, quon esis la persono quan furtis me la komandanto dil Avanguardo ye kelka yari ante nun, kande me nur volis kushesar kun il?

—Ro...Rona!

—Me nur volis sexuagar il! Ka to esas tro? —duris parolante Rona libere— Ma, damnita fortune, ta stulta viro amoreskis la maxim neatraktiva muliero dil navo!

—Ka tu parolas pri Loi e me, Rona? —questionis Evangelyn montrante severa mieno ad ebria Rona qua parolis quale papagayo.

—Yes, stupida muliero! Dicez a me, Evangelyn, quon tu havis por ganar me ta viro tafoye, quo? —klamis Rona kontre sua plu bon amikino sen ke por el importos ke Evangelyn esis sua superiora oficiro.

Evangelyn ne respondis quik, ma el agis lo pos kelka sekundi.

—Pro quo tu dicis to, Rona? Tu savas ke ni, Loi e me, simple amoreskis l'una l'altra. Ankore ni havas nula expliko pri to...

—Tacez, muliero! Tu ne havas ideo pri quante me enoyis pri la decido di Loi. Me intencis multe por rendevuar kun il, ma, ho ve!, il sempre evitis me pro ke tu esis ibe... Ha! Me ne savas pro quo me dicas co a tu, se tu jame komprenos lo! Yes, Evangelyn, pro to, tafoye me drinkis til ke me simple ne staceskis del sulo di mea kabino, kande tu arivis che me por laborar e... tu mentiis

Kapitano Cornell pri mea ebrioso! Ma jame me dicis a tu pro quo me ebriagis me. Pro ke jame viro agis to a me, jame!

Evangelyn komencis sentar kontrea emoci pro lo dicita da Rona, qua nultempe esis tam sincera kam ye ta instanto, ma desfortunoze, pro ke el subisis l'efekti dil ebrioso. El esis altra Rona quan Evangelyn nultempe pensis vidar. Unlatere el sentis kompato por la sincera konfeso di Rona.

Ma altralatere...pro quo diablo el devis suportar askoltar to de Rona?

Tamen, Evangelyn serchis la maniero por kalmeskar sua amikino.

—Rona, me ne havis ideo pri to quon tu rakontas me. E me havis ideo pri quante to efektigis tu. Ma la kozi esas tale. Me esas simpla muliero qua amaras viro same kam milioni de ni. E tu...

—Ne dicez ulo, Evangelyn! Yes, me savas lo, me esas simple putino qua ne savas quale amorar viro, nur kushesar kun lu. Ha! E por to me esas tre bona, ka vere, Eve?

—Ma, Rona, to quon tu agas esas bona dumtempe, ma frue o tarde arivos la kloko por haltar e pensar pri lo omna eventinta. E lore tu vidos quante vakua esas tua kordio.

—Me esas to quon me esas, un simpla luxurioza muliero! Pos to, existas nulo por me. Ye multa tempo ante nun viro ruptis mea kordio (me ja ne memoras quon esis) e me jurigis me ipsa nultempe amorar viro, vice uzar li por mea propra plezuro! E me esis bona por to... til nun, kande Giacomo sendis a me direte la nihilo!

—Rona, nun me sincere kredas ke tu exajeras. Ed ankore tu havas tua profesiono, ube tu esas anke tre bona. Ja esas kloko por ke tu pensez unesme pri tua futuro kom oficiro dil Navaro. To mustis esar tua vera intereso, Lietnanto Komandanto.

—Ba! Mea nura intereso nun esas ca botelo de wiskio, Kapitano! —respondis Rona, elqua quik adportis la botelo aden sua boko.

Ma la botelo ne arivis al boko di Rona. Manuo di Evangelyn jetis la botelo del manuo di Rona, e la botelo flugis til fundo dil dormo-chambro ube ol jiris plurafoye en la sulo ma fortuneze ol ne ruptesis. Rona, nekredema, restis duminstante kun sua manuo en l'aero.

—Damnita hundino! —klamis tre furioza Rona McLeash—. Pro quo tu agis t...?.

Forta vango-frapo tacis Rona quik. Evangelyn decidabis ke to ja suficis por el.

Rona, tote astonita pro l'ago di sua plu bon amikino, nur restis quieta e muta, e per manuo el karezis lua ardoroza sinistra vango. Avan el esis tre enoyita Evangelyn Toledo qua regardis el per mortiganta okuli kapabla ocidar tigro.

Mute, Rona ploretis, e lente, dum kelka minuti Evangelyn rekuperis lua kalma vizajo til ke el regardeskis Rona same kam seniora fratino regardis lua juniora fratino.

Subite Rona jetis su aden Evangelyn, ma elca quik kaptis el per lua brakii, same kam matro kaptis filio qua bezonis la protektado di el.

—Ho, Evangelyn! Pardonez a me! —klamis Rona ek la maro di lakrimi.

—Ja, ja! Ne esas nulo quan me mustas pardonar —respondis Evangelyn, elqua anke komencis ploreskar pro l'emocala reakto di sua blonda amikino.

Ambi duris embracita longatempe til ke Rona separis su dil varma pektoro di lua bona amikino.

—Evangelyn, voluntez pardonar me pro to omna quon me dicis a tu.

—Me ja pardonis tu, Rona. Nun tu mustas repozar por retrovenar a tua devo kande tu sentos plu bone.

—Me sentas bone cainstante, Eve.

—Rona, ne agas me ridar! Tu drinkis plu kam litro de alkoholo!

—E do? Me esas kapabla drinkar til galono de wiskio. Ha! Videz!

Rona staceskis del sulo e klaudikante el marchis adube esis la botelo, olquan el esforcis levar. La botelo ankore havis liquido e Rona ne volis disipar ol.

—Rona, quon tu agas?

—Me nur bezonas mikra pinchedo...

Quik Rona drinkis la lasta reziduo qua esis en la botelo ed el sospiris pro satisfaco.

—Ka tu vidis lo? Me ankore suportas same kam kande me esis plu yuna.

—Me pensas ke tu esas fola, Rona.

Tainstante Rona sentis ta partikulara sensaciono di nauzeo qua venis de sua stomako, olquan el ne povis kontrolar ma el apene povis stopar sua boko per manuo por evitar vomar sur la sulo dil dormo-chambro.

—Ho, no! Co ne esas posibla! —klamis Rona kun pala vizajo.

—Ma, quala kozo! —klamis anke Evangelyn.

Kande Evangelyn vidis ke sua amikino arkigis, el quik sizis Rona dil torso e praktike el tranis la plu granda muliero til la latrino dil dormo-chambro, apene justempe por apertar la kovrilo dil latrin-vazo e pozar la kapo di Rona sur ol, ube elca expulsis nauziganta, e neagreabla por la vido, liquido.

Pos tri repeti dil desagreabla ago qui netigis sua stomako, Rona dankis Evangelyn:

—Multa danki, amikino. Tu salvis me de shamoza situeso.

—Ka tu ja komprenas ke tu devez repozar? E co esas impero, Rona.

—Me agos lo, Evangelyn.

Sen forci, Rona permis a sua amikino lavar sua vizajo e pose el permis ad Evangelyn desvestizar el. Tandem Evangelyn adportis nuda Rona til lua lito ube elca dormeskis quik.

Amoroze, Evangelyn Toledo donacis kiso sur la fronto di dormanta Rona.

Evangelyn ekswichis la lumo dil dormo-chambro, ma ante klozar la pordo dil dormo-chambro el dicis:

—Repozez, mea amikino.

Dum la voyo aden la komandeyo Evangelyn pensis ke el itere devis mentiar pri l'ebrioso di Rona e raportar elca quale malada. Ma anke Evangelyn questionis su ka Rona memorus lo omna eventinta en lua kabino.

\*\*\*\*\*

Rona McLeash vekigis dek hori plu tarde kune kapo-doloro qua esis la restajo dil ebrioso recente eventinta. El deskovris su nuda ed el rimemoris nebuloze la prezenteso di Evangelyn en sua kabino. Lente la memoraji formaceskis en lua mento, ma el ankore ne povis dicar klare quo eventis dum la tempo ke Evangelyn esis ibe.

Ma ulo esas sekura: la doloro quan el sentis en lua sinistra vango kande Evangelyn frapis el.

Lua dormo-chambro esis dizastro: la botelo de wiskio esis vakua, lua vesti esis omnaloke dil chambro, la komunikilo esis domajita sur la sulo.

Rona ekiris dil dormo-chambro ed el trovis du piluli por kapo-doloro e glaso de aquo sur la skribo-tablo dil kontoro di sua kabino. To esas sendubite ago di Evangelyn ed el glutis la piluli sen pensar dufoye.

Quankam el ja glutis la piluli, sua korpo demandis kelka alkoholo por kalmeskar la dursto quan la wiskio provokis en el. Rona savis ke to esis male, ma sendubite mikra pinchedo ne agis ulo mala por el.

El serchis ube el havis celita la boteli quin el adportis kontrabande al navo, ma por sua surprizo nula de oli esis ibe. Rona serchis en l'altra du celeyi en sua kabino ed anke ne el trovis ulo.

—Damnita Evangelyn! —klamis Rona furioza.

Per la komunikilo di elua kontoro, Rona kontaktis quik la komandeyo, ube Evangelyn respondis de lua kontoro.

—Hola, Rona! —salutis Evangelyn qua vidis tra la skreno la nuda pektoro di Rona—. Quale tu standas nun? Tu devas kovrar tu, pro ke tu povus maladeskar pro gripo.

—Ube oli esas, Evangelyn? —questionis Rona nepolite.

—Quo kozi, Rona?

—Tu savas pri quon me parolas, Eve —dicas Rona kun enoyita mieno—. Ube oli esas?

—Ka tua liquoro? Ho, me adportis ol de ube tu celis ol en tua kabino. Me celis ol en la navo. E ya me ne havas ol en mea kabino.

—Evangelyn, quale tu povis agar co?

—To esas simpla. Me esas la kapitano e me mustas agar to omna quon me konsideros korekta por mea kruo, mem tu, Rona.

—Retrosendez oli a me, Evangelyn!

—Yes, me agos lo, ma ne nun, Rona.

—Ma, quon tu dicas?

—Rona, livez kondukar quale adolecantino! Or, se tu standas bone, venez adhike e ni traktos pri to persone en mea kontoro.

—Evange...

—Ka me ne esis sat klara, Lietnanto Komandanto?

Rona regardis la skreno ube Evangelyn montris la sama mortiganta regardo quan el uzis dek hori antee.

—Tre klara, Kapitano —respondis Rona serioze.

—Bone, me vidos tu mi-hore, Rona.

Evangelyn finis subite, ed en l'altra latero dil lineo duris enoyita Rona McLeash, vidante la vakua skreno di lua komunikilo.

—Damnita Evangelyn! —repetis el.

\*\*\*\*\*

Rona aparis en la komandeyo exakte la mi-horo quan Evangelyn imperis, ed el trovis elta en la kontoro dil kapitano.

—Bona vespero, Rona! —salutis Evangelyn unesme.

—Forsan por tu esabas bona, ma por me...

—Lo bona esas ke tu ja esas hike.

—Bone. Pri quon tu volas parolar?

—Me kredas ke tu ja savas.

Rona sospiris profunde e dicitis:

—Me esas tre shamita pro lo omna eventinta ta-matine, Evangelyn, e me facas exkuzi por tu.

—Tu ja exkuzis tu, e me ja pardonis tu, Rona.

—Ka vere? Me ne memoras nulo prie, Eve. Apene me rimemoras peci di nia konversado, ma tre klare la vango-frapo quan tu bezonis donar a me.

—To ne penvaloras, Rona. Me savas ke tu rimemoros lo plu tarde. E pri tua likuro...

—Yes, yes! Me komprenas ke tu agis to pro mea propra boneso.

—Ne suciez. Me retrosendos oli a tu kande omno esez klarigata. E pri esar klarigata me parolas pri la relato inter tu e Lietnanto De Lucca.

—Q..quo? —questionis Rona surprizita.

—Pri l'afero di molestado. Tu ipsa dicitis a me to ta-matine.

—Ho, Evangelyn! —. La vizajo di Rona redeskis kande el askoltis la vorti di Evangelyn—. Quante me regretas trublari tu pro to!

—Tale esas, Rona. Ma ja esas tro tarde. Me mustas, ed anke tu, korektigar ta situeso, e balde.

—Quon tu...quon ni agos? —korektis Rona sua questiono.

—Me imperos tu facar exkuzi por Lietnanto De Lucca. E tu agos lo.

—Ma pro quo tu imperas to a me?

—To esas lo minim quan tu mustas agar por remediar ca situeso.

—Me ne agos lo!

—Ho, kompreneble ke tu agos lo. Unesme, Co esas impero. E duesme...me havas dek-e-du boteli de interdiktata likuro qui ne videsus bone en tua servo-folio.

Rona regardis Evangelyn serioze.



—Ka tu esus kapabla...?

Evangelyn staceskis de sua stulego dop la skribo-tablo di sua kontoro, ed el proximeskis sua vizajo ube Rona esis stacante, altralatere dil skribo-tablo.

—Kompreneble. Me agus lo. Ca afero eskapis de tua manui ed ol falis en le mea, Rona —dicis Evangelyn kande la disto inter la du mulieri esis min kam kinadek centimetri, la forta e nigra regardo di Evangelyn penetrante la blua regardo di Rona, quale bestio qua deziris devorar lua kaptajo—. Me saveskis lo kande me vidis mea ebria e kompatinda unesma oficiro en la sulo di lua kabino. Tu facos exkuzi, Unesma Oficiro.

Rona klemis sua denti pro la nepotenco quan el sentis, ma el mustis agnoskar ke Evangelyn esis justa, sen importar quante Rona negis lo.

Tainstante la komunikilo dil kontoro sonis ed ol ektiris ambi de lia konfrontado.

—Hike Kapitano Toledo —respondis Evangelyn. La komuniko venis del komandeyo.

—Kapitano, Lietnanto De Lucca esas hike —dicis Kaminski tra la komunikilo.

—Bone. Imperez il enirar mea kontoro, Sub-lietnanto.

—Yes, Sioro.

Rona apertis sua okuli talamaniere ke oli indikis sua surprizo.

—Ma, quon tu agis, Evangelyn?

—Me imperis venar Lietnanto De Lucca adhike, por ke tu donez ad il tua exkuzi.

La pordo dil kontoro apertesis tainstante ed ol klozesis depos ke la yuna oficiro eniris la kontoro dil kapitano.

—Lietnanto De Lucca raportis su, Kapitano —dicis quik il pos enirar, e quankam el esforcis esar serioza avan Evangelyn, la prezenteso di Rona klare desquietigis il.

Ed anke Rona desquietigesis pri l'arivado di Giacomo.

—Repez, Lietnanto De Lucca —imperis Evangelyn—. L'afero pri quon me advokis vu esas la miskompreno quan vu havis kun Lietnanto Komandanto McLeash, hike prezenta.

Giacomo surprizesis pro la vorti di Evangelyn.

—Sioro, me ne savas pri quon vu parolas?

—Yes, Lietnanto, me savas perfekte pri quon me parolas. Lietnanto McLeash savigis me lo.

—Sioro, me... me povas explikar a vu...

—No, Sro. De Lucca. Esas nulo quan vu devez explikar.

Giacomo, duminstante, pensis lo plu mala e sua korpo preske trahizis il.

—Lietnanto Mcleash exkuzos su kun vu pro sua nekorekta konduto.

Giacomo surprizesis pro lo dicita da Evangelyn.

—Kapitano? —questionis Giacomo ad Evangelyn pro surprizo.

—Lietnanto McLeash, vu voluntez exkuzar vu avan Lietnanto De Lucca.

Rona deziris tainstante ke la nav-korpo dil navo apertesos e la spaco absorbos el. Ma to esis virtuale neposibla ed el nur duris tacante e sen movar ula muskulo di elua korpo.

—Lietnanto McLeash —dicens Evangelyn sen montrar ula ekspresuro.

—Lietnanto De Lucca,... —komencis dicar Rona —...voluntez exkuzar me pri la nekorekta konduto quan me montris a vu dum la lasta dii.

Tandem Rona dicabis lo.

Nek Giacomo, nek Evangelyn, nek Rona agis nula komenturo dum kelka sekundi.

Giacomo esis quan agis l'unesma komenturo.

—Me aceptas vua exkuzi, Lietnanto.

—Ed anke Lietnanto McLeash promisos ne jenar a vu —dicens Evangelyn.

Rona regardis Evangelyn kande elta askoltis to lasta. Ma quik el komprenis lo neutila qua esas luktar kontre sua amikino.

—Me promisas solene ne jenar a vu, Lietnanto De Lucca —repetis Rona pos inhalar aero.

—E me anke aceptos vua vorto, Lietnanto McLeash —respondis Giacomo.

—Nu! Co kompleksas me, Siori. E por finar vi donez l'una l'altra manuosaluto quale signo di bona kompaneso.

Quankam amba lietnanti surprizesis pri l'impero di via kapitano, ambi obediis. Rona e Giacomo donesis forta manuo-embraco. Ed anke ambi fingis sincera rideto.

Rona embracis tro forte la manuo di Giacomo, ma ilca en volis dicar ulo pri to.

—Nu! Nun vi darfas retrovenar a via labori, Siori.

—Kun vua permiso, Sioro —dicens Giacomo samtempe il salutis Evangelyn.

E pos ke la pordo dil kontoro klozesis Rona, kun reda vizajo dicens:

—To esis lo maxim vexanta quan me sufrabas, Evangelyn!

—Uladie tu dankos co a me, Rona.

Vinkita Rona direktis su aden la pordo dil kontoro, ma jus ante opresar la butono di aperturo, el dicens:

—Evangelyn...

—Ditez a me, Rona.

—Me odias tu.

Rona quik desaparís dop l'automata pordo.

—Co ja pasos balde por tu —diciš Evangelyn en la soleso di sua kontoro.

\*\*\*\*\*

## VALKIRIO

Ye la semano di patroliado en la voyo Suno-Rigel, l'Amazonia esis advokita proxim Orum, ube la Valkirio ja vartis ol.

Petersen imperis Evangelyn abordar la Valkirio persone, ed elca savis ke to nur signifikiš ke l'afero por traktar ne on devis diskutar tra la normala komuniko, quankam ol uzis la maxim moderna teknologio di chifrado.

El ja perdabis la konto pri quanta foyi on advokis el talamaniere.

Evangelyn kune Rona eniris la kontoro di Kapitano Petersen ed ambi salutis el militale:

—Kapitano Toledo e Lietnanto Komandanto McLeash raportesas, Komandanto —diciš Evangelyn uzante la rango di agro por nomizar Heidi Petersen e diferar el ek l'altra kapitani dil grupo.

—Siorini, voluntez sideskar —imperis Petersen la duo di oficirini.

Evangelyn e Rona konocis Petersen de multa tempo ante ta instanto, ed ambi savis ke sendubite ta veterana kapitano balde divenos Admiralo. La komando dil mikra grupo di Valkirii esis l'examenado por ta kapitano ante *ganar lua orea steli*.<sup>1</sup>

Pos Evangelyn e Rona sideskis avan la skribo-tablo di Petersen, elca iris direte l'afero.

—Oficiri, ka vi konocas la \*kalidamondito(\*)? —questionis Petersen.

—Yes, Komandanto, ni konocas ol —respondis Evangelyn nome di amba mulieri.

Ma sendubite Petersen nur questionis to pro nura formularo. Petersen, kom komandanto dil grupo Valkirio savis pri l'antecedanti di amba oficirini de multa tempo ante esar li asignita en l'Amazonia. El savis ke Evangelyn esis l'unesma pilotisto e Rona la komunik-oficiro dil Avanguardia dum l'unesma galaxio-salto. Anke el savis ke Evangelyn esis l'unesma persono qua trovis la tre rara mineralo nomizita kalidamondito che l'unesma planeto deskovrita ye l'altra latero dil galaxio. Tala mineralo posedis proprietaji pri gardar multa quanteso de energio quale naturala baterio ed ol esis kapabla por durar sua stabileso dum multa tempo. Nova genito di armi e vehili naskis danke la deskovrado di tala mineralo.

E l'unika loko ube la kalidamondito existis esis en fora planeto ye centamil lum-yari del Tero.

---

<sup>1</sup> Obtenar la rango di admiralo. Videz Hierarkio, Rangi ed Insigni dil Oficiri e Membri dil Stelala Navaro e la Stelala Armeo dil Republiko.

—Quale vi savas lo, la Republiko esas l'unika povo dil konocata spaco qua posedas l'unika fonto dil mineralo. Nula altra potenco, homala od alienijena havas ol. Tamen, la mineyo esas fonto qua uladie exhaustesos, tale ke nia laboratorii serchas la maniero por krear artificiala kalidamondito, ma lia esforti ankore ne sucesas. Fortunoze, adminime dum la venonta kinadek yari ni havos tala mineralo. Forsan ante tala tempo, nia ciencisti trovos la remplaso por la mineralo. Ma la Republiko ne volas riskar su se uladie ni perdas l'unika fonto di kalidamondito. Centamil lum-yari esis longa voyo ed anke tala situeso agas ke la surveyado esos nefacile efikiva. Tamen...

Petersen agis pauzo ed el povis vidar quante atencema esis la du nova komand-oficiri.

—...Tamen —riprenis Heidi Petersen la konversado—, ni havas nova espero, oficiri.

Balde Petersen enswichis sua holografiala skreno sur la skribo-tablo e l'imajo di planeto aparis inter l'askoltanti.

—To esas Omega Orionis  $d$ (\*), quaresma planeto dil sistemo, ye quaradek-e-kin lum-yari de Rigel. Lua situo esas fore de nia domeno ma anke fore del domeno di altra du potenci. La stelo Omega Orionis esas klaso G2, same kam la Suno, ed Omega Orionis  $d$  esas en la zono di vivo(\*) dil sistemo, ed ol havas respirebla atmosfero e naturala vivo, komparebla kun prehistoriala periodo dil Tero. Lua gravito esas 0.97 ed ol havas la necesa kondicioni por la homala vivado. Ma co omna quon me dicis a vi esas konocata de preske kinadek yari. E nula homala ento lojas ankore ibe. L'afero esas ke ye dek-e-kin dii, un de nia navi di explorado qua pasis tra la sistemo obtenis lekturi tre simila la kalidamondito. Li agis nova telemetrio(\*) e li obtenis la sama rezulturo kam l'unesma foyo. Li gardis l'informeso e li adportis ol al Ciencala Diviziono dil Navaro (C.D.N.), olqua konfirmis ke la lekturi obtenita korespondis al kalidamondito. Do, ni trovis, proxim nia domeno, altra fonto dil mineralo.

—To esas tre bona —dicis Evangelyn.

—Yes —afirmis Petersen—. Ma me anke dicis ke nula homala ento lojas en ta planeto.

—Pro quo, Sioro? —questionis Rona.

—Pro ke la planeto ja havas sua propra lojanti.

Petersen montris en la skreno imaji di konstruktaji sur la surfaco dil planeto, kelke primitiva ma kun geometriala formi. La konstruktaji aparis en la tota surfaco dil planeto, ed oli dicis a li ke to esis ago di inteligenta ento. Pose, Petersen montris a li imaji di enti quale amebi qui reptis sur la “stradi” dil “urbi”, e tala enti eniris ed ekiris la “edifici”. Anke en la centrala regiono di preske omna urbi esis granda cirklo di aquo, olqua esis klasifikata quale nekonocata funkcio.

—Yen la lokala habitanti di Omega Orionis  $d$ .

Evangelyn e Rona regardis l'imaji kun vera intereso. Nultempe li savis pri tala formo di vivo, quankam lia lernado pri exobiologio spekulis pri posibla formi di vivo tre simila, ma nultempe li pensis vidar kozo tante stranja quale amebo tam granda kam homo, ed ultre ke oli esus inteligenta.

—Pro quo ni nultempe savis pri tala enti? —questionis Evangelyn.

—Pro ke la Navaro dil Unionita Teritori dil Westo sempre kredis ke “oli” esis nur animali, primitiva formo di vivo, kun preske nula “inteligenteso”. Fakte, l'imaji quin vi unesme vidis esas

recenta imaji da nia spacala sondili(\*) qui surveyis la planeto ante la departo dil navo di explorado. Ni havas anciena arkivi pri Omega Orionis *d* qui montras altra latero di tala enti.

—E quo signifika ta granda cirkli di aquo en l'urbi?

—Ni ne savas lo. La posibla expliko quan la C.D.N. donis a ni esis ke oli esas probabla centro di asembluro por ta enti, nam l'aquo esas medio plu optima kam la tero por lia vivado. Mem tale, li sucesis konstruktar edifici for la aquo. Ankore restas multa questioni pri to.

Petersen chanjis l'imaji quin li vidis ed el pleis nova video-arkivo.

—To quon vi vidos esas informeso furtita da nia spionisti che la Navaro dil U.T.W., quankam multa de ca informeso ja esis klasifikita quale “ne danjeroza”. Tamen nia spionisti mustis obtenar ol same kam li sempre obtenas irga informeso furtita, tre sorgoze.

En la skreni aparis video-arkivo filmita da ne vidita kruano qua akompanis altra dek personi, qui vestizis anciena uniformi dil U.T.W. La qualeso dil video ne esis tante bona depos longa tempo ed anke la kruano qua filmis ol semblis esar neexperta por la tasko.

Seque on vidis kande la grupo di exploranti renkontris kelka “amebi” e kelka de iti esforcis studiar la senforma enti qui esis avan li. Ma l'eventajo divenis dizastroza kande la brakio di exploranto esis prenita da amebo qua avancis aden la grupo di exploranti. Altra exploranto reaktis violentoze e lu pafis fusilo quan lu portis kontre l'ento, olqua kuris vundita tra l'arboraro ube la ceno eventis. Quik la cetera “amebi” reaktis kontre l'exploranti vice povirigesar ed oli atakis la homi. La homi defensis su per fusili ma la granda quanteso di amebi balde cernis li. Lo sequanta divenis masakro, pro ke l'amebi kaptis la homi same kam vera amebi kaptis lia manjajo. Ma la difero tafoye esis ke l'enti, pos kaptir irga exploranto, komencis dissolvar la persono quale acido dissolvis metalo o materio. Evangelyn e Rona regardis astonema quale l'exploranti esis dissolvita vive en l'internaji dil amebi, la karno e la homala fluidi dissolvesis revelante infernala ceno, nam l'ankore vivanta homi luktis por salvar lia ja perdota vivo en l'internaji dil alienijeni. Omno eventis kun klara e fidela soni qui montris la pavoriganta krii dil mortonta exploranti. Nekredeble, la kruano qua filmis la ceno ankore duris filmante malgre que la kamero moveskis violentoze de latero al altra. Ma tandem arivis la foyo por la filmisto, di qua la lasta krio askoltesis tante plenigita di teroro.

Tainstante la kamero faliis e nulo plusa videsis ibe vice simpla statiko.

Petersen ekswichis la skreno e del altra latero dil skribo-tablo esis du muta e hororigita oficirini.

—Me regretas lo, Siorini —dicas Petersen—. Me devis preventar vi pri to quon vi vidis.

—Ta homi esis praktike...devorita! —klamis Rona, la maxim hororigita de ambi.

—Quale on povis rekuperar ta arkivo? —questionis Evangelyn.

—La videokamero havis ligo kun la matro-navo(\*) dil exploranti, ma la kruo dil navo decidis ne sendar ula helpo por li. La raciono esas tre evidenta. Li klasifikis l'enti quale “formo di vivo alte ofensema” e balde li departis de ibe nam la navo mustis integresar a grupo de batalio por kombatar en la Lasta Granda Milito. La navo sendis l'arkivo aden la kazerni dil Navaro dil U.T.W., ed ibe ol perdesis same kam multa altra desfortunoza raporti pri incidenti kun alienijeni. La planeto Omega Orionis *d* esis preske complete obliviata pos la milito.

—“Altra desfortunoza incidento kun alienijeni” —repetis Evangelyn la prelasta frazo di Petersen

— Ube me audis to ante?

Petersen ridetis kande el askoltis to de Evangelyn, precipue pro ke omna habitanto dil Republiko savis ke Arian naskis pro incidenti kun alienijeni. La historio docita en la skoli rakontis pri tala incidenti tre klare.

—Fortunoze, ni ja havas la Kontoro por Specala Alienijena Inquestado, K.S.A.I., ma to esas altra afero —dicas Petersen por finar—. Nu, ni irez al punto.

—Yes, Komandanto.

—Vi, Siorini, mustez irar aden Omega Orionis *d*, voyajar aden lua surfaco, establisar kontakto kun ta formo di vivo e konstruktar la minima kondicioni por diplomacala misiono por obtenar la mineralo qua existas en ta planeto.

—Sioro, me vidis ke oli esas tre offensema —dicas Rona.

—Me vidis lo sama kam vi. Ma ni savas ke oli esas inteligenta enti, e do, on povas establisar komuniko kun oli. Adminime to esas lo dicata dal K.S.A.I.

—Altra sordida laboro quan la Navaro mustas agar vice la “radioparoleri”<sup>1</sup> —dicas Evangelyn ironie.

—Ka me askoltis plendo dil legendala Evangelyn Toledo? —dicas Petersen, remarkante la vorto “legendala”, adjektivo quan Evangelyn en plezis audar pri el ipsa—. Me ne devas memorigar da vi la konsequi se ni ne sucesas diplomacala relati kun ta enti. Se l’U.T.W. od altra potenco konocus pri ca deskrovado: li povus reklamacar yuri di explorado pri ta planeto, co povus divenar en militala agi, e ni povus perdar nia poziciono di povo en la homala domeno. E me anke ne dicas quo povus eventar kad altra alienijena povo dezirus posedar ta planeto.

Evangelyn staceskis ed el respondis firme al Komandanto Petersen:

—Ni agos la laboro, Sioro.

Anke Rona e Petersen staceskis same kam Evangelyn.

—Me livros a vi la necesa informeso por ca misiono ante ke vi departos del Valkirio —dicas Petersen al du veterana navani—. Vi havas semano por exekutar ca misiono. Vi darfas forirar, Siorini.

Evangelyn e Rona, samtempe, salutis militale Heidi Petersen, ed elca respondis la saluto samamaniere.

Dum ke ambi formarchis del kontoro di Petersen, elca advokis Rona:

—Lietnanto McLeash, voluntez restar ankore hike.

Rona haltis apud la pordo dil kontoro ed el regardis Evangelyn question-maniere.

—Me vartos tu en la naveto —dicas Evangelyn malgre ke Rona dicas nulo.

Pose, Evangelyn ekiris del kontoro e la pordo klozesis dop Rona.

---

<sup>1</sup> Slango: la K.S.A.I. surnomachesas “radioparoleri” dal militala membri pro ke l’unesma literi di lua nomo esas tre simila kam nomo di radio-staciono komercala.

Rona avancis til la skribo-tablo itere ed el vartis ke Kapitano Petersen parolos.

—Me konocas vua onklino Hilda, Rona Lynn —diciis Petersen uzante la nomo di Rona.

—Yes, Sioro, me savas lo. Mea onklino rakontis a me pri vu ulafoye — respondis Rona, elqua quik adoptis mentale defensiva poziciono.

—Catempe esas vintro en Skotia. Ka ne?

—Yes, la nivo devas esar multa, ma me pensas ke ca konversado ne traktas pri mea onklino e la vintro di Skotia, ka ne, Sioro?

—Yes, Lietnanto Komandanto McLeash, vu esas justa. Me ne imperis vu restar por to. La vera skopo por traktar esas vua kapitano, Evangelyn Toledo.

Rona ne volis dicar ulo pri to.

—Me savas ke vu esas lua plu bon amikino, McLeash, ka ne?

—Vu esas justa, Sioro. Ma ni nultempe permis is ke nia amikeso inkombris nia devo —respondis Rona antevitante la temo dil konversado di Petersen.

—Ma ca situeso esas nova por vi amba, McLeash. Vu nultempe esabis unesma oficiro e por el ca esas lua unesma komandanteso di astronavo.

—Ni amba savegas lo, Komandanto Petersen.

—Yes, e me pensas ke vi esas tre kapabla oficiri, ma vu mustas savar ke me nultempe konkordis pri la decido dil Supra Komanderio pri la libera selektado dil oficiri por l'Amazonia, ma tandem, me anke exekutas superiora imperi, celite, la deziri di nia Supra Komandanto Karsius.

La fakto ke altra persono, mem se lu esis superiora oficiro, parolos celat-maniere male pri lua amikino enoyigis Rona. El severiskis sua regardo ma el evitis jenar Petersen. El savis pri quon Petersen parolis. Ne omni vidis bon-okule la fakto ke Evangelyn Toledo esis l'amoranto dil Prezidanto, e ke elta acendis rapide la militala hierarkio, ube Evangelyn ja esis kapitano multe ante evar triadek-e-kin yari.

—To esas privilejo quan Evangelyn Toledo ganis. E nulu diskutis ol —diciis Rona.

—Ho, yes! Pos omno, el esas Heroo dil Republiko. Me ne pensas diskutar to. Ma lo nura quan me volas dicar esas ke nun me havas la responsiveso di tri navi, forsan la maxim moderna navi konstruktita dal Navaro, e me ne toleros erori de nulu de mea grupo, mem de Evangelyn Toledo ipsa.

Rona ja regardis Petersen tre severe sen povar evitar lo. El esforcis ne dicar ulo qua enoyigos Kapitano Petersen, ta olda blonda volfino dil spaco qua balde esus Admiralo.

—Ni exekutos nia devo tam multe bone kam ni povas, Komandanto —diciis Rona kun klara jenita tono.

—Me savas lo, Lietnanto. E to esas adube me iras. Certe, Kapitano Toledo esas tre bona oficiro, ma me kredas ke ta omna yari sub l'imperi dil K.S.A.I. e la Specala Prezidentala Servi ne helpis el por la komando di astronavo. Ulte el havas karaktero tre specala. De kande el esis oficiro dil Randall, e pose, dil Avanguardo, el sempre serchis la maniero por agar la kozi suamaniere. La fortune sempre esis che el, e nun el esas la kapitano di astronavo. Nun el havas la responsiveso di centi de personi samtempe. Ta personi fidas ad el lia vivi.

—Ta revoltinta Evangelyn Toledo pri quan vu parolas ja ne existas, Sioro. Evangelyn Toledo esas

nun plu responsema, plu cirkonspekta.

—Yes, sendubite el esas lo. Ma existas extrema situesi qui defias nia konduto, qui agas ni montrar nia vera e celata naturo. Quale me ja dicis lo, la kruani dil Amazonia fidas a lia kapitano. Ma la kapitano quon fidas? Fidas a vu, Lietnanto Komandanto McLeash. Kapitano fidas a vu, Unesma Oficiro, sua vivo e sua kariero.

—Sioro...

—Vu, Rona Lynn McLeash —Petersen impedis responder a Rona—, esas qua salvos vua kapitano de el ipsa kande tala extrema situesi eventos. Vu havas la sakra devo pri evitar ke vua kapitano eroros. Yes! Evangelyn Toledo esas un de nia maxim heroala oficiiri. El esas la simbolo dil mulieri dil Navaro. Me preske kredas ke l'existo dil klaso Valkirio devesas pro el. Do, ni ne povas permisar l'eroro di Evangelyn Toledo.

Rona nun regardis Petersen per tre apertita okuli. Ante el preske odiis ta veterana oficiro pro lo unesme dicita dum la konversado e nun el askoltis elta kun totala admiro.

—Vu devez agar lo omna posibla por faciligar la misiono di vua kapitano. Me ne dicis ke vu devas permisar mala agi di el, vice simple evitar ke el eroris mem kande el kredas ke to quon el agos esas lo korekta.

Petersen finis sua impetuoza parolado e Rona ankore duris muta.

—Ka me povas fidar a vu, McLeash? —questionis Petersen a Rona— Ka vua kapitano povas fidar a vu?

Rona ne dicis nulo quik, ma pos kelka sekundi el dicis:

—Yes, Sioro, vu povas!

—Bone, McLeash! —dicis Petersen—. Vu darfas forirar, Lietnanto Komandanto.

—Yes, Sioro, e multa danki! —dicis Rona dum ke el salutis Petersen, qua respondis quik la saluto dil unesma oficiro dil Amazonia.

Kande Rona preske ekiris la kontoro di Petersen, el askoltis Petersen.

—Voluntez sendar mea saluti a vua onklino, Rona Lynn.

—Me agos lo, Sioro —dicis Rona ante ke la pordo dil kontoro klozesis.

Pos kelka minuti Rona arivis al hangaro dil Valkirio, ube Evangelyn vartis ye kelka metri dil naveto dil Amazonia.

—Ka pronta por departar, Rona? —questionis Evangelyn a sua unesma oficiro.

—Kande tu imperez lo, Evangelyn.

—E pri quon tu konversis kun Petersen?

—Pri mea onklino e la vintro di Skotia.

Evangelyn ridis por dicar ta-maniere ke el ne kredis lo respondita da Rona.

—Me supozas ke vi konversis pri me —dicis Evangelyn dum ke ambi abordis la naveto—. Pro quo komandanto di grupo imperas restar l'unesma oficiro di navo e ne lua kapitano?



—Ka tante evidenta esis to? Lore, me kredas ke me dicos lo a tu...

Evangelyn agis gesto por tacar Rona.

—Me ne volas savar, Rona. Lo dicita inter ambi restas ibe, en la kontoro di Petersen ed en via kapi. Petersen povus esar severa, ma el povas esar justa. Tu sequez lua konsili, ma ni agez nia laboro tam multe bone kam ni savas agar lo.

—Yes, Evangelyn.

—Bone, ni retrovenez al Amazonia!

Evangelyn klozis la lukto dil naveto e pos sideskar amba mulieri en lia stuli, el imperis:

—Lietnanto De Lucca, ni departez nun.

Pro impero di Evangelyn, Giacomo pilotis la naveto qua transportis la du komand-oficiri dil Amazonia, por probar la karaktero di Rona koram Giacomo De Lucca. Rona pasabis la probo.

—Segun vua impero, Kapitano —respondis Giacomo del kabino.

La naveto departis del hangaro dil Valkirio por flugar dum min kam minuto ed arivar al hangaro di lua matro-navo, l'Amazonia.

\*\*\*\*\*

## OMEGA ORIONIS D

L'Amazonia agis perfekta salto de quaradek-e-kin lum-yari til la stelala sistemo Omega Orionis, e quik Evangelyn imperis la tota kruo preparas por misiono di explorado.

L'astronavo portis plura naveti, ek oli, du Spartani, l'ubiqua militala naveti dil Republiko, olqui ja demonstrabis lia utileso en multa klaso di situesi en l'agro di batalio. Anke, la navo havis dek-e-du chas-naveti klaso Gardano VII, la kustumala chas-navo di Arian. Amba klasi di militala naveti, sub la komando di tre experta pilotisti, esis la povoza e flexebla martelo di kombato di irga navo dil Navaro.

Multa personi opinionis pri la neceseso di mantenar chera e nombroza floto di chas-navi se la matro-navi posedis multa defenso-sistemi, exemple turmeti di lazer-radii e partikul-radii, Gauss-kanoni, \*misili<sup>1</sup> ed altra destruktiva armi.

La yarcenti di marala e spacala milito docis al homala batalianti ke nula fortreso, mem olta qua vojajis tra la spaco, havus oportuno kontre motivizata grupo di chas-navi. Ta situeso existis lor la tempi dil Duesma Mondo-milito, kande grupo di anciena Anglana aeroplani domajis mortale la maxim moderna mar-navo dil Triesma Reich, la Bismarck.

Por ca misiono Evangelyn imperis uzar Spartano pilotata da la chefo dil chas-pilotisti ipse,

<sup>1</sup> \*Misilo: militala fuzeo di qua la misiono esas destruktar skopo per eksploziva aparato kargita en lua internajo.

Lietnanto Deveraux, e kom kunpolitisto, Giacomo De Lucca.

Ma la misiono devis havar chefo, ed Evangelyn imperis lua unesma oficiro esar lo. Kande Rona saveskis pri la decido di Evangelyn pri la kunpilotisto dil Spartano, el private protestis.

—Ka tu deziras foligar me, Evangelyn?

—Pro quo, Rona?

—Pro quo tu imperis advokar Giacomo kom kunpilotisto?

—Konsiderez to, Rona, quale metodo di imunizado por tu. Se tu vidas multe Giacomo, tarde o frue tu ignoros il.

Rona grunis pri l'expliko di sua amikino, ma same, sua superiora oficiro. E to esis lo unika quan el povis agar.

Ambi esis en la kontoro dil kapitano kande la sono dil komunikilo di Evangelyn interruptis la ceno.

—Dicez a me, O'neall —respondis Evangelyn.

—Kapitano, ni ja atingis l'orbito di Omega Orionis *d*, ma ni havas problemo. Vu voluntez rivenar al komandeyo.

La du mulieri ekiris la kontoro por sideskar en sua stulegi en la komandeyo. O'neall explikis quik la situeso ad Evangelyn.

—Sioro, ni detektis traci di partikuli qui apartenas a hiperlumala motori en la cirkumaji dil planeto.

—Kad altra posibla navo en ca sistemo?

—To esas lo maxim probabla, Kapitano —respondis la navig-oficiro e triesma chefo en la komandeyo.

—Serchez la prezenteso di altra navo en l'orbito dil planeto. Lo lasta quan ni bezonas esas kuriozacho dop nia shultro dum ke ni inquestas la planeto —imperis Evangelyn.

Apene el dicis to kande signalo en la panelo dil navig-oficiro montris ulo.

—Me detektis altra navo en la proximeso dil planeto, Sioro. Disto, dekamil kilometri dope la lineo dil horizonto.

—Ka konfiguro dil navo? —questionis Rona de sua stulego.

—Vartez me instanto, Sioro... —demandis O'neall—. Yes, me ja havas ol. Ol esas navo klaso Dedalos, dil U.T.W., Kapitano.

Omni surprizesis kande O'neall informis pri la navo quan li havis avane. La klaso Dedalos apartenis ad anciena ma tre bone armizita klaso di navi dil Unionita Teritorii dil Westo, la westala potenco dil Tero, a quan multe dil maxim veterana oficiri dil Republiko apartenis ante la Milito dil Kolonii. Ube Evangelyn e Rona naskis. Eli esis parto, forsan, dil lasta generaciono di personi naskinta en la Tero qui divenis civitani dil Republiko pos la nedependeso dil kolonii del Tero. La maxim granda parto dil kruani dil Amazonia esis yuna personi qui naskis en altra mondi dil Republiko, ex-kolonii dil Tero.

La maniero quale amba mulieri divenis Ariana civitani esis tre diferanta. Evangelyn kreskis en la Tero ed el eskapis de ol kande el ankore esis adolecanto, ma Rona, naskinta en la lando di Skotia, kreskis en la spaco, en diferanta navi ube lua genitori laboris kom civila navani. Evangelyn adoptis la nova spacala naciono quale sua nova hemo, quankam Rona sempre kredis ke Arian esis lua vera hemo, vice la lando ube lua genitori ed el ipsa naskis.

—Quo agas kombat-navo dil U.T.W. tre for la maxim proxima kolonio di li? —questionis Rona.

—Sendubite ol ne vakancas —respondis Evangelyn.

—Kapitano, l'altra navo volas komunikesar kun ni —dicas Sub-lietnanto Anna Kaminski, per tre rusana acento. El esis vera Ariana civitano naskinta en la propra Stelala Urbo, ma de autentika Rusiana genitori.

—Apertez la komuniko, Kaminski —imperis Evangelyn.

Tri sekundi plu tarde, en la holografiala skreno aparis la vizajo di matura kapitanulo dil Astronavaro dil U.T.W. Ilua vizajo semblis esar severiskita.

—Me esas Kapitano Roderick Higgins, dil UTWS-Colorado, navo dil Astronavaro dil U.T.W. —parolis unesme la kapitano dil Colorado—. Vi identifikez vi.

—Me esas Kapitano Evangelyn Toledo, dil ARSN-Amazonia, navo dil Stelala Navaro dil Republiko di Arian —respondis Evangelyn en la sama idiomu kam la kapitano dil U.T.W. uzis vice Idolinguo, idiomu quan la Republiko uzis en l'oficala komuniko inter lua civitani di tre diversa kulturi.

—Ma quala surprizo trovar navo di Arian en ca fora loko dil spaco! Ed ultre bela yuna muliero kom lua kapitano! —dicas Kapitano Higgins kande il vidis ke la kapitano dil navo di Arian esis muliero.

—Multa danki, Kapitano Higgins —respondis Evangelyn apene montrante lejera rideto. Quale el tre bone savis, pos kelka yari di servo quale spionisto, dop la jentila vorti dil oficiro dil U.T.W. povus esar obskura skopi.

—Me vidas ke vi posedas navo kun nova konfiguro quan me ne vidabis ante.

—L'Amazonia apartenas al nova klaso Valkirio, navo di explorado di profunda spaco.

—E quala motivo adportis vi adhike, Kapitano Toledo?

Evangelyn mustis pensar quik por donar koherenta respondo al altra kapitano.

—Ni esas en misiono di entrenado por sisadek kadeti dil Akademio dil Navaro.

—Ka vere? —dicas Kapitano Higgins—. Nu, talakaze me mustas dicar la verajo: ni esas en misiono di chasado di pirat-navo, olqua probable celesis en planeto di ca sistemo.

Evangelyn pensis ke la kozi plumaleskis. Unesme, navo dil U.T.W. En orbito dil planeto quan li mustis explorar. E se Kapitano Higgins dicas la verajo, anke pirat-navo esis proxim la planeto.

—Se vu ne kredas me, kredez vua detektori. Ka la detektori dil astronavi di Arian ne prezuntas esar plu exakta kam le nia?

—O'neall...—dicas diskrete Rona.

—Sioro, Kapitano Higgins dicas la verajo. Me trovis altra traco di hiperlumala motoro, tre tenua, ma detektebla. Konfigurado nekonocata.

—Ni nur detektas vi, Kapitano Higgins, ma esas certa ke altra navo esis hike.

—Ne fidez la pirati, Kapitano Toledo. Quale vu ja mustas savar, la pirati havas la mala kustumo

aparar kande vu ne expektas li. E ta damnita alienijena teknologio quan li havas jenas vere kande on serchas li.

—Quale vu ja dicis lo, Kapitano, ni havas tre bona detektori. Ed ultre, ni anke esas tre bone armizita, quale vu ja devas savar per via detektori.

—Ok Gauss-kanoni tipo Delta, dek-e-du turmeti di lazero/partikuli-radii. Adminime ok tubi di misili. E ta konfigurado en la suba parto di vua navo signifikas adminime dek o dek-e-kin chas-navi. Tro multa pafo-povo(\*) por navo di explorado.

—La Republiko ne sparegas kande on traktas pri lua navi. Ma ni ankore esas navo di explorado.

—Bone dicita, Kapitano Toledo.

—Se vu deziras lo, ni povas apogar vi por chasar ta pirat-navo.

—Danki, Kapitano Toledo, ma me kredas ne bezonar via helpo. Pluse, me rekomendus vi ne proximeskar ca planeto. Ca pirati povus esar kapabla atakar via navo.

—Me dubitas lo multe, Kapitano Higgins. Irgamaniere, vi esas proxim se ni bezonus helpo.

—Vu flatas me, Kapitano —ridetis Higgins ante responder ad Evangelyn—. Nu, vi ne dicez ke ni ne preventis vi prie. Konversar kun vu esis plezuro, Toledo. Til la rivido.

—Til la rivido, Kapitano Higgins. Amazonia finas.

La holografiala skreno desaparitis por indikar a li ke la transmisado finabis. Du komand-oficiri, Evangelyn e Rona, exhalis kande la komuniko kun l'altra navo finis.

—Ka tu kredas ke il glutis nia mentio? —questionis Rona ad Evangelyn.

—Sincere me kredas ke no.

—E quon ni agos nun?

—Durar la sharado.

—Quale, Evangelyn?

—Ni dicis ad il ke ni havas sisadek kadeti, ka ne?

—Yes. Pro quo?

—Kande li havos lia entrenado pri pilotado di naveti? —questionis Evangelyn.

—La venonta monato.

—Me kredas ke ta sisadek kadeti mustas komencar entrenar ca-monate, Rona.

—Ka tu pensas...?

—Exakte, Rona. Se Kapitano Higgins ne kredis nia mentio, ni agez ke il kredos ol.

\*\*\*\*\*

Tam balde kam Evangelyn imperis lo, l'operaco por celar la sekreta misiono dil Amazonia komencis.

Advere l'Amazonia havis sisadek kadeti, ed omna de li apartenis al duesma e triesma grado dil Akademio, olqui voyajis en la navo por lernar pri la diferanta taski quin li mustis konocar ante divenar li kom oficiri dil Navaro.

La maxim granda parto dil kadeti esis yunini qui evis inter 16 e 18 yari, ma omni devis konsideresar fortunosa nam tre poka kadeti havis la fortuna voyajar en nova navo por entrenar.

L'Akademio dil Stelala Navaro havis forta politiko pri la docado di lia kadeti: Sis monati en planeto e l'altra sis en la spaco en astronavo dum la lasta du yari di lernado.

Ma la kadeti nultempe pensis ke la kapitano dil navo havis altra ideo pri la programo di lernado por li. Kelka de li emocis pro to, altri sentis timo, e la cetera simple surprizesis pro la neesperata chanjo dil rutino di lernado.

Preske omna instruktisti dil kadeti, profesionala oficiro, protestis pro la decido dil kapitano, ma Rona McLeash explikis a li magre ke la sekureso dil Republiko dependis de to e ke la kapitano havis l'autoritato dil Supra Komanderio por agar lo necesa por realigar la misiono, irgequala ol esus.

Dum la sequanta hori pos l'arivado dil Amazonia al sistemo Omega Orionis, la kadeti komencis entrenar pri la pilotado di naveti, sive chas-navi, sive multi-skopa naveti, ma sempre esis un Spartano qua surveyis la grupeto di naveti pilotita da la kadeti.

Dum tri dii la praktikado por la kadeti duris, sempre sub la proxima surveyado dil navo dil Colorado, olqua anke serchis la pirat-navi en l'altra planeti dil sistemo.

—Ka tu kredas ke Higgins mordis l'angelo? —questionis Rona ye la triesma dio di entrenado dil kadeti.

—Me preske esas certa. Me esis lo pos vidar grupeto di tre mala pilotisti flugante en l'orbito dil planeto —respondis ridetanta Evangelyn.

Evangelyn semblis esar divinisto pro ke ye la quaresma dio, la Colorado sendis mesajo por l'Amazonia.

—Kapitano Toledo, me timas ke me mustas adiar vu —dicens Higgins per la holografiala skreno.

—Pro quo, Kapitano Higgins? Ka nia prezenteso inkombris via serchado.

—Me multe kredas ke yes. Ma vu ne kredas ke me esas enoyata. Nulamaniere. Sincere, la chasado di pirat-navi ne esas tasko quan plezas a me. Ni ne adminime esas certa ka la pirati advere esis en ca planeto. Ulte, esas posibla ke la pirati uzabas l'altra latero dil stelo por celar sua eskapo. Forsan de-komence li agis lo. E forsan anke via prezenteso kontributis por pavorigar li.

—Me exkuzas me pri la posibla trublado quan mea navo povis provokar.

—Vu ne exkuzez, Kapitano —klamis Higgins, viro qua evis forsan 45 yari

—Ne omnatempe me havas la plezuro konversar kun bela kapitano di stelonavo.

—Forsan ni mustis invitar vu supear en nia navo quale kompenso.

—Ha! Vu esas tre jentila, Kapitano Toledo. Ma la manko di tempo esas nia problemo. Irgakaze, li ne esas la lasta pirati dil galaxio por chasar.

—Nu, talakaze, me donas a vu mea maxim sincera adio.

—Ed anke me, Kapitano Toledo. Ke la steli adportis ni...

—...sana e sekura aden nia destino —finis la frazon Evangelyn, olqua uzesis dal navani dil omna navi dil homaro, militala e civila.

—Til la rivido, Toledo.

—Til la rivido, Higgins.

La skreno desaparís e kelka minuti plu tarde la Colorado forigis por startar lua hiperlumala motori. La Colorado ja ne esis en la sistemo.

—Me kredis ke li nultempe forigor —dicens Rona tra la komunikilo dil Spartano qua esis en la hangaro dil Amazonia.

—Ed anke me, Lietnanto McLeash —respondis Evangelyn—. Ka vua navo esas pronta por

departar?

—Yes, Kapitano. L'altra Spartano ja retrovenis del spaco —dicis Rona samtempe ke el vidis l'altra Spartano arivar al hangaro— nur mankas kin chas-navi dil kadeti, ma li esas tre fore ankore. L'amatori sempre tardesas.

—Ni okupis ni pri to. Vu mustas departar quik.

—Segun vua impero, Kapitano. Deveraux, ni departez nun —imperis Rona al pilotisto.

—Yes, Sioro.

Deveraux direktis la Spartano aden l'ekiro dil hangaro, e pos kelka sekundi, ol flugis aden la spaco, aden la planeto Omega Orionis *d*.

Giacomo, en la posteno dil kunpilotisto, ne povis evitar sentar la grava regardo di Rona dop il.

En la komandeyo dil Amazonia Evangelyn imperis retrovenar la kin chas-navi qui esis ankore en la spaco.

—startez lia automata sistemi por proximeskado, O'neall. Lo lasta quan ni bezonas esas naveto sen kontrolo flugante aden nia navo.

—Forsan cafoye ni mustus donacar oportunaĵo por la kadeti, Kapitano. Ca lasta grupo semblas esas bona pilotisti.

—La sekureso esas lo unesma, Oneall. Voluntez startar lia automata pilotisto.

—Yes, Sioro.

Kin chas-navi pilotita da kadeti flugis aden l'Amazonia kande la Spartano kune dek kruani pasis del altra sinso.

—Yen nia futura batalianti —dicis Rona kande li vidis pasar la chas-navi.

—Dezirinde li pilotos same kam li dancas —dicis "Korvo" Deveraux spritoze quankam lua vizajo sempre semblis bitra.

Rona e Giacomo, ridetis, cafoye sen koldeso inter li, samtempe ke li regardis l'una l'altra nevolate, e quik li apartis lia regardi. La vangis di Rona redeskis ed el kovris su per manuo per ne trahizar lua vizajo.

Subite reda lumo en la panelo dil pilotisto komencis cintilifar ed alarmo sonis en la kabino.

—Quo diablo!?! —klamis Rona, qua vidis lo sama en la stulo dil navig-oficiro.

—Viz-radar! Ulu vizas a ni! —respondis Deveraux, quan tre bone konocis tala alerti—. No! Ulu pafas ni!

Deveraux dicis to lasta kande el vidis en sua radar-skreno la signalo di quar rapida objekti qui proximeskis aden la Spartano.

—Misili! Posible kun kilotonala charĵo! —konfirmis Giacomo en la panelo dil kunpilotisto.

—Ni evadez oli, quik! —klamis Deveraux—. Shildi admaxime! Defensiva sistemi!

La Spartano agis longa arko por evadar la misili qui direktesis aden la naveto, ma oli esis tre rapida. Justempe la Spartano jetis al spaco kelka lurili(\*) por trompar la misili.

Quar misili explozis tre proxim la naveto, ma la lasta explozo povis atingar kelke la Spartano.

—Domaji en duesma propulsoro! Lietnanto McLeash, demandez por helpo quik! —klamis Deveraux lor l'explozo di propulsoro.

—Co esas Spartano por l'Amazonia! Ulu atakas ni! —klamis quik Rona per la komunikilo.

\*\*\*\*\*

Mem ante ke Rona advokis tra la komunikilo, la komandeyo dil Amazonia ja savis pri la danjero qua pasis lua naveto.

Evangelyn ne bezonis questionar quo signifikis la sonora alarmo qua audezis en la paneli dil komandeyo: L'ennemiko.

—Raportez, O'neall! —imperis Evangelyn.

—Viz-radaro apuntis al Spartano, Kapitano! Quar mikro-nukleara misili pafesis kontre la Spartano! La Spartano jetis sua lurili... la Spartano ankore flugas!

Tainstante l'akuta voco di Rona askoltesis en la komandeyo.

—Co esas Spartano por l'Amazonia! Ulu atakas ni!

—Lietnanto McLeash, konfirmez la poziciono dil enemiko! —klamis Evangelyn.

—Neposibla konfirmar la poziciono dil enemiko! —klamis Rona tra la megafoni dil komandeyo —. Duesma propulsoro domajita! Deveraux ankore povas pilotar la navo ma desfacile. Amazonia, ni bezonas via helpo!

—O'neall, ube esas l'ennemiko?

—Me detektas propulsoro di altra navo del planeto, dop la lineo dil horizonto. Ol pafis kontre la Spartano!

—Startez generala reda alerto! Sánchez, direktrez l'Amazonia aden la poziciono dil Spartano! —imperis Evangelyn.

—Segun vua imperi, Kapitano, ma me kredas ke ni ne povas atingar justempe la Spartano. Ol esas dop la lineo dil horizonto ye basa orbito.

—Diabli! —klamis Evangelyn samtempe ke el frapis la repozilo di sua stulego.

—Kapitano, ni povas uzar la kin chas-navi qui ankore esas en la spaco. Li esas kapabla arivar plu rapide adube esas la Spartano —diciis O'neall tainstante.

—Ka la kadeti? Li esas simpla amatori!

—Li esas armizata kun armi di lazer-radii ma li povas ganar tempo por helpar la Spartano. La Gardani esas l'unika naveti kapabla atingar ta orbito justempe, Kapitano.

Dum tri sekundi Evangelyn pensis pri lo dicita da O'neall. Li havis kin chas-navi plu proxim la Spartano, ma li ankore esas amatora pilotisti qui apartenis al duesma grado dil Akademio. Nur se li apartenus al triesma grado, Evangelyn ne dubitabus pri lo.

—Nu! O'neall, imperez Gardani direktesar aden la poziciono dil Spartano. Ma kande ni videz l'unesma signalo di danjero por la chas-navi, imperez oli retrovenar al navo.

—Segun vua impero, Kapitano!

O'neall imperis tra la komunikilo al kin chas-navi por helpar la Spartano, e quik, la kin akuta naveti startis lia motori por helpar la naveto qua esis atakata.

\*\*\*\*\*

—Du misili plu ye 6 kloki(\*)! —klamis Giacomo.  
—Defensiva sistemi, nun!

La naveto jetis nova serio di lurili por trompar la du misili, ed olta sucesis kande la du misili explozis tre for la Spartano.

—Ma qua diablo pafis ni? —questionis tre enoyita Deveraux.  
—Deveraux, me detektas signalo di navo qua ekiras la planeto —dicis Rona, di qua la funkcio nun esis serchar l'origino dil atako— Konfiguro nekonocata. Kad esas posibla ke...?

La signalo dil detektori dil Spartano montris la figuro di mikra astronavo, forsan de 100 til 120 metri, ma plu granda kam la Spartano. La lekturi dil panelo dil navig-oficiro dicis ke ta navo havis lo necesa por hiperlumala impulso.

—La pirat-navo! —klamis Rona en la kabino dil Spartano.  
—Li devis esar celita omnatempe en la surfaco dil planeto! —dicis Deveraux.  
—Deveraux, forigez ni de hike. Ni ne havas la suficanta pafo-povo por konfrontar ta navo!  
—Me agos lo, Lietnanto McLeash, ma nia domajita propulsoro plulentigas ni. Ni bezonas la helpo dil Amazonia!  
—Amazonia de Spartano, sendez a ni ja la helpo! pirat-navo esas dop ni! —demandis Rona per la komunikilo.  
—La helpo ja iras a vi —respondis Evangelyn del Amazonia.

Tainstante, serio di lazer-radii atakis la Spartano, olqua povis rezistar danke la shildi di kombato.

—Li esforcas destruktar ni? Pro quo? —questionis Giacomo.  
—Forsan li pensas ke ni esas l'unika qua trublas li por eskapar —respondis Rona.  
—E li pensas lo bone —dicis Deveraux, qua startis l'automata defensiva sistemo dil Spartano.

Tainstante la supera turmeto dil naveto pafis serio di lazer-radii por responder l'atako dil pirat-navo, ma oli semblis nur karezar la nelegala navo.

—To ne suficas, Deveraux! —klamis Rona.  
—Videz co! —klamis Deveraux samtempe ke el opresis butono dil panelo.

Del lumbo dil Spartano ekiris turmeto di misili anti-naveto qua pafis quar misili aden la pirat-navo. Omna misili atingis la navo olqua semblis reaktar furioze per longa serio di lazer-radii.

—To advere enoyigis li! —dicis gayega e samtempe pavorigita Giacomo.  
—Me detektas kin signali en la radar-skreno! La chas-navi dil kadeti! —dicis Rona— Ma pro quo Evangelyn sendis li?  
—Ta chas-navi nur havas lazer-radii! Oli ne esas armizata kun misili!



Ta pirat-navo destruktos oli se oli proximeskas multe! —dicis Deveraux, elqua esis la persono qua preparabis la chas-navi por entrenado dil kadeti, ma ne por vera kombato.

—Spartano por Amazonia, imperez la chas-navi retrovenar al Amazonia! La pirat-navo havas multa pafo-povo(\*)!

—Me savas lo, Lietnanto McLeash —dicis Evangelyn per la komunikilo—. Ma li esas l'unika helpo quan ni povas sendar cainstante. Ni ankore esas tre fore por helpar vi. Adminime la chas-navi distraktos la pirat-navo por ke vi eskapez.

—Me esperas ke vu ne erorez, Kapitano.

De alta orbito aparis kin Gardani serio VII pafante lia lazeri kontre la pirat-navo, e quale Deveraux dicis, li ne havis la suficanta povo por domajar la plu granda navo.

Ma la pirat-navo reaktis kontre la neexpektita prezenteso dil chas-navo, pafante lia propra lazer-radii kontre la mikra naveti, olqui apene povis evadar la mortigiva pafado.

Fakte un pafo atingis chas-navo, olqua flugis senkontrola aden la spaco.

—Gardano nombro 3 abatita! —klamis O'neall en l'Amazonia.

—Startez ejektado dil pilotisto! —imperis Evangelyn, elqua savis ke l'amatora pilotisto forsan ne povis ejektar su lu ipsa.

Del domajita Gardano esis ejektita kapsulo di eskapo qua forigis tre rapide dil zono di kombato per kemiala propulsado.

—Kapsulo di eskapo ejektita e la pilotisto ankore vivas! —informis O'neall ad Evangelyn.

—Imperez l'altra chas-navi retrovenar! Me ne volas perdajo! Sendez naveto por salvar ta kapsulo di eskapo!

La cetera chas-navi mustis retrovenar al Amazonia kande Kaminski per la komuniko donis a li l'impero dil kapitano.

Ma la pirat-navo, forsan furioza pro l'atako dil Gardani, pafis serio di misili kontre la fuganta chas-navi.

La naveti di chasado manovris por evadar la misili, ma un de li esis atingita. La pilotisto apene havis tempo por ejektar su del mortonta chas-navo.

—Li atakas mea filieti! —klamis Deveraux en la Spartano.

—Quo diablo agas, Deveraux!? —questionis Rona kande la chefo di pilotisti manovris la navo por jirar e konfrontar la triople plu granda navo— Ni mustas eskapar!

—Me ne lasos ke ta feko di pirati destruktos altra de mea chas-navi! — klamis la chefo dil esquado di chas-pilotisti.

Kande la Spartano parjiris, Deveraux pafis altra serio di misili, descharjante la tota reservo kontre la pirat-navo.

La pirat-navo anke pafis altra serio di misili kontre la ruda naveto dil Republiko.

—Deveraux, tu esas fola! —klamis Rona del posteno dil navig-oficiro kande el vidis la misili qui proximeskis la Spartano.

—Ed esis plezuron konocar vu, Lietnanto, quankam vu esas tre putino! —diciis Deveraux quale adio pro preske sekura shoko di misilo.

Nur la desespéro dil situeso e la forta sono dil alarmo dil radaro di proximeskado agis ignorar Rona la nerespektoza komenturo di "Korvo" Deveraux.

Adminime tri misili atingis la pirat-navo, e malgre l'esforci dil experta pilotisto di kombato dil Republiko, un misilo dil pirat-navo atingis la Spartano, penetrante partale la shildo dil naveto, e to provokis explozo qua destruktis la lasta propulsoro.

Dum kelka instanti la batalio semblis haltigar. La senkontrola Spartano driftis en la spaco apene kun l'inercio dil mortinta propulsoro.

Ma la pirat-navo apene semblis esar domajita pro l'atako dil Spartano. La misili quin la Spartano charjis esabis desegnita por destruktar ne granda navi, vice chas-naveti.

—Chefo, la pirat-navo jiras por retrovenar aden nia poziciono. Me kredas ke ol volas finir lua laboro!

—La kozi esas tale en la spaco, De Lucca. Tu ja lernos. Preparez vi por shoko!

Rona preferis durar muta. El nultempe komprenis tote la chas-pilotisti quankam el ja kushesabis multa de li.

\*\*\*\*\*

—Kapitano, la pirat-navo manovras por kontre-atakar la Spartano! —informis O'neall.

—Diabli! Me nultempe vidis skorio tante obstinata —klamis Evangelyn de sua stulego.

—Kapitano, l'Amazonia atingis poziciono por helpar la Spartano! —informis Sanchez.

—Sistemi di Kombato, preparez turmeti di lazer-radii! —imperis O'neall, quale provizora unesma oficiro, nam Rona esis en l'atakata Spartano.

—No! —imperis subite Evangelyn— Ta pirati mustas savar quala esas la preco pro atakar navo dil Republiko! Sistemi di Kombato, chargez Gauss-kanoni!

—Yes, Sioro! —respondis l'oficiro di Sistemi di Kombato— Gauss-kanoni charjata!

—Sistemi di Kombato, ka vi ja havas solvuro di pafu?

—Yes, Sioro! —repetis l'artilieriano.

—Pafez! —klamis Evangelyn e to esis l'unesma foyo ke el imperis pafar kontre altra navo kom kapitano di astronavo.

Serio di projektili voyajis tra la spaco ye centi de kilometri po sekundo e rapide oli arivis adube la pirat-navo esis pronta por destruktar la sendefensa naveto.

Kelka pafi faliis atingar la navo, ma adminime du de oli povis penetrar la nav-korpo en grava parti di olta. Kelka sekundi plu tarde la pirat-navo komencis driftar en la spaco same kam la Spartano.

—Quo esis to? —questionis Giacomo kande vidis l'explozi en l'ennemika navo.

—To esis la "lad-apertili"(\*) dil Amazonia! —klamis joyoze Rona.

—Deo benedikez l'Amazonia! —klamis Deveraux sen ridar ne ridetar, e to esis lo maxim quan Rona e Giacomo vidis celebrar Korvo Deveraux.

Balde, la pirat-navo komencis perdar altajo por driftar aden la planetala surfaco di Omega Orionis *d*, ube olta semblis desintegreskar su pro la friciono en l'atmosfera.

En la komandeyo dil Amazonia omni celebris la suceso en lia unesma batalio per krii di gayeso. Ma ta omna gayeso ne duris multa tempo.

La Spartano ankore driftis en la spaco, e la danjero anke ne pasabis. Tale dicis lon Deveraux.

—Ni perdas altajo, Siori. Kande la pirat-navo domajis l'altra propulsoro ni flugis en basa orbito. Tale ke nia naveto komencis falar aden la planeto.

—L'Amazonia balde esos hike. Li salvos ni —dicis Rona.

—No, Lietnanto McLeash. L'Amazonia ne povos salvar la Spartano. Fakte ni esas tre domajata por restar en la navo. Cainstante la naveto komencis falar plu rapide. Tale ke ni mustas evakuar la Spartano quik.

—Me imperos la kruo dil misiono abandonar la naveto en la kapsuli di eskapo.

—Yes, Sioro. Dume, me esforcos sustenar la vektoro di falado aden la planeto per la motori di orbitala korektado. Tale ni ganos kelka sekundi.

—Agez lo, Deveraux —dicis Rona samtempe ke el ekiris del kabino dil Spartano.

Ja en la seciono di transportado dil naveto, Rona imperis la cetera kruani dil naveto, la maxim granda parto dil Secciono di Cienci, abandonar ol per la kapsuli qui esis en la dopa parto di ol. El vidis kande la kapsuli eskapis del falonta naveto.

Sep kapsuli ekiris del Spartano e quik omna de li flugis per lia propulsori aden orbito plu alta ube posibla navo di salvado povis kaptar li.

Pose, Rona retrovenis al kabino di komando. Ibe ankore esis Deveraux e Giacomo luktante por sustenar la Spartano lo maxim posibla en la spaco.

—Raportez, Deveraux —imperis Rona.

—La navo falas same kam ante, ma tafoye plu rapide. Vi mustas abandonar la Spartano, quik —respondis Deveraux.

—Tu venez kun ni, Deveraux —dicis Rona

—No, Lietnanto Komandanto, me ne akompanos vi —dicis Deveraux—. Nur restas du kapsuli por eskapar. Ulte me mustas salvar la Spartano se to esas posibla.

—Ka tu volas divenar heroo, Korvo? —dicis Rona.

—Ne esas l'unesma foyo ke me falas del cielo.

Rona savis pri quon Khristine "Korvo" Deveraux parolis. Dufoye en la pasinta yari el esis abatita en chas-navi, l'unesma kande el esis amatora pilotisto e la duesma kande el ja esis unesma lietnanto. Ambafoye, evidente, el transvivis.

—Me vidos tu en l'Amazonia, Deveraux —diciis Rona ante ekirar del kabino. Advere el respektis ta ruda muliero dil spaco— Lietnanto De Lucca, akompanez me.

—Yes, Sioro.

—Hey, Giacomo! —klamis Deveraux ante ke Giacomo klozis la pordo dil kabino—. Ne lasez ke Lietnanto McLeash restos en la navo, e tu anke ne retrovenez, e co esas impero!

—Yes, Sioro.

Ambi arivis adube esis la kapsuli di eskapo, ed ibe li trovis problemo.

—To ne esas posibla! —klamis Rona— Nur un del du kapsuli funcionas. Misilo domajis ca kapsulo.

—Lore, nur un de ni povas eskapar dil navo. Voluntez uzar ol, Lietnanto McLeash.

—Nulamaniere, De Lucca! Vu uzez ca kapsulo! Me retrovenos al kabino kun Deveraux.

—El imperis me ke vu mustas abandonar la Spartano.

—Me esas vua superiora oficiro, de anke di Deveraux! Obediez me, Lietnanto De Lucca! —diciis Rona kelke enoyita.

Giacomo opresis la butono por apertar la kapsulo e subite il impulsis Rona ad-interne.

—Me pregas tu ne agar la kozi plu desfacila por me, Rona!

—Ma quon diablo tu agas!?! Giacomo! —klamis Rona del kapsulo, duoble surprizita pro l'ago di Giacomo e samtempe pro la maniero di nomar el.

—Me salvas tua vivo, Rona.

—Tu ne kredas ke tu eskapos tante facile, Giacomo!

El diciis to e subite el sizis Giacomo por evitar lua fugo, e kun l'altra manuo presis la butono por klozar la luko dil kapsulo. Giacomo ne havis tempo por evitar l'ago di Rona de anke en havis forco por evitar ke la luko dil kapsulo siglesis.

—Rona! Ni apene kontenis en ca kapsulo! Un de ni mustas ekirar!

—Me regretas lo, Giacomo! Ni ja iras ni.

Quik la fuzei dil kapsulo startis e la kapsulo ejektesis fore del Spartano, olqua komencis enirar l'atmosfero dil planeto. Li povis vidar to tra la mikra fenestro dil kapsulo.

Dum plu kam dek sekundi la fuzei dil kapsulo brulis, e pos to la kapsulo flugis en la spaco nur por simpla inercio.

—Nun ni vartos l'Amazonia —diciis Rona en la kapsulo.

To esis l'unesma foyo ke Rona sentis plene l'opresado dil korpo di Giacomo, e duminstante, el obliivis la danjeroza situeso ube li esis.

Ma l'eventi retrovenis lua mento al realajo, nam la sistemi dil kapsulo komencis indikar altra desfavoroza situeso.

—La kapsulo falas adsur la planeto! —klamis Rona.

\*\*\*\*\*

Quankam la batalio finis, en l'Amazonia la situeso ankore esis sucianta.

—Naveto di salvado departis del Amazonia por rekuperar la du kapsuli dil pilotisti dil chas-navi. La cetera tri chas-navi proximeskas la navo —raportis O'neall. La pirat-navo falis aden la surfaco dil planeto.

—E ka la Spartano?

—La Spartano raportas havar amba propulsori domajata ed ol perdas altajo.

—Spartano por Amazonia! —askoltesis la voco di Deveraux en la megafoni dil komandeyo—. La navo falas aden la surfaco dil planeto. Me demandas pronta helpo kande me arivos al surfaco.

—Lietnanto Deveraux, me esas Kapitano Toledo —respondis Evangelyn la komuniko di sua chef-pilotisto—. Omni uzez la kapsuli di eskapo.

—Omna kruani ja abandonis la navo —respondis Deveraux, malgre la mala komuniko pro la friciono kun l'atmosfero dil planeto—. Nur me restas en la navo. Me ne povis abandonar la Spartano. Me esforcos planet-venar(\*) sur la surfaco dil planeto.

—Kapitano —interruptis O'neall—. Lietnanto Deveraux esas justa. Ni detektas plura kapsuli di eskapo en basa orbito.

—Sendez naveti di salvado por ta kapsuli e ta Spartano! —imperis Evangelyn e quik duris la komuniko kun Deveraux—. Deveraux, ni sendis helpo por la kruani e vu. Ne suciez.

—Me esforcos abasar la navo un-pece, Sioro.

—Esforcez unesme transvivar, Lietnanto.

—Danki, Kapitano. Me agos lo. Spartano finas —finis Deveraux la komuniko.

La komandeyo sequis per telemetrio la falado dil Spartano aden la surfaco dil planeto, ed Evangelyn savis ke on ne povis agar ulo, ma vartar l'arivado dil Spartano al planeto, e pose, sendar grupo di salvado por Deveraux. Sen mencionar plu urjenta tasko: salvar la kruani en la kapsuli di eskapo qui orbitagis ta stranja mondo tainstante.

Evangelyn anke pensis pri quale to videsos en sua informo pri la misiono: Du Gardani ed un Spartano destruktita dum diplomacala misiono. Diplomacala misiono qua divenis salvado-misiono.

Ed Evangelyn finale pensis pri Rona. El pregis interne por ke sua amikino standus bone.

\*\*\*\*\*

## SURFACO

La kapsulo komencis vibrar violentoze pro la friciono dil aero dil atmosfero di Omega Orionis *d*, ma to esis normala en kapsulo di eskapo qua falis aden planeto.

Lo nenormala esis la prezenteso di du homala enti en la sama kapsulo, olqua esis desegnita por nur un persono.

—To esis la problemo, Lietnanto McLeash. La pezo di ambi e la tre basa orbito impedis la kapsulo eskapar aden la spaco. Me savis ke to esis mala ideo.

—Ne esas tempo por plendeskar, Giacomo!

La kapsulo esabis konstruktita por suportar falado del extera spaco, sempre ke ol ne esus domajita. To mustus esar precize pro ke ne esis tre rara ke militala navo falius en planetala orbito e la kruo mustis eskapar ante ke la navo penetros l'atmosfero. Se la fuzei dil kapsulo sucesis jetar ol aden alta orbito, la kapsulo havis alta probablajo di salvado. Altralatre se la fuzei dil kapsulo ne havis la potenco por sendar ol aden la spaco, la kapsulo havis parafali e buli di frenagado por protektar la vivo dil kruano en la kapsulo.

Quankam to ne esis precize la plu bona situeso por el, Rona advere juis l'opreso dil korpo di Giacomo sur el. Ma l'eventi en la kapsulo ektiris el al realajo.

Dum la falado aden Omega Orionis *d* Rona e Giacomo vidis en la mikra skreno dil kapsulo lekturi quin advere suciis li.

—Me timas ke anke ca kapsulo rezultis domajita dum l'atako, Giacomo. La shildo di extera protektado komencis faliar.

—Lore, ni mortos, Rona —respondis Giacomo, ja la ceremoniaro adlatere.

—Sincere me kredas to ne suficos por eskapar tu de me.

Ambi ridis en la mikra spaco dil kapsulo pri la lasta komenturo di Rona, olqua klare reflektis ankore l'intereso dil unesma oficiro pri la yuna pilotisto.

La varmeso komencis augmentar en la kabino quale signo dil faliado dil interna sistemo di koldigado, e to ne signifika precize ke l'inferno exter la kapsulo komencis atingar li, ma por ambi to semblis quale avanco pri la brulanta morto qua vartis por li.

Rona, quale la maxim granda parto dil militala navani, savis ke el forsan mortus violentoze uladie, forsan en explozo en la spaco, forsan sub la fairo di enemika armo kontre el. Ma la vido dil morto en kapsulo di eskapo qua desintegreskis en stranja atmosfero ne plezis ad el nule.

To esis pro la faktoro di lo neesperata, lo subita. Mortar lente esis plu male kam mortar subite dum batalio.

Rona, sen saveskar lo, embracis plu forte la korpo di Giacomo aden el ipsa.

—Rona... —diciis Giacomo

—Yes, Giacomo? —questionis Rona.

—Tua manuo...

—Quo?

—...en mea bifurko.

Rona vidis la redeskita vizajo di Giacomo e samtempe el fortiris sua dextra manuo dil sexuala parto dil viro.

“nekredebla”, pensis Rona, quale en la lasta instanti di sua vivo, sua nekoncienco ankore pensis pri sexu. E lua vizajo anke redeskis pro lo eventinta.

—Ho! Me regretas lo, Giacomo.

—Ne suciez, Rona.

Ambi taceskis e nun li vartis lo maxim mala. Ma altra kozo eventis vice la desintegrigado dil kapsulo: La fuzei di frenagado startesis e la rapideso di falado dil kapsulo diminutis.

—Ni sucesis, Giacomo! la fuzei di frenagado salvis ni!

—Ankore ni ne arivis al surfaco, Rona.

Pos kelka instanti la fuzei di frenagado funcionis e pose, altra subita shoko. To esis la parafali. La kapsulo esis domajita, ma ne lo suficante por domajar la sistemi dil atmosferala frenagado dil kapsulo. Advere la Navaro konstruktis tre ruda kapsuli di eskapo. Dum tempo qua semblis eternes, la kapsulo decensis aden la suba verda maro di planti. Tale quale l'imaji dil sondili dicis lo, Omega Orionis *d* esis planeto plenigita de vivo same kam la Tero lor la prehistorio. Rona e Giacomo povis vidar mikra peco di surfaco tra la fenestreto dil kapsulo.

Ma stranja odoro komencis invadar l'internajo dil kapsulo.

—Me timas ke ulo brulesas.

—To esas la kapsulo, Giacomo! Adextere la kapsulo brulas!

L'internajo dil kapsulo komencis plenigar su per fumuro, posible del domajita sistemi o parti. Rona e Giacomo mustis uzar la helpanta lineo di oxigeno por respirar.

Fortunoze, la buli di frenagado startesis e la kapsulo atingis la surfaco dil planeto, kelke violentoze pro ke la fairo dil kapsulo destruktis kelka buli.

Ambi apene havis tempo por abandonar la brulanta kapsulo ante ke la fairo eniris la kabino, ma Rona povis imperar Giacomo ulo tre importanta:

—Giacomo, salvez la viktualii e l'armi!

—Me bezonos helpo, Rona!

Amba oficiri dil Navaro fortiris omno quante li povis salvar. La fairo kreskis e devoris la restaji dil kapsulo, ed ambi mustis kurar por ne brulesar, quankam la flami bruleskis la vesti di ambi.

—Rona! —klamis Giacomo—. Tua uniformo brulas!

—Diabli!

Rona turnis su en la sulo por mortigar la flami qui brulis sua uniformo. Giacomo anke helpis el quik. Fortunoze l'uniformo rezistis suficante por ne permisar la flami atingar la pelo di Rona.

Ma Giacomo ne esis tre fortuneza. Lua sinistra brakio montris kelka bruluri, lejera ma doloroza. Tam rapide kam Rona fortiris su sua neutila e brulita kazako di exploranto, el helpis Giacomo pri lua vundi. Per specala medikamento por brul-vundi Rona kalmeskis la doloro dil sinistra brakio di Giacomo.

—Ka tu standas plu bone, Giacomo? —questionis Rona pos kelka minuti pos aplikar la medikamento.

—Me ja standas bone, ma tu esas preske nuda, Rona —ridetis Giacomo kande dicis to.

Rona saveskis ke sua kamizeto esis lacerita en diferanta parti. Sua sub-vesti videsis tra la trui dil kamizeto, ma por el to ne penvaloris.

—Ni transvivis, Giacomo —dicis Rona kurte.

—E nun, Rona?

—Durar vivante.

\*\*\*\*\*

O’neall raportis ad Evangelyn la lasta informi quin el havis: omna kapsuli di eskapo salvesis ed omna kruani standis bone. Nur tri kruani esas misduktata: Lietnanto Komandanto Rona McLeash, Unesma Lietnanto Khristine Deveraux e Lietnanto Giacomo De Lucca.

Pri Lietnanto Deveraux ne existis ula dubito pri lua lokizado. El esis en la surfaco dil planeto e naveto di salvado ja voyajis aden la maxim probabla punto di arivado.

Ma esis la lokizado di Rona e Giacomo to quo suciis Evangelyn malgre ke el ne montris ula emoci prie. Tamen, quale la veterana frati dil spaco agis lo, Andrea O’neall savegis quante suciita povus esar sua kapitano pri lua amikino.

O’neall vidis sua superiora oficiro sidante en la stulego dil kapitano, elqua regardis la skreni e la paneli dil komandeyo per ta nigra e profunda okuli di latina muliero quin el havis. O’neall sentis la neceseso pri dicar ulo ed el agis lo.

—Kapitano, me demandas permiso por parolar sincere kun vu —dicis O’neall kande el proximeskis Evangelyn, ed elca regardis O’neall dum kelka sekundi ante responder.

—Yes, Lietnanto O’neall.

—Me savas quante vu pensas pri Lietnanto McLeash, Sioro. Me unionas vu en vua espero.

—Danki, O’neall —dicis Evangelyn samtempe ke el prenis la shultro di O’neall—. Me standas bone.

—Me savas quantafoye vu e Lietnanto McLeash pasabas mala kozi. Co ne esos la lasta problemo quan jenos vi. Vu ja vidis lo, Sioro. —Me advere esperos lo, O’neall. E danki .

—Sioro —dicis O’neall samtempe ke el adoptis militala poziciono por demonstrar sua respekto al legendala kapitano ante retrovenar a sua posteno.

Tainstante Sub-lietnanto Kaminski informis la kapitano:

—Kapitano, la naveto di salvado raportas trovir la Spartano en la surfaco dil planeto. Ol proximeskas al loko.

—Informez me kande li trovos Lietnanto Deveraux —imperis Evangelyn.

—Yes, Sioro. Ma ka vu kredas ke el ankore esas..? —Kaminski ne audacis finar la questiono.

—Ka vivanta? —finis Evangelyn la questiono—. Kompreneble ke el esas vivanta! Pos omno, el esas “Korvo” Deveraux!

—Yes, Sioro! —dicis Kaminski pos regretar dubitir pri la spritoza sajeso di sua kapitano.

Evangelyn savis pri quon el ipsa parolis kande el dicis “kande li trovos Lietnanto Deveraux” ed “el esas “Korvo Deveraux”. Ta batalianta muliero esis tro ruda por mortar en simpla shoko en la



surfaco di planeto.

\*\*\*\*\*

To esis la triesma foyo por Deveraux. Lua triesma abato. Falar del spaco ne esis ulo quan el prizis, me el semblis divenar experta pri forsata planet-veni.

Triesmafoye el sentis la violentoza falado tra l'atmosfero ye plu kam 20,000 km/h, en angulo tre fora del ideala por korekta planet-veno.

Triesmafoye el sentis la varmeso pro la friciono dil atmosfero en la kabino, olquan la precipua sistemi di vivado apene povis kombatar.

Triesmafoye el vidis peci dil naveto flugar e desintegrigar dum la tota falado aden la surfaco dil planeto, timante ke la sequanta peco esus el.

Triesmafoye el saveskis ke la para-fali di frenagado ne funcionis ed el mustis uzar la fuzei di frenagado admaxime por diminutar la rapideso dil naveto ante shokar kontre la densa foresto ibe sube.

Triesmafoye el experimentis la violenta shoko kontre la sempre harda surfaco di planeto.

Triesmafoye el perdis la koncio en la preciza instanto dil shoko.

Triesmafoye el vekis en fumuranta kabino por saveskar, triesmafoye ke el esis vivanta.

E, triesmafoye, el marchis kelkete klaudikante extere la kabino e vidar astonita la restajo dil navo.

Kad el povis dicar ke to esis bona fortune, triesmafoye?

Yes, yes, yes.

El standis bone. Nula vundo. Ed ultre el povis marchar sen problemo.

“Nekredebla!” pensis el e pose el memoris l'eterna klishuro dil falita transvivanta pilotisti: “pos omno, omna planet-veni de ube on povas ekirar marchante esas bona planet-veni.”

De elua sordida labor-vesto di pilotisto el cherpis ulo qua esis klare interdiktata en la navo, e preske omnaloke la Republiko: sigaro, fakte habanala sigaro.

Ma en la solitaireso di Omega Orionis *d* nulu savis pri to. El acendis sua sigaro per flamo di restajo dil navo pro ke el ne trovis sua alumeti ed el marchis tra la sulko quan la Spartano facis kande ol planet-venis, o kad el devis dicar, shokis la surfaco?

El sideskis en roko apud la voyo dil shoko dil Spartano kande el audis sono tre familiara. La sono di spacala naveto.

La naveto aparis proxim la restaji dil Spartano e lente ol superflugis la tota voyo dil shoko. La

shoko dil Spartano efektigis longa sulko en la sulo qua vundis la verdiero dil planeto taloke.

La pilotisto dil naveto trovis per sistemo di termografio la figuro di homala ento ek la dizastro e lu agis decensar la naveto vertikale proxim ube esis la figuro.

Tam rapide kam la navo tushis la sulo dil planeto, dek soldati kun armaturo di kombato e la pilotisto kuris adube la figuro devus esar. Omni haltis kande ek la fumuro dil restaji dil Spartano aparis “Korvo” Deveraux, sen ula skrachuro, sigaro en boko.

—Quo eventas? Semblas ke vi vidis fantomo —dicis bitroze Deveraux koram astonita soldati.

—Lietnanto Deveraux, ka vu standas bone? —questionis Halima Pmumba, afrikana serjentino, la komandanto dil esquado di maskulala soldati.

—Plu bone kam nultempe, Pmumba —respondis sen ridar Deveraux al serjento.

L'esquado abordis quik la naveto ed olca departis del loko di shoko. Dum la voyajo aden l'Amazonia Deveraux savuris la sigaro tre plezure. El savis ke kande el arivos al navo forsan el ne darfus fumar.

—Me ne savis ke vu fumis, Chefo —dicis la pilotisto dil naveto.

—Me advere ne fumis —respondis Deveraux del stulo dil kunpilotisto, facante ringo di fumuro en l'aero—. Co esas mea triesma foyo.

\*\*\*\*\*

Kande Deveraux arivis al Amazonia informesis ad il pri la misduktado di Rona e Giacomo.

—To ne esas posibla. Me registris l'ejektado di kapsulo en mea panelo —dicis Deveraux kande Evangelyn questionis el pri l'afero.

—Ka du personi en kapsulo di eskapo? —questionis Evangelyn en la navigeyo dil navo.

—La kapsulo ne esis desegnita por du personi, me ne esas neposibla uzar ol talamaniere quale lasta selekto.

—E pro quo ni ne povis trovar ol en la spaco?

—Sendubite pro la basa orbito di ejektado e la pezo di amba personi. Tre certe li falis aden la surfaco dil planeto.

—E pro quo ni ne povas lokizar lia signalo?

—Kapitano, voluntez kalmeskar! —demandis Deveraux—. Me ne havos omna respondi!

—Ho! Pardonez a me, Deveraux —dicis Evangelyn—. To esa nur preso quan me havas.

—Vu devus repozar, Sioro.

—No, til ke ni trovos Lietnanto McLeash e Lietnanto De Lucca.

—Yes, vu esas justa.

Ultre Evangelyn, l'altra du mulieri en la navigeyo, O'neall e Deveraux, povis respirar la preso quan Evangelyn sufris tainstante. Ma li savis ke to ne esis l'unesma, e sendubite, la lasta foyo ke el konfrontis lo maxim desfacila.

—Kapitano, me havas questiono.

—Dicez a me, O'neall?

—Ka ni ne mustus raportar ta situeso al Navaro?

Evangelyn apogis sua manui sur la granda elektronika skribo-tablo dil navigeyo e vidante vers la mapi dil surfaco qui montris la probabla loki di falado dil kapsulo di Rona e Giacomo, el respondis:

—Ni ne agos lo ankore.

—Ma, Kapitano! Ta situeso demandas la...

—Me savas lo, O'neall —interruptis Evangelyn la vorti di O'neall—. Ni raportos ca damnita situeso al Navaro, ma pos duadek-e-quar hori del nuna instanto. Ka vu komprenas me, O'neall?

O'neall regardegis sua kapitano. El komprenis ke lo lasta quan Evangelyn deziris esis demandar urjenta helpo en lua unesma misiono kom kapitano di astronavo.

—Yes, Sioro. Me komprenas lo. Duadek-e-quar hori.

Evangelyn komprenis la suciego di O'neall pri exekutar la legala proceduri, ma quale el savegis, nula situeso esas egala al altra. Altralatere, Evangelyn ne povis judikar malamaniere l'opiniono di sua provizora unesma oficiro, Unesma Lietnanto Andrea O'neall. Avan Evangelyn povus esar futura komandanto di navo.

—Lore, ni laborez! —imperis Evangelyn.

\*\*\*\*\*

Rona e Giacomo verifikis ke nula sistemo dil kapsulo funcionis pos la falado. Nek la helpanta radiokomunikilo, nek l'automata radiosignalo, nek ula altra sistemo quan povus servar por demandar helpo al Amazonia.

Fortunoze li salvis l'armi e la viktuali. Rona prenis la pistolo e Giacomo prenis la fusilo. Ambi evaluis lia situeso:

—La proceduro diktas ke la transvivanti mustas vartar l'esquado di salvado en la loko di arivado dil kapsulo —dicis Giacomo.

—Sempre ke la loko dil arivado ne esos danjeroza por la transvivanti. Yes, me konocas la proceduro, Giacomo.

—Do, ni simple devas vartar. Ma, ka tu kredas ke l'Amazonia trovos ni, Rona?

—Se li kalkulis nia poziciono kande ni eskapis del Spartano, li povos trovar ni.

—To nur se nula altra faktoro chanjis la trajeto di falado, quale l'atmosferala kondicioni, l'angulo di falado, e.c...

—Me gratulas tu, Giacomo. Tu savas quale infuzar esperi en la personi.

—Ho! Exkuzez a me, Rona.

—Ne suciez, Giacomo. Nu, ni devas vartar. Ma me ja hungras.

—Ni videz quala esas la saporo dil helpanta viktuali —dicis Giacomo sen ke Rona imperos apertar la bursi di manjajo.

Ambi komencis manjar sidante sur mikra roki sen ke nula de li interchanjis ula vorto. Malgre ke ambi ja tu-dicesis, ankore nulu esforcis montrar plu bona relato kun l'altra.

Rona esis qua ruptis la glacio:

—Dicez a me, Giacomo. Ka vere tu denunciabus me pro molestado?

Giacomo sentis en sua fauco quale la manjajo stopis ol kande il audis ta audacoza questiono di Rona.

—Pro quo tu questionas to a me, Rona?

—Tu nomizez ol quale simpla kuriozeso.

—Me ne volas respondar to!

—Tu ne agabus lo, ka vere?

—Tu promisis avan la kapitano ne jenar me.

—Yes, me agis lo. Ma co ne esas jenar tu, Giacomo. Co esas simpla questiono quan adulto facas ad altra.

—Questiono quan me ne deziras respondar.

—Nu, Giacomo! Ni esas sola en ca planeto. Forsan ni esas l'unika homala enti vivanta che ol. Me kredas meritar expliko.

—Me kredas ke balde ulu venos por salvar ni.

—Tu ipsa dicis ke to esas desfacila.

—Desfacila, ma ne neposibla.

—Ne evadas la temon, Giacomo. Pro quo esas tre rara kande muliero demandas sexuo same kam la viri agis lo? Ka la viri ne prizas trovar muliero kam me? Kompreneble yes! E pro quo tu ne prizas lo same kam l'altra viri?

—Tu questionas troe, Rona.

—Me nur questionas quale moderna muliero questionas a viro.

—Unesme tu esas mea superiora oficiro —volis respondar Giacomo—. To ne esus korekta.

—De kande to esabas problemo? Me konocas multa alta-ranga oficiruli qui havas subordinita amikini od amaratini. Tua kapitano esas la vivanta pruvo prie. El e sua amata prezidanto! Ha!

—To ne esas lo sama...

—Respondez a me, Giacomo! —klamis Rona—. Cainstante tu ne esas avan superiora oficiro vice muliero qua deziris tu, ed ankore... el deziras tu.

“Ka to esas la varmeso? Ka la humideso? Ka la karaktero di me? Ka to esis me ipsa qua provokas ke me reaktos tale?” pensis Rona saveskante quale el questionis la yuna viro.

—Respondez a me, Giacomo De Lucca! Ka me esas leda muliero? Ka tre olda por tu? Ka tu esas forsan...geyo? Dicez a me ulo, e me komprenos lo.

—Deo mea, Rona! No! —klamis Giacomo pro l'audacoza questiono di senkontrola Rona McLeash—. Me ne esas geyo! To nur esas pro ke...

Ambi staceskabis dum ke ambi diskutis, e Giacomo dum kelka instanti evadis la regardo di Rona, ma il par-regardis el por respondar to quon il nultempe pensis respondar uladie, adminime tainstante.

—Rona, me...

—Yes, Giacomo —dicis Rona, vartante la respondo quan el maxim deziris askoltar.

—Voluntez ne moveskar, Rona...

—Quo? —questionis surprizita Rona.

—Tu ne moveskez! —dicitis nelaute Giacomo, samtempe ke il semblis regardar ulo dop Rona tre fixe.

Rona saveskis pro la regardo di Giacomo ke ilca vidis ulo qua tre certe esis danjeroza, e fremisado invadis sua korpo. Instintale, ma lente, el adportis sua dextra manuo aden la gaino ube esis sua pistolo.

—Ne moveskez ankore, Rona! —pregis Giacomo samtempe ke lente il apuntis la fusilo aden ulo en l'arboraro dop Rona.

Sono dil morto qua similigis bruiso di vipero ma tre lauta, audezis proxim el, de alta poziciono. Lente, nevolate, Rona kapjiris por videskar dop sua shultro serio di akuta denti di bestio plu granda kam urso ye quar metri de el.

—Deo mea! —klamis instintale Rona.

Kande la bestio audis l'expresuro di Rona olca avancis rapide kontre el.

Pavorigita Rona falis dorse la sulo samtempe ke Giacomo pafis lua fusilo kontre la bestio, ed il sucesis.

Grava bestio qua aspektis inter lacerto e bizono falis mortonta proxim Rona, elqua staceskis quik fore del falita bestio.

Giacomo pafis la fusilo por ocidar definitive la bestio.

—Nur co mankis! —klamis pavorigita Rona—. En quaze-prehistoriala planeto, quaze-prehistoriala bestii!

Tainstante altra bruisi, egala kam ta qua ambi audis del mortinta bestio, audezis ek l'arboraro qua cirkondis li. Ek la foresto komencis ekirar altra bestii exakte egala kam la mortinta, kin de oli. Omni vidis adube lia kompano restis en la sulo, e Rona e Giacomo kune ol.

Omna bestii kriis od adminime oli agis bruiso preske simila. E quik oli avancis til ube esis la du homala enti.

Omna de oli esis alta til tri metri, e Rona e Giacomo savegis ke nula de ambi havis ula avantajo kontre oli se ambi duris ibe, malgre lia armi.

—Rona!

—Me ja savas! Kurez!

Quale fulmino amba homala enti eskapis aden la nura libera voyo, olta de ube l'unesma bestio aparis.

Ambi kuris tra la densa arboraro sen vidar ad-dope, ma kande ula de ambi agis lo, lu vidis kin bestii dop li, e la grunaji memorigis da li ke la mandibuli dil morto esis tre proxima.

—Kurez, Rona! Me pafos ad oli! —klamis Giacomo dop Rona, ed elca ne haltis e kuris tra la plantaro.

El kapjiris duminstante, ed el vidis quale Giacomo apuntis aden la situo ube la bestii venis. El kapjiris quik por vidar la voyo avan el, ed el nur audis la bruisi dil pafado dil fusilo, olqui divenis min lauta segun el kuris adavane.

Pose, el ne audis nulo, ma el duris kurante til ke el sentis sua respirado grava e senkontrola.

La humideso e la sudoro balnis lua korpo, e lua gambi apene povis sustenar lua pezo.

"Me devus praktikar sporti plu ofte", pensis el.

El volis retroirar adube Giacomo povus esar, ma kelka pavoro invadis sua ento tainstante.

"Kurajoza oficiron tu esas, Rona!", pensis el .

Bruiso ek l'arboraro agis el ektirar sua pistolo del gaino, ed el apuntis adube el kredis audar la bruiso.

—Giacomo, ka tu? —questionis Rona vers la loko ube el audis la stranja bruiso.

La bruiso audeis itere ed el apuntis firme la pistolo. Ma el remarkis ke sua dextra manuo tremis ed el mustis uzar la sinistra por kalmeskar la tremado.

Rona vidis ke ulo moveskis ek la planti. El esis pronta por pafar kontre ol.

—Rona... —audeis la voco di Giacomo dop el, ed el nevolate pafis la pistolo aden la loko dil bruiso, de ube animalo ne plu granda kam hundo, ma kapabla por klimar tra l'arboraro samtempe ke ol kriis pro pavoro. El faliabis la pafado.

Quik Giacomo sizis la pistolo di Rona ed il desprenis ol de elua manui.

—Giacomo! Tu preske ocidas me pro pavoro! —klamis Rona kontre la yuna oficiro.

—E tu sendubite ocidus me se me ne desprenos tu la pistolo.

Rona sentis ke sua gambi e sua kordio ne povis plu ed el krulesis sur sua genui.

Anke Giacomo sideskis apud el.

—Me pensis lo plu mala, Giacomo —dicas Rona, ja anke sidante.

—Pro quo?

—Pro ke me ne audis plu tua fusilo.

—Ho! Ka vere? Me sucesis ocidar du bestii ante kurar , e tempope me haltis por pafar dope me, nur kaze ke... Irgamaniere, me kredas ke l'altra tri bestii ne persequis me pos ocidar du de oli.

—Ka tu prezuntas pri to?

—No, me nur rakontas lo a tu.

Rona vidis la tranquila regardo di Giacomo De Lucca, la profunda verda okuli di mediterana viro, naskinta en la luno Titano. Quante el volus havar la sama kurajo quan Evangelyn havis e demonstrar el al viro ke el esis tam kurajoza kam il tainstante. El sentesis ridikula pro ne demonstrar la kurajo quan superiora oficiro mustis montrar.

E dum ke el regardis la vizajo di Giacomo, el vidis apene mikra rideto en la labii di il. Apene videbla mikra kurvo.

Subite, Rona asaltis Giacomo ed el abatis il dorse samtempe ke el sizis forte la sordida e lacerita kazako di Giacomo. El restis sur il horizontale, vizajo kontre vizajo.

—Ne agez to, Lietnanto Giacomo De Lucca! —klamis enoyoza Rona.

—Quo, Rona!? —questionis surprizita Giacomo.

—Mokar tu pri me!

—Me ne agis lo!

—Yes, tu agis lo!

—Me ne volis agar to, Rona! Pardonez a me!

—Tro tarde, Giacomo! Me docos a tu leciono pri respekto!

Rona regardis Giacomo, quale vipero manjonta muso, ma lente e kontradicante, el proximeskis il, til ke sua vizajo preske tushis la vizajo di Giacomo, la boko di Rona preske tushante la boko di Giacomo.

Ma altra bruiso en l'arboraro distraktis li subite.

—Povus esar oli, Rona —dicis Giacomo.

Regretinde, Rona quik liberigis Giacomo ed el riprenis sua pistolo, samtempe ke il riprenis la fusilo. Ambi staceskis quik ed apuntis lia armi aden la loko ube la bruiso audesis.

—Ni mustas forigar de hike.

Rona ne respondis, ma el konkordis kun Giacomo ed el komencis kurar, e Giacomo dop el quik.

Certe la danjero ne pasabis.

—Tu prizas esar la defacilo, Giacomo —dicis Rona dum ke el kuris kune il.

Giacomo ne respondis la komenturo di Rona.

\*\*\*\*\*

—Kapitano, me havas lekturi en mea panelo —dicis O'neall del posteno dil navig-oficiro.

—Ka la kapsulo dil transvivanti? —questionis Evangelyn.

—No, Sioro. Co semblas esar ulo plu granda kam kapsulo.

—Ka ni havas satelitala imaji?

—Yes. Ni vidos to cainstante.

En la skreno dil komandeyo dil Amazonia aparis longa e fumuranta figuro di navo konstruktita dal homo ma ol anke havis kelka elementi di alienijena influo: Raydenana, la trahizanti dil homaro, la pirati.

Ol trovesis abatita en la surfaco dil planeto, la sama voyo di planet-veno kam la Spartano facis dop ol. Anke la pirato havis kelka fortune foyope.

—La pirat-navo! —klamis Sánchez en sua posteno— Me supozis ke ol desintegris en l'atmosfero.

—Omna de ni eroris, Sánchez —komentis Evangelyn—. Serchez signali di vivo.

—Procedante, Sioro —respondis O'neall—. Nula signalo, Sioro. Ma la varmeso quan la restaji dil navo radiacas interferas plu exakta lekturi.

—Sendez du esquadi di soldati aden ta mortinta navo. Me ne volas Raydenana pirati proxim la zono di serchado dil transvivanti.

—Nekredebla, Kapitano! —klamis O'neall.

—Pro quo, O'neall?

—Pro ke quale diablo pirat-navo povus falir en la sama zono di serchado ube ni serchas Lietnanti Mcleash e De Lucca?

—La destino foyope ludas pavoriganta joki kun ni, O'neall—respondis la komandanto dil navo.

—Kapitano! —interruptis Sánchez.

—Raportez, Sánchez.

—Me havas lekturo di proximeskado di navo aden nia poziciono.

—Quo? De ube?

—Del extera spaco, Sioro. Ed anke la signaturo di salto di ol apartenas a navo dil U.T.W.

—Ka...? —komencis questionar Evangelyn por el ipsa.

—Ta navo esas la Colorado, Sioro —dicens O'neall, konfirmante la dubiti di Evangelyn.

"Ma, quon diablo li serchas hike itere?", pensis Evangelyn.

—Kapitano dil Colorado volas komunikesar kun ni, Sioro —dicens Kaminski.

—Apertez la komuniko, Sub-lietnanto.

L'imajo di Kapitano Roderick Higgins aparis itere en la skreno dil komandeyo.

—Saluti, Kapitano Toledo —salutis Higgins unesme.

—Saluti, Kapitano Higgins —salutis Evangelyn esforcante ridetar sincere, ma sendubite Higgins saveskis ke to esis neutila—. Quo adportas vi hike itere?

—Ho, nulo advere grava. Ni serchis pro la pirat-navo cirkum ca sistemo e ni trovis nulo. Me informis mea superiori pri la rezultaji di nia serchado e li insistis pri rikomencar la serchado en ca sistemo itere. Vu savas pri quon me referas.

—Me komprenas, Kapitano Higgins. Imperi esas imperi.

—Exakte! —klamis Higgins gayoze, quankam Evangelyn savis ke to esis nur neta trompo—. Ma, dicez a me, Kapitano Toledo, quo eventas hike?

Nia telemetrio(\*) montras a ni multa aktiveso di naveti en basa orbito ed en l'atmosfero dil planeto.

—Kelka kozi eventis de lia departado, Kapitano. Exemple, ni trovis lia pirati.



Higgins surprizesis pro lo dicita da Evangelyn.

—Ma, quo?

—To quon vu askoltas. Dum nia exerci ni trovis la pirat-navo esforcante eskapar del planeto, ed ol atakis kelka de nia naveti. Ni abatis ol ye kelka hori.

—Ma, quale to esas posibla?

—Tale quale me dicis lo. Li atakis ni, e ni respondis. La navo nun esas totale neutila en la surfaco di planeto. Ni agis, nevolite, via laboro.

—Ka vu esas certa?

—Me esas lo, Higgins. Lietnanto O'neall, sendez al Colorado l'imaji di nia sondilo di serchado.

Kelka instanti plu tarde, Higgins vidis en sua propra navo l'imaji dil destruktita navo dil pirati.

—Me vidas lo, Kapitano Toledo. Ma, mem tale, pro quo multa de via naveti ankore superflugas la zono di falado?

Evangelyn donis la respondo maxim kredebla por l'altra kapitano, olqua esas vera.

—Dum l'atako kontre la pirat-navo ni perdis un de nia naveti, e ni misduktis du kruani. Ni komencis quik misiono di salvado por li.

—Ho! Quante me regretas lo, Kapitano Toledo —dicis Higgins—. Ka vi bezonas nia helpo por ulo?

Evangelyn tarde respondis al altra kapitano, ed el saveskis to povus trahizar el.

—Danki, Kapitano Higgins —respondis tranquile el—. Ma cainstante ni suficas por la misiono. Ni ja havas deki di kruani e naveti serchante en la surfaco.

—Lore, ne esos grava ke kelka de nia naveti serchos anke la surfaco pri altra posibla pirati celita en ta planeto.

—Kad altra pirati? —questionis surprizita Evangelyn.

—Kompreneble. Vu devus savar ke ta skorio dil universo nultempe esas sola. Multafoye li voyajas duope o trioje.

—Vu esas justa, Kapitano Higgins. La pirati rarafoye voyajas sola.

—Nu. Me livas vu, Kapitano Toledo. Me mustas exekutar mea imperi, e vu esas tre okupata. Co esabas plezuro itere.

—La plezuro esis mea, Higgins.

Per gesto, Higgins asentis e kurtis la komuniko. La holografiala skreno desaparitis en la komandeyo.

—\*Merdo! —klamis O'neall del stulego dil unesma oficiro, avan la surprizo di Evangelyn—. Ta viro mentias! Se altra pirat-navo esus celita en la planeto, ni ja trovabus ol!

—Voluntez kalmeskar, O'neall —dicis Evangelyn tranquile—. Unesme, qua mentias qua? La kulpo esas nia. Ni mustis previdar ca situeso. Ulte, cainstante nia misiono esas salvar nia misduktata kruani. Co esas lo maxim grava nun.

—Ma, Kapitano! Se li deskovras la fonto dil kalidamondito, omno plumaleskos!

—Me savas lo, me savas lo, O'neall. E ni ne permisos ke li savos pri to. Altralatere, me nultempe

dicis quala esis l'exakta zono di falado di nia kruani. Li povas esar irgaloke la planeto.

—Quon vu sugestas, Kapitano?

—Imperez ekirar omna naveti dil Amazonia e superflugar la tota surfaco dil planeto. Uzez sondili por explorado di surfaco. Me volas ke la tota orbito dil planeto plenigesez de nia naveti. Kaze ke li hazardale trovos lekturi di kalidamondito, li kredos ke to esas pro nia naveti.

—Yes, Kapitano —respondis O'neall.

—E ke omna naveti armizezez, O'neall. Me ne volas lo, ma se ta kapitano subite divenos ofensema, ni bezonos havar nia armi pronta por responder.

—Segun vua imperi, Sioro —dicis O'neall ante sendar l'imperi di Evangelyn al hangaro dil navo.

Ma Evangelyn ne povis savar ke Andrea O'neall havis lua propra idei pri lo eventinta.

"Se altra navo dil Republiko esus hike co ne eventus", pensis O'neall. "Ma la kapitano imperis vartar duadek-e-quar hori por advokar helpo."

Diskrete, O'neall vidis la kloko en la horlojo dil komandeyo. Ja pasabis dek-e-du hori del impero di Evangelyn.

\*\*\*\*\*

## INFERNO

Rona e Giacomo esforcis proximeskar adube esis la kapsulo di eskapo, ma la bestii impedis li agar lo. Kande la nokto arivis, li agnoskis ke intencar proximeskado nokte esus suocido.

Lore, li esforcis trovar refujeyo, ed evidente la sulo ne esas lo maxim sekura. Quankam l'arbori ne semblis por li lo maxim apta, la risko povus esar min kam repozar sulonivele.

Per rami li konstruktis reto por ne faltar al sulo, e li esforcis dormeskar. Ma por li to esis la maxim longa nokto di sua vivado, nam omna klaso di bruisto vekigis li, sempre kun l'armi en manuo.

Altralatere, la varmeso ne permis a li ne adminime repozar komode. Kom homi qui dependis multe del teknologio, li regretis la sempre equilibrata temperaturo di lia matro-navo. Rona plu kam la pilotisto di kombato, Giacomo De Lucca.

—Quante me regretas drinkajo tre kolda! —dicis Rona nokto-meze.

—Ka tu savas ulo, Rona?

—Quo, Giacomo?

—Me anke regretas tua drinkaji. Advere oli esis tre saporoza.

—Ka vere? Me invitus tu, ma Evangelyn konfiskis mea boteli de liquoro. Tu ne questionez a me quale eventis to.

Ambi ridis en l'obskureso.

La stelo Omega Orionis aparis en la horizonto ye kelka hori, e li devus rikomencar lia vojajo aden plu bona loko por ke l'Amazonia lokizesos li. La situo dil kapsulo esis tre danjeroza por li.

—Quala esus la sequanta pazo, Giacomo? Me aceptas sugesti.

—Nu, la proceduri di salvado dicas ke se la sistemi di lokizado ne funkcias, ni devas facar incendio por ke la telemetrio dil navo lokizos la fairo e, do, ni.

—Kad incendio? Hike, en ca foresto? To devas esar joko! Altralatere semblas ke omnatempe pluvas en ca planeto.

—Ni devas trovar klara loko ante acendar irga fairo, por ne brular ni ipsa en l'incendio.

—E quo eventos se la fairo kreskas e ni incendias la tota foresto? — questionis Rona.

—Ka tu volas ekirar de ca loko o ne?

—Yes, me volas lo. Irgamaniere me kredas ke la misiono ya faliis.

Li formarchis aden loko quan li kredis esis plu klareskita ye kelka kilometri dil arborado ube li esis tainstante.

Ma li saveskis ke la disto en altra planeto sempre ne semblas tante exakta kam li kredus.

Li marchis dum hori ante lokizar la maxim klareskita loko dil foresto, e por lia unesma decepteso, ol esis lago.

Li ekiris del arborado e li vidis la rivo dil lago ye triadek metri de ol.

La lago ne esis granda quankam l'altra latero di ol ne esis tre proxima, ma esis l'unesma foyo ke li vidis tala quantajo de aquo tante proxim de multa monati ante ta instanto.

—Quanta aquo! —klamis Rona.

—Kad ol esos drinkebla?

—Ni ne savos til ke ni drinkos ol —dicas Rona ed el avancis til la rivo e per sua manui el drinkis aquo dil lago.

—Tu povus maladeskar, Rona.

—Co esas virgina planeto. Me esas certa ke nula kontaminaji atingabas l'aquo di ca lago —. Rona drinkis plusa aquo ed el anke lavis sua vizajo. L'aquo esis tre fresha— Drinkes, Giacomo! Ol esas tre saporoza.

—Kad on ne supozas ke l'aquo ne havas saporo? —dicas spritoze la yuna pilotisto.

Ambi drinkis aquo e pose, ambi sideskis en la rivo, totale fatigita. Pro ula stranja raciono la pejzajo dil lago agis ke li dezires restar.

—Quo sequas, Rona?

—Me supozas ke acendar la fairo quan tu dicas. Ni mustas atencar la sinso dil vento. Ni ne volus respirar fumuro.

—Me preparos omno por komencar l'incendio —dicas Giacomo samtempe ke il staceskis por serchar ligno.

—Quala esas la hasto, Giacomo?

Giacomo regardis ube Rona esis sidante, ed elca jacis sur la sablo dil rivo quale se el esus en playo dil Tero.

—Ka tu esas tre fatigita, Rona?

—Yes, me esas lo. Me ne repozis lo sufica lastanokte. E me kredas ke tu anke ne.

—Qua povus dormar en ta mortigiva foresto?

—Me volas balnar me.

—Quo? Hike?

—Yes, hike.

—Ka tu foleskis, Rona? Ta aquo povus havar kelka bestii qui povus devorar tu. Sen mencionar la bestii qui ja esas en la foresto.

—Ka tu ne observis ulo, Giacomo? La bestii ne sequis ni de kande ni proximeskis ca lago.

—To povus signifika ke la lago havas lua propra danjeroza bestii.

—Me havas tu kun ta fusilo se ulo mala eventas.

Rona komencis desvestizar su. Unesme la boti, e pose l'altra peci di sua lacerita uniformo.

—Rona, quon tu agas? —questionis surprizita Giacomo kande il vidis sua superiora oficiro nudskar.

—Me desvestizas me. Ka tu kredas ke me balnos me kun l'uniformo? Ulte, me ja ne suportas mea propra sudoro.

Rona ja ne vestizis ula peco di sua vestaro ecepte la subvesti qui kovris sua pektoro e sua sexu. Ma quik el desprenis ta peci de sua korpo.

Avan Giacomo esis Rona McLeash ipsa komplete nuda, sen ke to penvaloris por el. La blanka nuda pelo remarkesis, la blonda hararo brilis sub la lumo dil suno dil planeto, e l'okuli di Rona ne esforcis celar la malicajo di lua posedanto.

—Quo pasas, Giacomo? —questionis nuda Rona ye kin pazi dil yuna viro qua apertabis lua boko pro surprizo—. Semblas ke tu nultempe vidabis nuda muliero.

—Rona, co definitive ne esas korekta! —klamis Giacomo.

—Ka vere? Nula viro ante tu dicis lo a me.

Rona marchis du pazi aden Giacomo, ilqua kapjiris por vidar altraloke, sen suceso.

—Ne dicez a me ke me shamas tu! Nu, me iros balnar. Dume, tu regardez to quon tu perdis —dicis el malicoze.

Quale se to esis normala por el, Rona marchis aden la lago samtempe ke el kantetis ulo sen formo.

El unesme marchis sorgoze dum l'unesma metri en la lago, ed el deskovris ke ol havis poka profundeso adminime ibe ube el marchis. Pose el audacis enirar plu til ke l'aquo kovris preske sua pektoro.

Ulo qua astonis el esis la klareso dil aquo dil lago. El nultempe kredis vidar aquo tam klara e neta kam olta. Quankam l'aquo preske kovris el, el ankore povis vidar lua pedi.

Lore, el nateskis vigoroze, ma el sempre atencis ne forigar su del rivo.

Tempope el vidis vers la rivo, ube esis Giacomo kun la fusilo, ed el, intencale, natis proxim la rivo dorse, por ke la viro vidis la bela e granda mami di el, olqua salis del aquo quale du jemela

insuli meze la maro.

Dum ke el natis, el esforcis divinar quo pensis ta yuna viro qua esis stacante en la rivo dil lago. El agis to omna precize por agar reaktar ta indiferenta viro.

Natar nuda koram il esis elua venjo.

Rona natis e natis, ma el ne volis forigar su del rivo pro rekomendo di Giacomo. Quankam el agnoskis ke ta tre klara aquo advere fortigis el. Ulo existis en l'aquo qua rivivigis la forci di Rona.

Rona komencis sentar su laxa.

Pos dek minuti en l'aquo, el ne povis restar muta itere. El staceskis en la sablo dil fundo proxim la rivo ed el marchis kelka metri aden Giacomo til ke l'aquo apene kovris sua gambi, apene sub sua sexu. La humida triangulo di Rona montresis totale avan la yuna chas-pilotisto.

Rona vidis ke Giacomo, malgre l'indifereso quan il volis montrar, en povis evitar regardar sua bela e nuda korpo.

—Giacomo, tu balnez kun me! —klamis Rona del aquo.

Giacomo restis muta, ma il ne fortiris sua regardo de Rona.

—Venez, Giacomo. Me promisas agar nulo a tu. Nur venez adhike.

Rona sizis sua hararo quale kaudo di kavalo por ekspresar ol, montrante ad il sua ronda e firma mami.

Mem kande Giacomo volus minacar el pro molestado, por Rona to ja ne importis. De kande li arivis al planeto, el sentis ulo liberiganta en sua mento qua ne povis definar, malgre la varmeso, la sudoro, la danjeri, la situeso...

E Giacomo tandem reaktis avan la vorti di Rona. Il lasis la fusilo adlatere ed il komencis desvestizar su, avan la nekredema regardo di Rona.

Giacomo restis nuda ecepte pro sua kalsono. Rona agis severa mieno por desapobar to.

—Balnezar kun kalsono ne esas vera balno, Giacomo.

—Oportas markizar limito por co.

—Quale se me nultempe vidabus la penis di viro!

Giacomo eniris lente la fresha aquo dil lago. Pri ulon il korkordis kun Rona: l'aquo esis vere riviviganta. En minuti la fatigo, la sudoro, la varmeso desapararis por Giacomo.

Rona natis cirkum Giacomo, ma el nultempe intencis proximeskar il. E Giacomo sempre regardis Rona natar cirkum il, nur kaze ke el intencos ulo stranja.

Giacomo volis natar ma la fresheso dil aquo laxis il, ed il komencis flotacar laxa en la lago,

sempre proxim la rivo, ube l'armi di li esis.

Rona juis natar ed el plunjis su por prenar la sablo dil fundo dil lago proxim la rivo e ludar kun olta. Dum kelka instanti el vidis la gambi di Giacomo sub l'aquo, ilqua flotacis quale korko proxim el, ed el havis l'intenco proximeskar su aden il desube e furtar la kalsono dil viro.

“Yes, me agos lo”, pensis Rona malicoze.

Ma per la bordo di sua okulo el apene vidis ulo, duminstante, qua distraktis el. Ulo qua flotacis proxim la fundo. Fantomatra formo qua semblis reptar en la sablo dil lago.

Ma el ne povis esar certa pri to quon el vidis dum fraciono di sekundo, pro ke avan el, Giacomo moveskis ilua gambi violentoze, quale se ulo pavorigis il en la surfaco.

Quik el ekiris aden la surfaco dil aquo por vidar adube esis Giacomo, ed el pavorigesis kande, en la rivo, proxim l'aquo, ube la vesti e l'armi di li restis, esis stacante grupo de homi, omna de li armizata per fusili di lazer-radii. Ed omna de li apuntis adube esis la du oficiri dil Navaro.

Rona, tote hororigita, plu kam dum la falado aden la planeto, plu kam dum l'atako dil bestii, saveskis ke la viri quin el vidis en la rivo dil lago, pro lia vizaji e lia vesti, esis pirati.

El kredis ke to esis neposibla. L'Amazonia pafis kontre la pirat-navo ed el ipsa vidis kande ol falis sen espero aden la planeto. El pensis advere ke la pirati esabis destruktita.

—Ma quala surprizon ni havas hike! —klamis un de li— Ni trovis altra du homi en ca infernala planeto, e por nia granda fortune, un de li esas tre bela muliero!

—Ma, quon diablo agas du homi en ca damnita planeto? —questionis altra pirato.

—Videz hike! Li esas oficiri di Arian! —klamis altra pirato samtempe ke lu sizis l'uniformi di Rona e Giacomo en la rivo— Ka li nomizas uniformi a co?

—Ha! Ariana oficiri! Sendubite li esas la kruani dil naveto quan ni atakis ante falar! Me dicabis lo a tu, Dranix! Ni sucesis domajar ta naveto ante ke lua matro-navo atakis ni! Ha! Adminime me havis la sekureso ke ni destruktis un de lia naveti.

—Fakte esis tri naveti quin ni destruktis —dicens altra pirato.

—La chas-navi ne kontas. Oli ne havis vera armi kontre nia navo!

—Tacez, imbecili! —imperis la pirato quan semblis esar la chefo dil bandacho di pirati—. Lo maxim importanta esas ke ni trovis hike ca du oficiri dil Republiko di Arian. Nun, vi amba, ekirez del aquo e venez adhike quik!

Dum la tota parolado dil pirati Rona e Giacomo ne dicabis ulo.

—Me dicens ke vi ekirez del aquo! Nun! —imperis la chefo, e por plufortigar sua vorti, il pafis sua fusilo aden l'aquo, proxim ube Rona e Giacomo esis.

Rona esis l'unesma qua avancis aden la rivo, ma Giacomo impedis el avancer.

—Rona, ne avancez pluse!

—Forirez del voyo, Giacomo, pro ke li ocidos tu se tu ne obedias li!

—Ne avancez plu, me pregas tu!

—No, Giacomo! Me ankore esas tua superiora oficiro. Me imperas tu forirar del voyo.

La pirati ridegis pri lo audita ek Rona e Giacomo.

—Quala kozo! Semblas ke la bela muliero esas qua imperas hike!

—Ekirez del aquo, ja! —imperis itere la chefo.

Amba oficiri ekiris del aquo, ma preske omna luxorioza regardi direktesis vers la nuda muliero koram li.

Rona, tre shamata, sentis quale la regardi dil pirati violacis el, ed el supozis ke to pasis tra lia menti.

Quik du pirati sizis el, ed altra du sizis la brakii di Giacomo.

—Quo pasas, \*bel-kindo<sup>1</sup>? —dicis pirato qua sizis Giacomo— Ka tu esas tre shamata pro esar nuda koram tua superiora oficiro, ke tu ne desprenis tu tua kalsono?

—Quo vi agos kun ni? —questionis Rona, qua luktis kontre sua propra pavoro.

—Ni uzos vi quale gajo-homi por postular eskapar de ca damnita planeto quale ransono —respondis la chefo dil pirati— Dum ke ni voyajis til ca loko, ni vidis kelka naveti superflugante la foresto. Sendubite via matronavo ankore pensas ke vi transvivis, e do, li serchas vi.

—La Navaro ne negocias kun pirati! —dicis Rona.

—Ni vidos lo, mea nuda oficiro —dicis la chefo samtempe ke il prenis mammo di Rona—. Por tua parol-maniero tu semblas esar valoroza oficiro. Me esas certa ke li negocios kun ni.

—Hey, Dranix! Quale ni komunikos ni kun ta navo? La komunikilo restis en nia navo.

—Ni retrovenos al navo.

—Chefo, ka tu esas certa? Ne obliviez ta bestii qui atakis ni hiero! Oli devoris kin de nia kompani!

—Kompreneble me ne oblivis oli, stupida! Ma ca oficiri e ta navo esas l'unika maniero por eskapar de ca planeto! Altralatere, se ni trovos altra bestio dum la voyo, ni povus uzar la yuna viro quale lurilo por eskapar.

Omna pirati ridegis pro lo dicita da lia chefo.

—Hey, chefo! Ca muliero esas tre bela —dicis altra pirato—. Ka ni povus profiter el ante ke lia amiki venos? Me ne futuabas muliero ye multa tempo ante nun, chefo!

Rona askoltis to quon nultempe el pensis audar dum sua vivado: la fakto pri esar kaptata ed esar violacata. Dum lua lernado en l'Akademio dil Navaro, omna kadetini askoltis specala kurso pri la posiblajo pri divenesar militala kaptito ed esar tre certe violacota. Quankam tala posiblajo ya esas tre rara, fakte ol ne povis desaparar totale.

E nun, Rona saveskis pri quon on traktis. Sua instruktisto docis ad el ke el mustis separar la mento de sua korpo. Imaginar ke la korpo esis nur stranjera objekto qua ne apartenis ad el. Imaginar ke el ne esis la viktimo di violacado. Imaginar ke, quankam la korpo esus violacata, lua mento esus integra e ke to omna esus pasajera jeno.

---

1 Slango: bel-kindo = bela \*kindo, bela puero.

Ma la sovaja e luxurioza regardi dil homi qui esas avan el tainstante ne helpis el por evitar la pavoro qua invadis lua korpo. La pirati cernis Rona e li komencis tushar la nuda pelo di el en parti tre intima. Quankam el esis tre promiskua muliero, el ne povis evitar kriar kande stranja fingri eniris l'intima truo danke la humideso dil aquo ed obscena manui tushis la ronda glutei dil femino.

—Semblas quale se tu juas co! —klamis pirato ridegante.

Giacomo reaktis pro la krio di Rona. Il intencis liberigar su del brakii qui sizis il.

—Ne jenez el, damniti!

Ma la kroso di fusilo frapis sovaje la kapo di Giacomo, ed il perdis la koncio quik. Mikra filo di sango aparis en la fronto dil yuna pilotisto.

La pirati qui sizis Giacomo forjetis il kontre la sablo dil rivo, e la pirato qua atakis il apuntis lua armo al pektoro dil esvanata oficiro. Altra pirato evitis l'ocido di Giacomo.

—Stulto, quon tu agas? La chefo imperis ne ocidar li, adminime til ke ni arivez al navo!

—Ma il volis rezistar su!

—Tu ja esvanigis il! Irgamaniere, to faciligos mea laboro. Ta saporoza kulo esos por me.

Dranix, la chefo dil pirati audis to e dicis:

—Fendrick, tu e tua sordida etiketacho! Nu, tu prenez ta yunulo e tu agez to omna quon tu volas fore de hike!

Kun la permiso di sua chefo, la forta pirato tranis esvanata Giacomo ye duadek pazi de ube l'altra pirati violacis Rona.

Rona havis sua propra inferno, ed el klozis sua okuli kande la sovaja viri jetis el dorse kontre la sablo dil rivo, ube li sizis lua brakii e gambi. El volis impedir sua violacado klozante sua gambi, ma la plu forta viri apertis oli facile.

—Yes, yes! Tu rezistez, putino! Me juos lo tale! —klamis un del pirati.

Stranja e sordida langi lekis el omnaloke sua korpo. El sentis la densa salivo brular el ube ta kriminala langi lekis el. Un del virachi audacis enirar sua boko ed el ne povis evitar to. Altra de li agis lo maxim shaminda por el til ta instanto: lu komencis lekar la vulvo di el. Rona kriis itere.

—Tu juos lo, hundino! Tu ja vidis lo! —klamis la kompanulo dil kriminalo.

—Ha! Me kredas ke ca mulieracho ja esas pronta! —dicis la pirato qua lekis Rona.

Lu komencis desprenar sua pantalono por penetrar Rona. Rona nur povis durar kun sua okuli klozata.

Ye duadek pazi, la sama situeso esis komenconta por Giacomo. Fendrick desprenis la kalsono di Giacomo por violacar il. Seque, la pirato desprenis sua pantalono por posedar la kulo dil yuna viro.



“Quante me juos lo!”, pensis Fendrick en sua sordida mento, samtempe ke il direktis sua erekta peniso aden la truo di Giacomo.

Ma, tainstante, Fendrick sentis ulo qua sizis il dorse, ulo tre forta, ed il apene havis tempo por vidar to quo sizis il, e por kriar pro pavoro.

L'altra pirati qui violacis Rona haltis preske instantale kande audis l'akuta krio di lia kompano, ma li apene vidis kande il luktis por evitar ke ulo tranis il aden l'aquo.

Un sekundo plu tarde, la viro desaparitis en la lago. Quale se la surprizo posedis li, li quik lasis Rona e li vidis vers lia kompanulo desaparitis, sen moveskar ula muskulo nek dicar ula vorto.

Nur en ta loko restis Giacomo De Lucca.

—Prenez via armi! —imperis Dranix.

La pirati staceskis e prenis lia armi e li direktesis adube restis nuda pilotisto, ma kande li esis ye poka pazi, ulo en l'aquo igis li askoltar.

Subite, de omnaloke l'aquo komencis ekirar enti qui similigis grandega amebi, ed oli avancis adube esis la pirati.

Oli esis centi, forsan mili. Mili de translucida e senforma enti qui avancis del aquo aden la rivo dil lago.

—Pafez kontre oli! —imperis Dranix jus kande il vidis l'amebi ekirar del lago.

Quik, la dek-e-un pirati qui restis atakis per fusilo l'enti.

—Mortez, monstri! —kriis pirato qua pafis la fusili e vaporigis kelka amebi.

Ma l'amebi semblis esar nefinita, nam mili e mili de oli duris ekirante dil lago.

E multa de oli sucesis kaptar plura pirati, pose oli tranis li aden l'aquo ed oli simple komencis uzar la naturala armo quan oli havis: oli komencis dissolvar la homi.

Avan hororigita pirati qui ankore luktis kontre l'enti, lia kompani esis dissolvita en l'internaji dil enti qui atakis li.

Min kam quar pirati transvivis l'unesma atako ante eskapar aden la foresto, ma kande li atingis l'unesma arbori, li deskovris por lia maxim teroro, ke altra centi de amebi ekiris del foresto por prenar la hororigita homi e dissolvar lia karno en la viskoza materio dil amebi.

To nur duris kelka instanti por li.

Rona, qua jacis hororigita en la rivo dil lago, dum la poka sekundi ke duris la \*danteska spektaklo, esforcis eskapar anke del inferno.

El regardis dum ta instanti kande l'amebatra enti kaptis la pirati de-omnaloke malgre ke ili defensesis per fusili. Ma la plu granda nombro di enti ganis la batalio kontre la fusili dil pirati. Rona regardis kande ula pirato esis kaptita dal amebi e rapide olci devoris la karno e l'osti dil homala ento. La viskoza e translucida materio dil alienijena ento komencis cernante la homi, ilqua luktis neutile pro lia propria vivo, ma la pelo dissolvesis, la sango eskapis del veini dil mortonta viro, l'osti videsis, e tandem, la viro desaparais en lua bazala elementi quale se lu nultempe existabus.

El regardis quale la kranei dil homi ankore moveskis en l'internaji dil amebi quale se oli ankore havus vivo por luktar neutile kontre lua fino. El preske povis jurar ke, del internaji dil amebi, la homi kriis hororigita avan lia propria morto.

To pasabis apene dum kelka instanti, olqui por el semblis esar eterneso.

Nun, Rona saveskis ke el esis la sequanta viktimo dil amebatra enti, e l'ideo pri mortar qua invadis sua mento foligis el quale nultempe, specale kande dum fraciono di sekundo vidis ke Giacomo desaparabis del loko ube la pirato tranabis il.

El kriis quale nultempe samtempe ke el esforcis eskapar reptante sur la sablo dil rivo dil lago.

Ma to esis neutila. L'amebatra enti ja cernis el, ed el sentis kande viskoza quaze-manuo kaptis sua nuda korpo ed ol tranis el aden l'aquo.

Lo lasta quan el saveskis esis kande la viskoza materio dil amebi, olqua ja kovris sua tota korpo, komencis enirar per sua boko e sua nazala fosi.

La pavoro agis el esvanar quik.

Lore, l'obskureso.

\*\*\*\*\*

## KAPITANI

Ye 400 kilometri del surfaco dil planeto, l'Amazonia duris serchante la du misduktata kruani, omnatempe sub la regardo dil navo Colorado komandata da Kapitano Higgins.

Evangelyn apene dormis poka hori kande ulu interruptis sua repozo. La pordo-komunikilo dil kontoro sonis por dicar ad el ke ulu esis dop la pordo di sua kontoro.

—Voluntez enirar —imperis el en l'obskureso dil kontoro.

Figuro di muliero eniris la kontoro e klozis la pordo quik dop el. El esis O'neall.

—Exkuzez a me por vekigar vu, Kapitano —dicens O'neall.

—Ne suciez, O'neall —respondis Evangelyn, qua sideskis en la bordo dil liteto dil kontoro, olqua uzesis quale provizora kabino kande grava situesi ne permis al kapitano forigar su del komandeyo.

Evangelyn enswichis mikra lumo dil kontoro apud la liteto por diminutar l'obskureso. O'neall

ankore sentis su stranja pro parolar kun la kapitano talamaniere.

—L'esquado di soldati quin ni sendis al loko dil falado dil pirat-navo ja retrovenis, Sioro.

—E quon li raportas?

—Li informas trovir nula transvivanto en la pirat-navo. Li trovis adminime triadek kadavri en la navo e la restaji de kelka homi cirkum ol. Tala restaji indikas l'atako di bestii kontre la transvivanta pirati.

—Pokavorte nulu transvivis en ta loko.

—Vu esas justa, Kapitano.

—Se Higgins advokas ni itere, ni dicos lo ad il.

Evangelyn iris la latrino ed el lavis sua vizajo per kolda aquo, e pose el servis su tasedo de kafeo qua ja esis facita en la koqueyeto dil kontoro.

—Ka tu volas kafeo, O'neall? —invitis Evangelyn ad O'neall.

—Danki, Sioro, no.

Pos drinkar kelka kafeo, Evangelyn questionis itere O'neall.

—Kad ula notico pri Lietnanti McLeash e De Lucca?

—Nula notico, Sioro —respondis O'neall, ma sendubite Evangelyn ja savis la respondo.

Tainstante, la komunikilo di Evangelyn sonis kun la voco di Kaminski.

—Kapitano, ni bezonas vu quik en la komandeyo.

—Me iros quik —respondis Evangelyn—. Me timas ke co signifikas mala notici, O'neall.

Kande Evangelyn retrovenis al komandeyo, la komunik-oficiro raportis la situeso ad el.

—Raportez, Kaminski —imperis Evangelyn.

—La kapitano dil Colorado volas komunikesar kun vu.

—Ka Higgins? Ka ta viro ne havas altra kozo por agar? —dicas O'neall.

—To esas ulo quan me ja expektis, Oneall. Apertez la komuniko, Kaminski —imperis Evangelyn, ed el esperis ke la mala repozo en reflektesis en sua vizajo.

La ja konocata vizajo di Higgins aparis itere en la skreno dil Amazonia.

—Saluti itere, Kapitano Toledo —salutis il.

—Saluti, Kapitano Higgins. Dicez a me pri quon me povas helpar vu.

—Me esforcos esar kurta cafoye, Kapitano Toledo. On traktas pri nia serchado di pirati en la planeto.

—Se vu bezonas savar ulo pri li, me povas dicar a vi ke ni sendis esquado di serchado aden l'abatita navo dil pirati, e ni ne trovis ula transvivanto.

—Me kredas to quon vu dicas, Kapitano. Ma mea superiori imperis me rikolektar prui pri la morto dil pirati.

—Vu ne ofensez, ma... pro quo tanta intereso pri simpla pirati? Existas mili de li en la tota spaco dil Tri Potenci.

—Me ne devus dicar co a vu, Kapitano Toledo, ma ta pirati quin ni serchas esas tre danjeroza

kriminali. Fakte, lia chefo esas konocata kriminalo quan ni volas arestar. Lua nomo esas Romualdus Dranix, di qua la vera nomo ni ne esas certa.

—Ilqua ja povus esar mortinta. Nia esquadro trovis multa kadavri e restaji di homala enti en e cirkum la navo.

—Me savas lo, ma mea superiori insistas.

—Kun plezuro me permissus a vi enirar la zono di serchado, ma to povus esar danjeroza por amba kruai. Se vua teorio pri transvivanta pirati esus certa, ni povus renkontrar ni en situeso pri amikala pafado(\*).

La semblo di Higgins divenis kelke jenita pro la vorti di Evangelyn.

—Sincere, ka vu kredas trovar via kruani vivante, Kapitano Toledo?

—Pri quon vu parolas, Kapitano Higgins? —questionis Evangelyn kun lejere severa mieno.

—Me observis ke vi sendis preske omna naveti di via navo por serchado en la tota surfaco dil planeto. To esis tre stranja e tre granda operaco por esar nur du misduktata kruani.

—Mem lu esus nur un kruano. La Navaro jame livas homo dope.

—Qua forsan cainstante esas anke mortinta.

Varmeso di enoyo komencis invadar l'ento di Evangelyn.

—No, Higgins. Li ne esas mortinta ankore. Ni esas certa pri to.

—Vu esas tre certa pri to o vu deziras esas certa pri to, Kapitano Toledo. Forsan to esas pro ke un de ta misduktata kruani esas tre importanta membro di via kruo. Ka posible, via unesma oficiro?

Evangelyn opresis forte la repozili di sua stulego pro enoyo e surprizo kande el askoltis to.

“Ma, quale diablo il povis savar to?, pensis el. Quik la mento di Evangelyn fabrikis teori pri konspirado, spionisti, \*hakado<sup>1</sup>..., ma el kalmeskis sua mento balde pro ke forsan la respondo esis lo maxim simpla dil universo: ula pilotisto ek la multi qui esis en la spaco tainstante forsan eroris pri komunikesar kun la navo per l'obligata chifrado dil komuniko.

To ne esis rara kande dum tre urjenta operaco ulu obliiviis kelka grava detali.

Ma ne esis la tempo por serchar kulpanto vice trovar la solvuro.

—Quale me ja dicis lo, Kapitano Higgins, co esas misiono di salvado e nur to —respondis el esforcante aparar tranquila en la skreno.

—Kurioze, Kapitano Toledo, ke unesma oficiro partoprenos en exerci di kadeti.

—Tala questiono ne koncernas vu, Higgins —respondis Evangelyn en la sama tono.

—Ma to esas tre suspektinda, Toledo. Tre suspektinda.

—Pro quo, Kapitano Higgins?

—Esas tre suspektinda pro ke ye kelka dii ante via arivado a ca planeto, on raportis en la kazerni dil Astronavaro l'egarado di kelka anciena arkivi qui traktis pri ca planeto, Omega Orionis *d*. Nulo tre suspektinda tainstante. Ma dum nia absenteso, kande ni informis pri vua prezenteso en ca sistemo, on informis a ni pri to. Anke esas tre suspektinda la fakto ke via unesma oficiro, la duesma maxim importanta oficiro dil navo, misduktesis en ta planeto dum simpla exerci di entrenado. E finale, esas tre suspektinda ke kande ni retrovenis al sistemo, vi augmentis la quanteso di naveti qui

---

1 \*Hakado: enirar nelegale en komputorala sistemi di altra persono od organizuro.

superflugis la surfaco di Omega Orionis *d*.

Evangelyn askoltis to omna quale se judiciala fiskalisto akuzus probabla kriminalo. E quankam Higgins esis justa pri la suspektinda intenci dil Amazonia, el ne permisus al altra kapitano dicar lo ad el tamaniere.

—Co esas ulo qua ne koncernas vu, Higgins —respondis Evangelyn.

—Me ja expektis tala respondo, Toledo. Quankam me povus havar mea propra ideo pri via skopo hike. Fortunoze, malgre la furtita arkivi dil Astronavaro, existis altra kopiuro pri ca planeto en altra parto. Ni savis ke hike nur existas foresto simila a prehistoriala epoko dil Tero. L'atmosfero dil planeto esas respirebla quankam nula potenco interesis pri ol til nun por koloniizado. Ed existas ta stranja enti quale amebi qui atakis l'unesma grupo qua exploris la planeto, esquado dil U.T.W., esquado di ni, ye kinadek yari ante nun. Komprenible, ol koncernas ni pro yuro di explorado.

—Me vidis nulaloke la planeto afisho qua dicus "proprietajo dil U.T.W." —dicens Evangelyn, samtempe ke plu-severiskis sua mieno.

—Voluntez ne ludar pluse kun ni, Kapitano Toledo! —klamis enoyoze Higgins. La cinikoza respondi di Evangelyn esabis la guto qua plenigis la glaso por il.

Quankam Evangelyn surprizesis pro l'ofensema respondo di Higgins, el duris kalma, mem kande l'opreso ja trakuris sua veini.

—Me repetas lo itere a vu, Kapitano Higgins. Cainstante ni esas en misiono di salvado di du misduktata kruani di navo dil Republiko di Arian. E ni ne departos de hike til trovar li —dicens el firme e kalme.

—No, Kapitano Evangelyn Toledo. Me ne kredas vu. Adminime ne to omna quon vu dicas a me. Yes, vi misduktis du kruani. Ibe vu esas justa, ma, quo existas dop to? Quo adportis vere vi adhike? Ek la milioni de planeti en la galaxio, pro quo navo dil Republiko di Arian venis adhike? Dicez lo a me, Kapitano Toledo, pro quo? —questionis severe Higgins, e sua vorti agis fremisar plu kam tri kruani en la komandeyo dil Amazonia.

Evangelyn staceskis del stulego dil kapitano ed el respondis firme:

—Me ne respondos tala questioni di kapitano di altra guverniero!

Higgins regardis tra la skreno dil Colorado l'enfazoza respondo dil kapitano dil Amazonia, e dum kelka sekundi amba kapitani interchanjis severa regardi.

—Me avertis mea superiori pri vua sekura respondo, quankam li ne kredis me. Pos omno, vu esas un del maxim ordenizata oficiri dil Republiko, Evangelyn Toledo. Me savas ke nur un navo dil U.T.W. ne suficos por konvinkar vu, speciale se vua navo esas un del maxim moderna navi dil Stelala Navaro di Arian. Tale ke...

Apene Higgins dicabis ta lasta du vorti kande Anna Kaminski, oficiro di komuniko e cainstante anke di navigado, interruptis l'ofensema konversado inter la du kapitani.

—Kapitano, me detektas hiperlumala signalo di altra navo qua eniris ca sistemo!

—Konfirmmez, Kaminski! —imperis O'neall.

—Yes, Sioro. Definitive ol esas navo... del U.T.W. Ed ol proximeskas aden nia nuna poziciono.

Pos kelka sekundi, en l'orbito di Omega Orionis *d* aparis, kune la Colorado, altra kombat-navo tre simila.

—Sama konfiguro kam la Colorado, Sioro. Navo klaso Dedalos.

Nun l'Amazonia havis avan ol du kombat-navi klaso Dedalos. Anciena navi, ma ankore danjeroza, e sendubite tre bone armizata por konfrontar la nova klaso Valkirio.

—Me prizentas a vu la Bremen, Kapitano Toledo —dicis Higgins tra la skreno.

—Ka vi volas koaktar me, Kapitano Higgins? —klamis Evangelyn.

—Nulamaniere. To esas nur maniero por montrar a vu nia vera intenci pri realigar nia misiono. Ni mustas abasar aden ta planeto e konfirmar la morto dil pirati.

—Me ne permisos ke vi interferos nia laboro di salvado! —dicis enfazoze itere Evangelyn.

—Vu havas tri hori de nun por trovar via kruani, Kapitano Toledo. Pose, ni sendos nia forci por trovar to quon ni serchas.

—To askoltesas quale ultimato!

—Vu askoltez to quon vu volez! Tri hori, Kapitano Toledo! Colorado finas!

Higgins desaparais del skreno, ed il livis la du komand-oficiri quale manuedi de kontrea emoci.

En la mento di Evangelyn, l'idei debatesis inter durar lia poziciono e sustenar la mentio, o permisar la forci dil U.T.W. decensar por serchar la pirati quin li volis trovar. Evidente la lasta selekto povus deskovrar la skopo dil misiono dil Amazonia. Ma l'unesma selekto sendubite adportis li direte al konfrontado.

O'neall pensis, ultre la du selekti quin sendubite Evangelyn havis avan el, pri la selekto pri advokar pro helpo dil Navaro, jus kande l'Amazonia plu bezonis ol.

La du mulieri en la posteni di komando duris muta til ke Kaminski ektiris li de lia enoyo.

—Kad imperi, Kapitano?

Evangelyn regardis la tota komandeyo, ube dek pari de okuli anke regardis lia kapitano, ed el imperis kurajoze:

—Maxima alerto en la navo! Quaresma nivelo di defenso! Sistemi di Kombato, preparez armi por batalio, e donez a me vektoro di atako kontre du navi! O'neall, imperez omna naveti durar en lia poziciono ma sub komando di alerto di kombato!

—Segun vua imperi, Kapitano! —respondis O'neall, ed el esis l'unesma oficiro dil komandeyo qua respondis l'imperi di sua kapitano, e seque, la cetera kruani dil komandeyo.

To esis l'unesma foyo ke la kruo askoltis autentika imperi di kombato dil kapitano del departo dil navo ye preske du semani ante ta instanto. L'imperi di atako kontre la pirat-navo ne kontis por li, nam l'Amazonia ne esabis atakita direte, vice ol helpis naveto en problemi.

Nun l'Amazonia havis avan ol du povoza rivali di batalio, vera kombat-navi, di qui kapitani sendubite esis veterana ed experta kombatanti, e quankam oli ne esas precize enemika navi, nam

Arian ne militis kontre l'U.T.W. del Milito dil Kolonii, la kruo esis entrenata por luktar kontre to omna quon la kapitano imperos atakar. To esis vera diciplino e loyaleso.

O'neall profitis instanto ek l'aktiveso dil komandeyo e, nelaute, el manifestis dubito a sua kapitano:

—Kapitano, pardonez a me pri mea dubiti, ma, ka to ne povus komencar milito?

—Kompreneble, omno esas preparata por to. Ma kredez me, O'neall, co ne esus l'unesma foyo ke ni preske provokas konflikto kun l'altra potenci.

O'neall ne respondis la vorti di sua kapitano. El advere kredis Evangelyn, ta qua esabis spionisto dil Republiko ye pokatempe ante ta instanto. Ed el anke ne volis parolar pri la selekto pri helpo dil Navaro tainstante.

"Evangelyn Toledo devus savar quon el agas", pensis O'neall.

Ma, nevolate, O'neall vidis aden la horlojo dil komandeyo itere. La finala kloko proximeskis balde.

\*\*\*\*\*

## KOMUNIONO

El vekis en l'obskureso, ma balde el apertis lua okuli, por saveskar ke el ne esis mortinta.

Od adminime la morto ne aspektis quale el pensis pri ol.

Pos rekuperar bone la koncio, el agnoskis ke el esis vivanta, ma el saveskis ke el esis tre fore de esar salvata. Se lua okuli ne jokis el, el esis flotacante en translucida fluido qua similigis kruda ovo sen vitelo.

Ta fluido esis omnaloke, supre, infre, avane, dope. El saveskis ke el esis ankore en la lago, ma ne precize en l'aquo, vice en granda bolso di fluido qua same flotacis en l'aquo dil lago. Fonto di lumo permis el vidar klare ta cirkonstanco. Ol esis la lumo...di Omega Orionis!

Pro la fakto di esar vivanta el ja esis astonata. Ma altra fakto surprizesis el pluse: la fakto di respirar en ta viskoza fluido.

El advere povis sentar la viskozeso dil fluido ube el flotacis, la denseso, ed el konstatis ke ol esis en omna parti di sua korpo, mem en el, e ke el respiris ol, same kam l'artificiala liquido qui uzis la natisti di altra profundeso o la kruani di marala navi kande li mustus enirar en profunda aqui. En l'Amazonia havesis kelka ekipi por submara explorado qui uzis tala fluido, ma el nultempe uzabis olti e do, el ne povis savar quale sentesis. Ma nun el havis ideo pri to.

Kurioze, el ne sentis ula pavoro pri esar flotacante en bolso di nekonocata fluido en alienijena lago, malgre ke ante esvanar, el kredis mortar pro pavoro.

E lore, omna questionis komencis arivar samtempe a sua mento:

"Ube me esas? Quo esas co? Ube esas Giacomo? Pro quo me ne esas mortinta?..."

—Ka tu ja vekis, Lietnanto Komandanto Rona Lynn Mcleash?

Rona surprizesis kande el audis ta voco, pro ke ol venis ne de exter la fluido vice de interne sua kapo.

"Ma, quo diablo eventas?", pensis el.

—Quo signifikas "diablo"? —questionis la voco.

—Me kredas ke to signifikas ulo grava ma tre negativa, od adminime me komprenas to pos verifikar lua memoraji —dicis altra voco kun diferanta tono.

Rona kredis foleskar kande el audis ta voci en sua mento ed el vidis nulo avan el ma simpla viskoza fluido.

—No, Lietnanto Komandanto Rona Lynn McLeash. Tu ne foleskas. Ni advere existas. La voci quin tu askoltas esas nia voci, od adminime to quon tu komprenas quale voco, pro ke ni ne havas boko nek ula sistemo di komuniko sama kam ti quin tu konocas. Ni agis ke tua mento komprenos nia mensaji quale voco tre simila kam la voco di tua speco.

—Qui esas vi? —questionis Rona, ma el ne uzis sua boko por parolar vice pensar tre forte la questiono en sua kapo. El, sen savar quale, savis responder al altra voci.

—Ni esas quin tu queris por parolar, Lietnanto Komandanto Rona Lynn McLeash. Ni esas qui cirkondas tu cainstante. Tu esas en ni nun.

Rona komprenis nun lo omnia dicita dal voci. La fluido ube el esis tainstante esis la korpi dil amebatra enti quin la misiono esis serchonta por komencar diplomacala pakto.

—Ni vidas ke tua speco uzas nomi por nomesar singla ento di tua speco. Tre kurioza —dicis altra voco. E la nomo quan tu uzas esas Lietnanto Komandanto Rona Lynn McLeash.

—Vi povas nomesar me simple Rona McLeash, o nur Rona. Lietnanto Komandanto esas la nomizuro quan la grupo de ube me venas uzas por dicar quala esas mea poziciono en ol. Existas multa enti qui uzas la sama nomizuro o rango ibe, ma nur existas unika Rona Lynn McLeash.

—Kurioza. Plu avane ni volos savar pluse pri tala grupo a qua tu apartenas, ma dicez a ni, Rona. Pro quo tu venis adhike?

—Me unesme volus savar: pro quo me ne mortis en la rivo?

Bruiso simila a mili de voci parolis samtempe, e Rona pavoreskis pro ke el pensis ke el agis questiono, ulo quan lia anfitrioni forsan ne deziris askoltar.

La voci tacis samtempe ed un ek la mili dicis:

—Ni vidis tu unesme en l'aquo, ed anke tua kompano, Lietnanto Giacomo De Lucca.

—Giacomo! Kad il esas vivanta? —questionis Rona.

—Yes, Rona. Il esas vivanta, ma nun il ankore ne havas koncio. La vundo en lua kapo esis tre forta, ma ni kredas ke il standos bone.

—Danki —dicis mentale Rona.



—Ma tu volas savar quale tu transvivis, ka ne? —dicitis altra voco.

—Yes. Quale? —questionis Rona.

—Ni sentis tua prezenteso e la prezenteso di tua kompano en l'aquo. Via esenco atencigis ni e ni sentis kuriozeso pri vi. Nulatempe enti quale vi eniris nia domeno talamaniere. L'enti di ca planeto evitis enirar l'aquo kande oli povas. Kande ni ekiris la surfaco ni identifikis vi ek l'altra enti qui esis en la rivo e ni adportis vi adhike. Poke plu e ni preske ocidas tu. Tu perdis la koncio pro la pavoro pri nia arivado. Nun tu e tua kompano povas respirar pro ke nia korpi esas tre richa de oxigeno e ni povas agar ke tu respiros sen problemo. Vi respiras ni, e ni povas savar qui esas vi. Co esas adapto quan ni ganis dum nia evoluciono.

—Ka vere? Tre interesanta —dicitis Rona.

—Aparte, vi esas l'unesma enti quin ni konocas talamaniere.

—To ne esas vera! —dicitis altra voco—. Li ne esas l'unesmi de sua speco quin ni konocis!

—Yes, ma to esis altra afero —dicitis altra voco.

—Nulamaniere! Li apartenas al sama speco qua atakis ni ye multa tempo ante nun.

—Pri quon vi parolas? Ka l'unesma exploranti...? —questionis Rona e quik el memoris pri la mortinta exploranti dil U.T.W. qui arivis al planeto ye kinadek yari ante ta instanto.

—Yes, Rona. Nia ancestri rakontis a ni pri enti qui semblis ne apartenar a ca mondo, qui atakis li, ma li defensesis same kam cadie, e nia ancestri ocidis li. Li esis enti same kam vi. Homi. Vi autonomizas tale, ka ne?

—Yes, ni esas homi —respondis la questiono Rona—. Ma, mea questiono ankore esas, pro quo vi ne ocidis me e Giacomo same kam l'altra homi?

—Ni dicitis lo a tu. Ni havis kuriozeso pri enti qui audacis enirar nia domeno.

—Ma me e Giacomo apartenas al sama speco qua atakos vi.

—La pirati, ka ne?

Rona pensis, quankam lo pensata da el esis klare askoltata dal enti, quale li povis savar pri la pirati, ma el savis ke li ja vidabis lo en sua mento antee.

—Yes, li... la kriminali —Rona nur kompletis la defino dil pirati.

—Yes, Rona. Ni savis multe pri to quon esas en tua mento, ma ni ne volas savar la kozi talamaniere. Ni volas ke tu dicez lo per tu ipsa.

—Ma vi ankore ne dicitis a me pro quo vi ne ocidis me —audacez itere questionar Rona.

—Pro ke tu ne venis por atakar ni vice parolar kun ni. Pro ke tu venis kun tua vakua manui, sen ula minaco por ni diverse kam l'unesma homi qui venis ante tu. Pro ke tu agis l'unesma kontakto.

Rona astonesis pro lo dicita dal amebatra enti.

—Ka me agis l'unesma kontakto? Quale?

—Kande tu eniris l'aquo, qua esas la vehilo por transmisar nia prezenteso en la tota planeto. Tu e tua kompano livis via esenco en l'aquo, e ni savis ke vi venis pacoze, sen armi, sen la kozi qui impedas la kontakto kun ni.

Rona ne komprenis ulo, malgre ke el komprenis la parto pri l'armi.

—Ka la kozi qui impedas la kontakto kun vi?

—Yes, Rona. Pro ke tu venis same kam tu esas nun.

Rona itere surprizesis.

—Ka camaniere? Ka nuda? —questionis Rona preske ridetante.

—Ka nuda? Ka to ne esas via naturala formo? —questionis voco.

—Yes, fakte lo esas —respondis Rona—. Ma ni, la homi, adminime la maxim granda parto uzas vesti por kovrar nia korpi.

—E pro quo vi agis to? —questionis altra voco.

—Pro ke nia sola pelo ne servas por kovrar ni del diferanta medii, la varmeso, la koldeso, e.c. Ni bezonas vesti por voyajar de medio al altra.

—Ka vere? Ni repulzas oli. To ne esas naturala por ne.

—Do, ka me esabus vestizita kande la pirati atakis ni, vi atakabus me? —questionis Rona.

—Yes, Rona, ma ne pro ke tu atakis ni vice pro ke ni ne havabus maniero por savar quala homo esis tu til ke ni...

—Til ke vi ocidabus me, ka ne? —dicitis Rona.

—Tu esas justa Rona. Danke tu esis en tua naturala formo, ni povis identifikar tu quik ek la homi qui atakis tu e pose atakis ni.

Rona ne povis kredar quale esar en totala nudeso salvabis el. Anke el memoris ke Giacomo esis nuda kande l'enti atakis la pirati.

—Ne kredez tu ke nur pro tala raciono ni atakabus tu. Ni ne esas animalo por reaktar violentoze kontre ulu, ecepte kande lu esas minaco por ni.

—Me kredas vi. Ni reaktus samamaniere en ta situeso.

—Ma tu komprenas ke esar nuda, kom tu dicas, helpis por faciligar nia kontakto.

—Yes. Vi esas justa.

Itere la mili de voci bruisis samtempe ed omni tacias same pos kelka sekundi.

—Dicez a ni, Rona, pro quo vi venis? Dicez a ni, quankam ni ja havas ideo pri to.

—To esas tre longa por explikar.

—Tu povas durar quante tu volez.

Rona agis pauzo ante komencar sua expliko por l'alienijena enti.

—Ni, me e Giacomo, e la navo qua superflugas via planeto cainstante apartenas ad ulo plu granda qua ni nomizas la Stelala Republiko di Arian, nia hemo, ed olqua embracis milioni de homi e centi de kolonii ye tre fore de hike, Omega Orionis *d*, olqua esas la nomo qua ni donis a via planeto. Ka vi komprenas me?

—Yes, ni savas pro ke vi nomizas tale nia mondo. Sequez, Rona —dicitis la voco.

—Ni esas stelala naciono qua amas voyajar inter la steli. Ni obtenas nia moyeni dil diversa medii ube ni lojas. Ma ni ne esas l'unika homala naciono qua existas. La homaro esas dividata inter tri granda povi qui nomizesas La Tri Potenci. Ni esas un de oli. L'altra du povi esas en la Tero, nia matralla mondo, ube milioni de ni naskis.

Rona savis ke l'enti vidis en sua mento quale vidar l'imaji di televiziono, ma la vorti di el esas la vorti dil naracisto por plufortigar to quon l'enti vidis.

—Ni esas la maxim yuna naciono dil spaco, e nun l'altra povi dil Tero respektas ni.

—Pro quo l'altra povi respektas vi? —questionis voco.

—Unesme, pro ke ni ganis la Milito dil Kolonii, qua esis la milito ube ni ganis nia nedependeso. E pose, ni ganis la Raydenana Milito, kande ni konfrontis altra speco qua volis destruktar la nia. Ek li existis kelka homi qui preferis unionesar l'alienijeni, ma kande ni vinkis li, li divenis kriminali por transvivar.

—La pirati.

—Exakte. Nun li uzas la restaji dil teknologio dil vinkita alienijeni por nelegala skopi.

—Tu apartenas a grupo di qua la misiono esas chasar ta pirati, ka ne? Ka la Navaro? Quo esas ol?

—La Stelala Navaro esas parto dil Republiko di qua la misiono ne esas nur chasar pirati, ma anke defensar la Republiko de omna enemiki qui minacas ol, mem l'altra povi dil Tero se to esus necesa.

—Mem kande tala enemiki esus altra homi?

—Yes.

—Ma, kad omna homi di tua republiko esas en la Navaro?

—No, nur plura mili de ni. E me esas un ek ta mili de defensanti.

—Ma tu ne respondabas ankore nia questiono, Rona. Pro quo tua republiko venis adche ni?

—Pro ke via planeto havas moyeno tre importanta por ni.

—Ka moyeno? Quala moyeno?

—To esas mineralo tre rara quan ni nomizas kalidamondito. Ca mineralo esas tre grava por nia teknologio.

—Ka via teknologio? Ka tu parolas pri via urbi, via navi, via armi...?

—Yes. Ni bezonas uzar teknologio por voyajar, por kombatar, por transvivar. E kelka teknologio de ni mustas uzar kalidamondito por funcionar —respondis Rona.

—Ka kalidamondito? Ni nultempe audis pri ol —dicis la voco.

—Yes! Me savas pri quon el parolas. Ol esas la roko qua brilas en l'obskureso! Existas multe de oli proxim la poli dil planeto! —klamis altra voco.

—Yes, la zono ube ni ne povas lojar —dicis altra voco.

—Pro quo vi ne povas lojar ibe? —questionis Rona.

—Pro la koldeso, Rona —dicis la voco qua plu parolis kun Rona— Ni esas enti facita surbaze aquo. E l'extrema koldeso impidas ni avancer plu fore la poli.

Duminstante Rona kredis sentar ke la voco regretis ne povar voyajar aden ta loki.

—E ka vi ne povis trovar ca kalidamondito en altra planeto? —questionis altra voco.

—Fakte ni havas altra fonto. Ma ol esas ye centamil lum-yari de hike. En l'altra latero dil galaxio —dicis Rona.

Itere la bruiso dil voci aparis en la mento di Rona, ed ol duris plu kam antee.

—Dicez a ni, Rona, pro quo esas tre grava por vi obtenar ca mineralo?

—Quale me ja dicis lo, ol esas tre rara. Ca mineralo povas gardar granda quanteso di energio qua pose povas servar por sustenar dum multatempe sistemi ed armi qui bezonas multa energio. Ni ne konocis altra fonto de ol til nun. Forsan ol ne signifikas granda difero por sustenar nia stabileso kom potenco dil homala domeno, ma ol esas un del multa faktori qui donas a ni l'avantajo por mantenar la bilanco di povi en ca parto dil galaxio.

Kande Rona finis explikar pro ke la Republiko bezonis la kalidamondito, el saveskis pri la silenco qua nun cirkondis el. Silenco qua jeneskis el lejere.

—E pro quo la Republiko kredas ke ni povas helpar ol? —questionis la voco, e Rona remarkis la

serioza tono qua l'ento uzis.

—Pro ke por la Republiko, esas tre importanta havar via konsento por obtenar la mineralo de via planeto.

—Pro quo esas tre importanta nia konsento?

—Nu... —. Rona sentis la graveso dil questioni qui l'enti agis el tainstante—. Vi mustas savar ke ante nia deskovrado pri la kalidamondito, via planeto esis konsiderata quale sen nula strategiala graveso... por la homi qui trovis vi unesme.

—Ka l'unesma exploranti?

—Yes. Li. Li pensis ke vi esis animalo. Tre sovaja animalo. E pose li oblivis vi.

L'enti komencis bruizar itere, e Rona sentis kelka enoyo ek li.

—Ma ni ne pensas ke vi esas animalo —dicas Rona en la bruiso por kalmeskar l'enti.

L'enti tacias e la voco questionis:

—Ka vi pensas lo sincere?

—Yes. Nia ciencisti kredas ke vi esas inteligenta enti, e la Navaro sendis esquadro por realigar l'unesma kontakto kun vi. E pro to, me esas hike. Quankam, sincere, ni ne pensis facar kontakto camaniere. Nia naveto esis atakita dal pirati e ni, Giacomo e me, finis hike.

—E quo eventus se vi ne havas nia konsento por obtenar la mineralo?

—Ni sendubite agus nulo. Ni respektus via yuro. Ma la problemo esas ke sekretajo ne duras por sempre. Balde l'altra du povi povus savar pri la kalidamondito en ca planeto, e forsan oli intencus proprigar ol, ne pacoze tre certe. E do, ni mustus intervenar por evitar lo. Pos omno, ni agis la deskovrado dil mineralo en ca planeto.

—E quo signifikas to? —questionis la voco malgre ke l'enti ja havis klara la vorto quan Rona pensis, quankam lua signifiko ankore ne lo esis.

—Milito —respondis Rona.

L'enti tacias itere por permisar Rona explikar quo esis milito, e Rona akompanis sua vorti kun forta mentala imaji pri ol.

—Milito —duris Rona—, pro ke se ni intencis facar pakto kun vi por obtenar la mineralo pacoze, nia guvernisti ne permisus ke altra potenco intencus obtenar ol per la forco. E la problemo atingus vi pro ke dum la militi, multafoye, un del du armei povus atentar kontre inocenta enti.

—Ka tu parolas pri ni, Rona? —questionis la voco kande li vidis lia propra imaji en la mento di Rona.

—Yes. E quankam, ni esforcus evitar ke li domajos vi, forsan ni ne povos agar to omnatempe.

—E pro quo li volus domajar ni?

—Pro ke por li, vi ankore esas animalo, formo di vivo danjeroza, e li esforcus destruktar to omna quon impedus li obtenar la mineralo. Fakte, kande ni arivis al sistemo, hazarde ni renkontris altra navo dil Unionita Teritorii dil Westo, e quankam ol ja forigis, me kredas ke ol povus retrovenar. Nia sola prezenteso en ca sistemo ja esis tre suspektinda.

—Ka destruktar ni? Neposibla! —klamis voco qua ne parolabis antee.

—Omno esas posibla —dicas altra voco—. Vi ja vidis l'armi quin li uzis por ocidar kelka de ni. Sendubite li havas armi multe plu povoza kam olti. Pos omno, el venis de civilizuro kapabla voyajar tra la steli, ulo qua ni ne povas agar... ankore.

—Me opinionas ke ni mustez ocidar ca ento!

Tainstante Rona sentis augmentado di sua korporala temperaturo, ed anke sentis la varmeso sur sua pelo.

"Ka l'enti volas ocidar me same kam la pirati?", pensis Rona, e l'ideo pavorigis el.

—No! —klamis altra voco—. Ni ne ocidos el! El venis pacoze ed el adportis pakto por ni.

La temperaturo dil korpo di Rona diminutis ed anke lua pavoro.

—Ka tu esas certa pri to quon tu dicas, Rona? —questionis la voco kande Rona kalmeskis.

—Yes. Me juras demonstror ke vi esas inteligenta enti quin ni povas fidar.

—Nu! Or, se ni esas justa, en omna pakti la du parti ganas ulo. Vi ganas la mineralo. Ma quon ni ganos?

—Ni havas teknologio por ofrar a vi. Ni povas helpar vi plubonigar via kondicioni di vivado.

—Ka tu kredas ke ni bezonas to? Ni ya havas lo omna necesa por vivar. Aquo, aero, manjajo...

—Forsan ni povas helpar vi por konstruktar via urbi —dicis Rona.

—Kad urbi? Quala urbi?

—L'urbi quin vi konstruktas apud la ronda lagi. Ni vidis kelka de oli de nia navo.

—Ho! Tu parolas pri la mauzolei.

—Ka mauzolei? Lore, kad oli ne esas vera urbi? —questionis Rona surprizita.

—No vere. Ta konstruktaji quin vi vidis esas anciena loki ube multa de nia ancestri esas.

—Kad esas? Ka vivanta?

—No. Li esas mortinta, e kun lia korpi ni konstruktis la mauzolei. Fakte, kande kelka de ni esas mortonta, li povas decidir pasar lia lasta instanti ante unionar la mauzolei.

Rona apene povis kredar lo dicata dal enti. Lore, l'edifici quin la sondili vidis esis nulo plu kam tombeyi.

—Nu. Oli ne esas exakte tombeyi, pro ke dum plura dii dil yaro multa de ni eniras la loko por parolar kun nia ancestri. E multa de li ankore povas dicar ulo.

—Ka parolar kun l'ancestri? Me ne komprenas —questionis Rona.

—Yes. Rona. Quankam ibe nur existas sen viva korpi, multa informeso ankore transvivas en ol, e tale ni povas savar multe pri nia pasinto.

—Do, la mauzolei esas anke via biblioteki —dicis Rona.

—Certamaniere, yes. La tota konocado pri ca mondo restas ibe.

—Oli devas havar multa tempo.

—nekontebla generacioni.

—Astonanta! —klamis Rona.

Rona, interne regretis ke la Republiko ne havis ulo qua ofrar por ta enti qui semblis bezonar nulo. Por el ne importis ke tainstante l'enti lektis sua mento quale apertata libro.

Tainstante el ne esis sekura pri lo sequanta. Forsan l'enti pensis ke el ne esis bovenata e li ocidus el pos omno. La nura kozo quan el forsan regretus esis ne futuar Giacomo ante.

—Vartez, Rona! —dicis la voco—. Forsan existas ulo qua interesas a ni.

—Quo povus esar?

—To quon tu pensis jus ante.  
—Ka pri me ne esar bonvenanta?  
—No! Pose!  
—Futuar kun Giacomo.  
—Yes, to. Quo signifikas futuar?

Rona ridetis ante responder.

—To signifikas havar sexuala relati kun ulu, sexuagar...  
—Duminstante tu havis plezuroza penso.  
—Yes. To esas lo maxim plezuroza por me. Havar sexuo kun ulu. Evangelyn sempre dicas a me ke tro sexuo ne esas bona, ma quo diablo! Me ne havas altra kozo por pasar mea libera tempo!

Dum ke Rona parolis liberamaniere, el sentis lejera titilado en sua pelo.

—Qua esas Evangelyn? —questionis altra voco.

—Ho! El esas mea plu bon amikino. Altra muliero same kame me. El esas la kapitano, la guidisto dil navo qua adportis me a ca planeto. Ma anke el esas mea amorantino, quankam el ya amoras altra viro.

—Ka muliero, viro, amorantino? —questionis altra voco—. Tre rara koncepti. Ni apene povas savar pri quon tu parolas, Rona? Exemple, quo esas muliero?

—Ka vere? Muliero esas homo quale me. Ni esas la femini di nia speco. Ni laboro esas krear nova homala enti qui naskas de ni. L'altra genro esas la viro, ilqua sexuagas kun la muliero por facar posibla ta homala enti.

—Ka sexuagar? Kas ol esas quale ulaspeca komuniono? —questionis altra voco.

—Yes —respondis Rona—. Ol esas fizikala komuniono quan la homi facas adminime unfoye dum nia vivado por krear nova vivo. Quankam multa de ta komunioni esas pro nura plezuro. Pro to la homi qui praktikas tala komunioni nomizesas amoranti.

—Ka pro nura plezuro? Ka tu volas dicar ke muliero e viro facas komuniono ne por krear nova ento?

—Exakte —respondis Rona la questiono dil ento.

—Kad ol esas same kam nia komuniono?

—Me ne savas quale esas via komuniono —dicas Rona.

—Ka vere? Ni esas cainstante en komuniono, Rona. Mem tu esas en nia komuniono. Nur tale ni povas komunikar ni kun tu.

L'enti agis komprenar Rona pri quon li parolis tainstante. Mili, centi de mili, forsan milioni de enti unionata samtempe en l'aquo dil lago. Singla amebatra ento unionata la sequanta quale formacante grandega e suprema ento qua havis multa voci.

Rona nun komprenis pro ke el audis diferanta voci sempre. El kredabis ke la voci esis quale quaze-telepatio<sup>1</sup> quan l'enti posedis, ma oli vere esis la voci di omna enti qui formacis la komuniono.

Ed el esis en ta komuniono.

—Ho! Me apene povas kredar lo! Via komuniono esas tre granda!

---

<sup>1</sup> Telepatio: habilesa pri lektar la mento di altru.

—E ni ne esas l'unika nek la maxim granda.

—Me ulafoye lektis pri la Maro dil Amebi en ula planeto di nia konocata spaco, ma me nultempe kredis vidar dum mea vivado ulo simila, min mem ke tala quanteso de vivo esis inteligenta formo.

—Ho! Quankam ni esas vera maro di amebi, quale tu dicis, ni povas posedar singla de ni, nia propra inteligenteso. Ni povas esar autentika nedependenta enti. Nur kande ni decidis lo, ni facas komuniono.

—Pro quo? —questionis Rona.

—Pro diversa skopi: pro plezuro, por kambiar konocado, por defensar ni, mem por manjar, e tre ofte, por reproduktar ni. Tale ni povis obtenar omna kozi quin tu saveskis pri ni. Ni povas enirar en la mento di irga ento quan ni kaptas. Ni povas manjar ulo tre granda por simpla ento. Ed anke ni povas interkonkordar pri lo maxim grava por nia speco.

Rona, mentale, ridetis.

—Pro quo tu ridetas?

—Ho! Vi ne ofensez. Me admiras vi pri via komuniono. Ol esas tre granda ed admirinda unio quo quan la homi ulafoye volus. Ma la komuniono quan viro e muliero facas esas tre simpla. Sive por krear nova vivo, sive por serchar korporala plezuro. La naturo donacis a ni la plezuro por kurajigar nia speco por krear nova enti. Ma ni lernis quale atingar nur la plezuro ed evitar la kreado di nova ento.

—Ka vi lernis?

—Plu bone dicata, ni kreis maniero por evitar lo.

—Tale ke vi povas evitar krear nova homala ento. Quale? —questionis kurioza voco, e Rona pensis ke forsan li ne exploris sua mento tam profunde kam el pensis.

—Yes, Rona. Tu esas justa. Ni ne exploris tre profunde tua mento, pro ke ni kredis ke to ne esis necesa. Ma nun ni deziras savar plu.

—Dices a ni la maniero por evitar nova vivo kande vi eniras komuniono.

—Ni kreis artificala substanci quin ni introduktas en nia korpi por evitar la gravesko, olqua esas kande muliero komencas krear nova ento.

—E pro quo vi evitus krear nova ento? Ka to ne esas via naturala proceso?

—Yes, ol esas ankore nia naturala funkcio. Ma ni, la homala femini, evolucabas sociale, e nun ni havas la sama yuri kam la homala maskulo e ni povas facar ed atingar multa kozi ante krear nova vivo. Kom me, qua ankore ne havas filii.

—Pro quo, Rona?

—Pro ke me kredas ke me ne esas ankore preparata por krear nova ento. Anke, ni, la femini, ja havas, ye multatempe, la yuri por selektar la maskulo qua esez la maxim apta por ni, ilqua forsan nultempe arivos. Kelka de ni, fakte, selektas ne havar komuniono kun la viri. Evidente, ta lasta kazo ne esas la mea.

La mili de voci parolis samtempe por indikar Rona la forco di lua vorti. Ed itere, omni tacis samtempe. Rona kredis ke ulo od ula de li esis quale la chefo por imperar tacar oli samtempe.

—Ni povas vidar en tua mento ke tu praktikas la komuniono di reproduktado ne por krear nova enti vice por simpla plezuro.

—Yes, me agas lo.

—Ka la plezuro quan tu trovas kande havas komuniono esas tre povoza ke tu impedas krear nova ento?

—Tro povoza. Tro povoza esas lo, ke me agabas lo de kande me esas tre yuna ed ankore me ne

esas fatigata pro praktikar ol. Ka vi nultempe sentabas plezuro quale ol?

—Yes. Ni sentas plezuro kande ni unionas inter ni.

—Kad ol komparas quale nia plezuro? Vi povas esplorar mea mento por savar pri quon me parolas.

Dum kelka instanti Rona esforcis rimemorar kelka del sexuala relati quin el havis dum sua vivado. Multa de oli advere esis tre varmega.

Ultre, Rona ne povis kredar ke nun el lasis alienijena enti savar tre intima detali pri sua sexuala vivado.

L'enti, autentika inteligenta alienijena, ma kun simpla vivado, apene povis asimilar l'emoci e sensacioni quin Rona, l'unesma oficiro dil navo, ma anke vera ninfomana muliero, sentabis dum omna yari de lua yuneso.

Kande Rona kredis ke li ja finabis esplorar sua mento, l'enti questionis itere:

—Ka tale ke to esas to quon tu nomizas plezuro?

—No. Ol esas nur tre bona memoraji pri la plezuro quan me sentabas dum mea vivado.

—Ni ne havis ideo quante forta ol esis, malgre ke ol esas nur tua memoraji.

—Yes, ol esas.

—Ni vidis ke tu sexuagis ne nur kun maskuli di tua speco, vice anke femini.

—Yes. Me lernis juar l'amba jenri di mea speco. E me ne esas l'unika homala ento qua juas lo. Existas mulieri qui juas sexuagar kun altra mulieri, e viri qui nur juis kun altra viri. Fortunoze, me juas ambakaze, quale mea amikino, Evangelyn.

—Tu rimemoris chapitro kande tu havis tua unesma komuniono.

—Yes, ol esis tre doloroza, quankam ol esis ne obliviebla —. Rona ridetis dum ke el pensis pri ta okazono.

—Dum altra okazono tu sexuagis kun kin viri samtempe —dicis altra kurioza voco—. Ka to esas posibla por tua speco?

Rona ridetis ante responder, samtempe ke el sentis humidigesar sua bifurko pro rimemorar to. El evis dek-e-kin yari kande to eventis.

—Yes, to esas tre posibla. Me memoras lo. Un de mea maxim bona nokti di mea vivado, nequestionebla.

—Tu anke rimemoras la foyi kande tu sexuagas kun tua amikino, Evangelyn.

—Yes. Me agnoskas lo. To sempre esos plezuro por me.

—Tu amoras el.

—Certamaniere, yes. Ni atingis tre granda grado di intimeso, ne nur sexuala vice emocala.

—Ma anke tu dezirus sexuagar la viro qua sexuagas kun tua amikino — dicis la kurioza voco.

—Yes... ma to esas altra afero quan me ne volis diskutar cainstante— dicis Rona, qua cafoye sincere ne volis ke l'enti vidis ta latero di sua vivado.

—Ni vidas ke l'emoci e la sentimentu pri ta viro ne esas la sama kam la sentimentu quin tu havas pri l'altra maskuli di tua speco.

—Advere me ne volas traktar pri ta temo... —dicis Rona al voco, ed el savis ke l'enti enirabis en loko di sua mento ube el ne volis ke li explorabus.



—Ni vidas ke tu ne nur volus sexuagar ta viro... —duris dicante la voco.

—Haltez, me pregas! —klamis Rona, quankam kalme.

—Tu ne nur deziras il. Tu am...

—Haltez! —kriis Rona en sua mento e preske per sua boko, malgre ke ol esis plenigita de alienijena fluido, plenigita de enti.

—Haltez! —klamis altra voco, ne la sama qua parolis pri la temo quan Rona ne volis diskutar—. Ka vi ne vidas ke el ne volas parolar pri to? Li havas ulo quan li nomizas “privateso”.

—Ka privateso? —questionis altra voco.

—Yes —dicens la sama voco qua defensis Rona—. Li ne havas ankore la grado di komunio quan ni havas. Ni lezas el kande ni traktas tala temi kun el.

Rona duris muta pos pregar haltar l’enti, e kelka lakrimi eskapis de sua okuli. L’enti studiis tre interesita la liquido qua ekiris del okuli dil homala enti.

—Voluntez pardonar ni, Rona. Ni ne havis ideo quante jenanta esis traktar ta afero.

—Ne suciez. La kulpo esas mea pro ne definar la limiti por nia konversado.

Rona ridetis itere, ed anke el sentis lejera vibrado en la fluido, olquan el interpretis quale la rideto dil enti. Rona komencis komprenar kelka aspekti pri sua anfitrioni.

—De ca instanto ni ne exploros tua mento sen ke tu permisez lo.

—Multa danki. Me advere dankas vi —dicens el sincere.

La fluido dil komunio vibris itere ed el sentis lejera titilo sur sua tota pelo qua plezis ad el.

Unesmafoye el volis ne nur flotacar en l’alienijena fluido. Li deziris natar en ol. Quankam nultempe el natis multe sen uzar specala equipo por natar en l’aquo, el deziris profiter l’okazono por savar quale sentesis natar en la fluido ek alienijena enti. El advere kredis ke el povis agar lo.

—Tu povas agar to, Rona. Por ni to ne esos problemo —dicens la voco kande el questionis per lua mento pri ta posiblaĵo.

—Danki —respondis Rona.

Rona moveskis sua brakii e gambi por natar, quankam la viskozeso esis plu forta kam natar en aquo. Ma l’enti helpis el prenante la nuda korpo di Rona tra la fluido, quale se el flugus en vivanta aero.

Dum kelka minuti el juis la sensaciono, ed el pensis quale Evangelyn sentesos kande el rakontis pri to, se Rona retrovenos al navo ulafoye.

Tainstante el pensis itere pri Giacomo, e kad il standis bone.

—Tu volus sexuagar il, ka ne? —questionis voco dum la natado di Rona.

—Yes, ma il esis tre rara viro. Me ankore ne povas explikar pro quo il ne deziras sexuagar kun me.

—Ka tu volas vidar il?

—Kad il esas proxima? —questionis Rona.

—Yes. Nur tu permisez ni adportar tu adube il esas.

—Yes.

L'enti adportis Rona plu profunde en lia komuniono, e quankam li semblis esar transparenta enti, Rona sucesis vidar mikra partikuli qui sendubite esis ula tipo de organi dil enti. Se Doktoro Monika Takeshima, la chefa cienc-oficiro dil navo esus hike, el sendubite foleskus pro feliceso pri studiar ta enti.

Tre balde l'enti adportis Rona adube Giacomo esis. Rona vidis pokope la figuro di altra homala ento flotacante en la maro de alienijena amebi, til ke el arivis adube la viro esis, il ankore sen koncio.

Rona natis tre proxim la viro, ilqua anke esis nuda same kam el. Il apene povis salvesar pri esar violacita dal dekadinta kriminalo.

Rona kontemplanis la nuda viro flotacanta avan el, ed el admiris la tota maskulala korpo di Giacomo tre sorgoze. El apene povis remarkar la vundo quan la pirati efektigis en il.

"Ka l'enti havis la virtuo por kuracar tala vundi?", pensis Rona.

—Yes, Rona. Ni havas kelka grado por kuracar mikra lezuri. Ma ni ne povas ankore rivivigar ento. Ni ne havos povo sur la morto.

Rona ne volis responder to ed el duris kontemplante la yuna e bela viro avan el. El regardegis omna detali dil korpo di Giacomo dum ke el natis plue e plue proxim il.

El audacis tushar la senkoncia viro en lua vizajo e karezar lejere la pektoro dil yuna pilotisto. La mano di Rona trakuris la pektoro di Giacomo lente e sube, ma kande ol esis proxim la genitalo dil viro, el haltigis ol ed el fortiris ol del korpo di Giacomo, qua semblis dormar quale puero en la vivanta fluido.

Itere, en la mento di Rona formaceskis ceni ube el sexuagis kun il, en la lito di elua kabino, sub la lejera lumo di kandeli. Ma el ne pensis plu pri to. El memoris ke milioni de enti povus lektar sua mento tainstante.

—Ni respektas tu pri ne explorar tua mento, Rona —dicas la voco—. Ma tua pensi esas tre forta por ignorar oli. Ni sentas kelka de tua emoci, specale pri ca viro.

Rona esforcis pensar nulo, pozar sua mento blanke. Nur lua regardo direktesis vers la vizajo e pektoro dil dormanta viro.

La blonda hararo di Rona flotacis en la fluido libere avan lua vizajo, e Rona kredis esar quale flotacante en mikrogravito.

Un voco audacis parolar el:

—Kozo quan ni devas dicar a tu ke quante plu anciena esas la memoraji, min forta esas la sensazione pri plezuro qua ni sentas.

L'ento parolis pri la sexuala memoraji di Rona.

—Yes —dicens Rona regretinde—. Quante plu tempo pasas, la sensacioni divenas nur konfuzaj memoraji. Pro to, personi kom me bezonas rivivigar ta sensacioni tempope.

Rona ne pensis plu pri to, ed el saveskis ke l'ento anke ne dicens ulo. To surprizis el.

Ed itere la bruiso dil voci, qua nur duris kelka sekundi, ma tafoye kelkete plu kam antee.

Tandem la voci tacis e la voco parolis Rona:

—Rona, ni havas respondo por tu pri la propozado por facar pakto quan tu adportis.

Rona dicens nulo. Ma el audacis questionar:

—E quala esas via respondo?

—Ni acceptas pakto kun vi.

Duminstante Rona dicens nulo avan la vorti dil enti. Ma sekundi plu tarde el montris a li rideto quale signo di joyo.

—Ka vere? —questionis Rona ankore nekredema.

—Advere, Rona. Ni acceptas la pakto quan tua guvernierio propozas.

Rona duris ridetante pro l'affirmativa respondo dil enti, la respondo quan el serchis malgre ke la misiono divenabis dizastroza.

—Ni repetos lo itere —dicens la voco, lektante la mento di Rona, olqua ankore esis kelkete nekredema—. Ni acceptas, ma ni havas kondiciono por facar durenda nia pakto.

Rona fakte ja expektis ula kondiciono por ke l'enti acceptos la pakto. La Supra Komanderio ja pensabis pri to.

—E quala esas via kondiciono por l'accepto?

Yes. La Supra Komanderio pensabis pri ula kondiciono. Ma Rona ne pensis nultempe pri la tipo di kondiciono demandita dal enti por facar la pakto:

—Ni volas ke tu, Rona, montrez a ni, la maniero quan vi havas komuniono kun altra homala ento.

Rona preske restis sen vorti por responder.

—Quo? —questionis el tote surprizita.

—Yes, Rona. To quon tu askoltis. Ni volas regardar quale tu facas komuniono kun ento di tua sama speco.

—Me askoltis perfekte. Ma, pro quo vi demandas to de me?

—Rona, to esas tre desfacila por ni explikar lo a tu. Ma kande tu memoris quale tu e tua speco facas komuniono, plezuroza sensaciono trakuris nia propra komuniono, ulo qua nultempe ni

sentabis.

—Me ne komprenas.

—Ni ja dicabis a tu ke un del multa racioni por formacar komuniono che ni, esas plezuro. Ma ni agnoskis ke la komuniono quan tu speco facas esas plu forta e plezuroza kam la nia. Kande tu rimemoris la maxim plezuroza instanti di tua vivado, ni povis sentar la sama plezuro quan tu sentis, malgre ke ol esis precipue konfuza memoraji.

—Ka vere?

—Yes, Rona. Ni ne povas mentiar tu. Tu agis ni dezirar sentar plezuro quan ni nultempe pensis ke ol existus. Ni volas sentar lo sama kam tu sentas kande tu eniras komuniono.

—Me ne povas kredar lo! —dicis Rona.

—Voluntez kredar pri to, Rona. To esas nia kondiciono por aceptar la pakto quan vi proponas.

Rona tacis ed el analizis la kondiciono demandita dal amebatra enti. El, la "putino dil Navaro", la "vir-manjero", la "kavalkanto", omna insultaji quin libertina muliero povis havar, nultempe pensis ke en sua unesma granda misiono diplomacala kun altra civilizuro, l'unesma kontakto kun l'amebatra enti, mustus partoprenar en ago di sexuagado por konvinkar li pri sua sincera intenci.

—Me... me ne savas ka me povos.

—Pro quo, Rona? —questionis la voco—. Tu agabas lo milfoye.

—Ma me nultempe esis en ca situeso.

—Agez lo, Rona. Vi bezonas nia konsento. E ni volas savar quo esas ta plezuro quan la homi juas.

La mento di Rona esis blanke, ma ne por manko di pensi, vice pro ke el pensis pri la kondiciono demandita dal alienijena enti en nivelo tre profunda por permisar li explorar la mento di Rona. Rona lerneskis quale evadar la lektado di sua mento dal enti, adminime koncie.

—O.K. —dicis el—. Me agos lo por vi. Ma yen problemo. L'unika homala ento quan me bezonas por sexuagar esas Giacomo. El ankore ne havas koncio.

—Ne suciez pri to. Il vekos balde.

—E kad ilua lezuro?

—Il standos bone.

—Nu... ni bezonas rivenar la rivo dil lago unesme. Ibe me explikos ca situeso ad il.

—Yes.

Dum la sequanta minuti, l'enti transportis en lia fluido la du homala enti til la rivo dil lago ube la maxim stranja situeso di lia vivadi komencabis.

Rona natis la lasta metri ante ekirar la rivo, ube l'enti ja lasabis l'ankore dormanta korpo di Giacomo De Lucca.

Rona sentis quale la fluido dil amebi abandonabis sua korpo ed el komencis respirar naturala aero. El surprizesis pri ne sentar ula jeno pro respirar l'alienijena fluido.

Lente, el marchis adube Giacomo dormis quale puero, anke nuda same kam el e pose el genupozis apud il. El vekigis il, e Giacomo vekis subite.

—Ma, quo diablo...? —questionis il samtempe ke il rekuperis la koncio ed il apertis sua okuli.

—Kalmeskez, Giacomo. Tu ja standas bone.

—Rona! Quo eventis? Ka la pirati? tu anke standas bone? —Giacomo bombardis Rona per questioni.

—Ja, ja. Omno esas bone. Quale tu standas nun?

—Me memoras la frapo en mea kapo, ma me ne havas ja ula doloro. Ulte, quo eventis kun la pirati? Ka li ne violacis tu?

—No. Li ne agis lo. Ulo ocidis li.

—Quo...? Me devas esar dormante ankore? Li esas vera kriminali!

—Dicez a me, Giacomo: quon tu povas memorar depos la frapo?

—Apene nulo. Me sentis me quale vivir koshmaro. Me sonjis pri flotacar en maro di stranja fluido. Me sentis ke ulo od ulu exploris mea kapo ed advokis me uzante mea vera nomo.

—Tu ne sonjis, Giacomo. To omna quon tu sentis dum ke tu duris senkoncie, advere eventis. Me anke subisis lo sama. E poke plu.

—Quon dicas tu?

—Me agis kontakto kun l'enti di ca planeto.

—L'amebi!

—Yes. Li.

—Ma, quale ni transvivis? Parenteze, quo ocidis la pirati?

—Li esis. Li ocidis la pirati.

—E pro quo li ne ocidis ni?

—To esas tre desfacila explikar por tu nun, Giacomo. Ma lo maxim importanta esas ke li esas, quale nia ciencisti supozis lo, tre inteligenta enti. Li deziras facar pakto kun ni, Giacomo. Ni preske exekutas nia misiono.

—Pro quo tu dicas "preske"? —questionis Giacomo, regardante l'okuli di Rona.

—Pro ke ni mustas, tu e me, exekutar finala kondiciono por obtenar la pakto quan nia guvernierio bezonas.

—Ka tu e me? Me ne komprenas pri quon tu parolas.

—Li volas regardar nia komuniono, Giacomo.

—Ka komuniono?

—Li volas vidar ni dum ke ni sexuagas, Giacomo.

La vorti di Rona surprizis Giacomo quale peco ek glacio en sua dorso.

—Quo!?

—Lo askoltita de me, Giacomo. Li volas vidar ni dum ke ni futuas.

—To esas joko, ka ne?

—No, Giacomo. Me dicas lo serioze.

Kande el dicis ta lasta vorti, del aquo komencis ekirar mili de amebatra enti, qui cirkondis la homala enti omnaloke, ma olti haltis ye poka metri de Rona e Giacomo.

—Deo mea! Rona, ta kozi cernas ni! Ni mustas eskapar! —klamis Giacomo, videble pavirigita. Il volis eskapar, ma Rona impedis lo sen ke el lasis il staceskar del sablo dil rivo.

—Ni ne povas, Giacomo. Li ne permisos ni eskapar.

—Ma quon diablo ni povas agar nun?

—Exekutar to quon li postulas.

—Ma, ka sexuagar?

—Yes, Giacomo. Se ni ne agez lo, li ocidos ni —dicis el kun serioza mieno.

Giacomo, del sablo ube il esis ankore sidante, regardis advere pavorigita la vivanta maso di mili, forsan milioni, de enti ibe unionita kun la sola skopo observar quale la du homi sexuagis.

—Rona, me ne esas certa pri co.

—Giacomo. Nia vivo dependas pri to. E me ne mencionis la misiono quan ni mustas ankore exekutar por la Republiko.

—Ho! Sendubite la Republiko importas nun kande ni esas cernata per armeo di amebi.

—Lietnanto Giacomo De Lucca, co esas impero! —klamis Rona uzante la povo di sua rango.

Tandem il mustis aceptar sua fato. Quale Rona ja dicis lo, lia vivo esis en danjero pro to. Ulte, el donabis impero ad il.

“Ma pro quo to devus importar me?” pensis il.

—Rona me agos lo —dicis il plendante—. Ma tu mustas savar ulo.

—Ditez a me, Giacomo.

Giacomo prenis aero ante responder:

—Me esas virga, Rona.

Rona, surprizita, apene povis kredar lo dicita da Giacomo.

—Quo?

—Me ankore esas virga, Rona.

—Pro quo tu nultempe dicis to a me?

—Ka me mustus lo?

—No, no advere —agnoskis Rona, elqua ne savis ka plorar o ridar.

—Mea familio, e specale la familio di mea matro, esas tre katolikista, Rona. Ed anke me esas lo ankore. Forsan por personi quale tu co esas tre ridinda, ma por me esas importanta arivar chasta al mariajo.

Rona ankore ne povis kredar to quon Giacomo dicis. Ma el, kom veterana navano, savis ke en la nuna homala domeno existis multeso di kulturi, kelka plu nova kam altri, ma kelka de li ankore konservis forte lia tradicioni. Ya la Titanani esis ta klaso de personi.

Ma el apene povis kredar ke viro qua evis duadek-e-tri yari ed ultre, esis chas-pilotisto dil Navaro, esus virga. Nun el savis pro quo Giacomo havis ta auro di naiveso qua atraktis el dekomence. Aparte, el surprizesis kande dum sua pre-inquestado pri Giacomo en l’Amazonia, el deskovris ke il ne havis ula videbla amorantino.

—Tu mustas savar, Rona, ke por me tu esas tre bela ed atraktiva muliero. Ma me konocis tua famo pri esar tre promiskua. En la navo existas multa rakonti pri tu, nula de li tre decanta kompreneble. Tale ke me kredis ke tu mokus pri me ka tu savus pri mea virgeso.

Rona deziris ridegar pro lo dicita da Giacomo. Ma el kontenis sua ridego ed el nur darfis su montrar mikra rideto samtempe ke el mordis fingro malicoze. Lo lasta quan el bezonis esis ke

Giacomo pensos ke el mokis pri il.

—No, Giacomo. Me jame mokus pri co. E tu voluntez pardonar a me se me dicis ulo qua ofensis tu.

—Obliviez lo, Rona.

—Danki.

—Ma ni ankore havas problemo.

L'enti proximeskis poke plu adube Rona e Giacomo esis. Rona interpretis to quale signo di nepacienteso.

—Lasez omno en mea manui, Giacomo. Me nultempe futuis virga persono, ma me savos quale agar cakaze.

—Yes, Rona —dicis Giacomo, qua komencis esar tre nervoza.

—Ed altra kozo, Giacomo.

—Yes, Rona?

—Irgo quo eventos, voluntez timar absolute nulo, Giacomo.

—Fidez a me.

Quik Rona sideskis apud Giacomo, ed el obligis il kushesar dorse sur la sablo dil rivo per sua manui. Giacomo ofris lejera rezisto ma il balde permis el pulsar il.

Rona remarkis la nerveso dil yuna viro, plu certe pri la prezenteso dil maso di amebi qua cirkondis li. Ma el volis montrar ad il ke existis nulo por timar.

Rona komencis prenante la peniso di Giacomo, ed olca erektesis preske quik. El ridetis por il por montrar sua joyo pri havar l'oportunajo di tushar ta intima parto dil viro. El kushis su sur la pektoro dil viro por atingar la labii di il. Balde el siglis sua propra labii kun la labii di Giacomo, ilqua recevis unesmafoye autentika kiso di karnala pasiono.

Rona karezis per sua sinistra manuo la kapo di Giacomo e per l'altra ankore el prenis la peniso di il. Tre experta amorantino, Rona savis uzar sua tota korpo por ecitar la yuna viro. Lua gambo karezis la gambi di il, samtempe ke lua boko savuris la maskulala boko, e la dextra manuo masturbis la harda parto dil viro.

Pos kisar il longe, e pos kelka instanti moveskante la peniso di Giacomo, Rona decidis bokalar il, ulo quan el savegis, foligis irga viro. El komencis uzar sua lango por ecitar il en la glano, olqua similigis perfekta kasko di kombato.

Dum ke el trakuris la longeso dil genitalo di Giacomo, el povis audar la soni di plezuro quin el provokis en la viro. Plu kam kin foyi Giacomo repetis la nomo di Rona.

Mikra penso quan Rona permis su esis quale l'enti povis savar kande el ed il ja esis futuante l'una l'altra. Quankam l'enti ne havis videbla organi por vidar, li, pensis Rona, devis havar ulo por savar omna eventa dum la sexuagado kun Giacomo.

Kande la peniso di Giacomo ja esis quale roko, Rona kredis ke to esis la korekta instanto por probar la virala karno en elua internaji.

Lore Rona kavalkeskis Giacomo, ed el unesme prenis la harda peco dil viro por apuntar korekte al vagino di el, olqua ja esis suficante humida por permisar perfekta penetrado. Lente ma sen haltar, Giacomo eniris Rona totale. Rona klamis pro plezuro samtempe ke el klozis sua okuli joyoze, ed il anke permisesis klamar longa e tre klara expresuro di plezuro, plezuro quan il unesmafoye sentis.

—Ho, Rona!

—Yes, Giacomo! Yes! —klamis el kun sua klozata okuli por konfirmar la plezuro di ambi.

Tainstante, Rona sentis en sua gambi e dorso la varma, ma ja agreabla, viskozeso dil enti, qui komencis kovrar la duo di amoranti.

Anke Giacomo sentis la viskoza fluido dil enti avancante sur sua gambi, e nevolate il traktis repulsar Rona, elqua ja expektis la reakto dil yuna pilotisto ed el impedis la fugo di il per sua brakii e korporala pezo.

—No, Giacomo! —klamis el ek la plezuro dil karnala uniono—. Ne timez! Omno esos bone.

Giacomo, qua apertabis sua okuli kande sentis la stranja sensaciono dil viskoza enti, klozis oli itere, e fidis a Rona sua destino. La lasta ceno quan il vidis ante klozar sua okuli esis Rona kun mieno di plezuro en lua vizajo dum ke la translucida fluido kovris sua korpo preske totale.

Rona justempe kisis Giacomo ante ke l'enti kovris totale la du homala enti.

Kande la fluido kovris Rona e Giacomo, elta komencis respirar per ol preske naturale, nam el ja konocis la sensaciono e la richeso de oxigeno quin ol posedi. Giacomo tardis poke plu por respirar la fluido pro ke il ne havis koncio kande il respiris ol. Ma il balde kustumigis respirar la vivanta fluido quan l'enti donacis a li.

En la fluido la du amoranti sexuagis quale sexuagar en l'aquo, ma la fluido esis plu densa kam ol, e quankam ta denseso desfaciligis poke l'ago, la plezuro ankore esis tre povoza por obliviar la viskoza sensaciono. Rona kavalkis Giacomo sovaje quale venjo por omna okazioni ke il repulsis el, sua respirado ja sen kontrola sen importar por el ke tainstante sua pulmoni esis plenigita de alienijena fluido.

Giacomo anke trojuis la friciono dil sexuala organo di Rona en sua peniso. Quankam il advere kredis to quon il dicis a Rona pri la chasteso, nun il agnoskis ke ta plezuro quan Rona donacis ad il esis advere cielala.

Ulainstante la homala enti desaparais del rivo dil lago pro l'enti, qui transportis li itere aden l'aquo, en la lago ube milioni plusa de enti partoprenis en ta nova e plezuroza komuniono quan oli nultempe sentabis.

Rona, qua ja lernabis identifikar kande l'enti respondis avan ula sensaciono, sentis quale mili de fingri tushis sua tota pelo omnaloke, mem en l'intima loki ube la karni dil duo fricionesis l'una l'altra. El preske povis divinar ke omna enti dil komuniono volegis savar por li ipsa quale esis ta stranja sensaciono di plezuro quan la du homi juis tainstante.



L'enti komencis juar la nova plezuro quan la du homi adportis por li, e Rona e Giacomo sexuagis en nova formo nultempe konocita dal homaro, flotacante en maro di inteligenta, ma anke sentanta, amebi.

La vivanta fluido eniris omaloke la du homi, kelkafoye en loki ne atingebla por li ipsa, ma to jenis nule Rona e Giacomo, vice to augmentis la plezuro aden nova dimensiono por li.

Balde, la vivanta denseso, antee kelke jenanta, nun helpis li por faciligar la penetrado di Giacomo en Rona en neposibla pozicioni en normala kondicioni, nur komparebla kun sexuagar en mikrogravito, ulo quan Rona pokafoye facabis. Ma difero esis l'ubiqua prezenteso dil vivanta fluido dil amebatra enti qua exercis preso en la dorsi dil homal amoranti. Li povis sentar ol en lia labii kande Rona kisis Giacomo lacive.

Ambi agnoskis ke malgre la viskozeso dil fluido, ol ne havis mala saporo, e fakte ol havis nedefinebla saporo, inter dolca e bitra, ma agrebla por lia lingui.

Ka l'amebatra enti esis advere saporoza o kad oli havis la fakultato por agar kredar li ke ol esis agrebla por la homala boko? Pos omno, tala enti havis la fakultato pri lektar altra menti segun Rona savegis.

“Pro quo ne”, pensis Rona, “oli ne povis sentagar plezuroza sensacioni por lia gastis?”

Ultre Rona, experta e veterana amorantino di mil liti, komencis juar la viskoza naturo dil amebatra fluido qua invadis la du homala korpi, precipue ube Giacomo eniris/ekiris el, e sua mento imaginis ceni plenigita de perverseso.

Altra kozo quan la vivanta maso permis is l'amoranti esis la mentala komuniko l'una l'altra, e tale, li povis savar quante juis singlu, e kande li proximeskis la granda \*klimaxo.

—Rona, Rona, Rona! —klamis Giacomo mentale ma anke per sua boko plenigita per fluido kande il sentis la venonta liquido qua volis eskapar de sua genitalo.

—Yes, Giacomo! Yes! —klamis anke Rona, elqua aceleris la movi di sua tayo por akompanar Giacomo en lua maxima plezuro.

La du homal amoranti atingis samtempe l'orgasmo kande la varma fluido dil yuna viro explozis tre interne lua experta docistino sexuala.

Forsan, plu pro la klimaxo atingita da el kam pro la mentala krio qua invadis omna loki dil alienijena komuniono, olca vibris violentoze quale atakita da tempesto di plezuro nultempe ante sentita dal amebatra enti.

Tante violentoza esis la tempesto di plezuro atingita dal komuniono ke la du homala enti kaptita en la kordio di ol falis en l'esvanado e li flotacis kune, ankore embracita l'una l'altra, sen koncio.

Pose, la fluido facita ek la milioni de enti experimentis granda paco, granda silencio, ed en olta, la du homi ja liberigita de lia karcero di plezuro flotacis libere, ne sen ke l'enti ankore kolektis la restaji di plezuro quan la homi donacabis a li.

\*\*\*\*\*

Rona esis l'unesma qua vekis, ed el deskovris ke li ne esis plu en la komunio vice en la rivo dil lago, ube Giacomo anke esis dormante, fatigita forsan pro l'esforco, pro la povoza sexuagado quan li juis.

El esis apud el, ma ne plu embracita. Tre certe l'enti ektiris li del aquo por ke li repozos quale premio por la donacajo quan li adportis por la komunio: fresha aero e soleso por ambi sur la tenua sablo dil rivo, la stelo Omega Orionis proxim la horizonto, okultonta.

Rona reptis til restar sur la pektoro di Giacomo ed el vidis quale ol acensis e decensis pro lua respirado. El vidis la yuna vizajo di il ed el ridetis joyoza.

Quankam el esis l'experta e veterana amoranto, advere el sentis ke to esis l'unesma foyo por li, precipue pro la fakto pri sexuagar el virga viro ed en medio nultempe vidita da homala ento.

Rona komencis facar cirkli en la nuda pektoro di Giacomo per sua fingro, e to vekigis il.

—Rona, ni ja esas extere —dicis il kande il apertis sua okuli.

—Yes. Li lasis ni sola —respondis Rona.

Sen vidar el, Giacomo karezis la dolcega dorso di Rona, samtempe ke il juis la mami di el sur sua pektoro.

—Ni nultempe esis en danjero, Rona. Ka ne? —questionis Giacomo.

—No, Giacomo. Nultempe ni esis lo. Li ja promisabis a me ne domajar ni se tu ne aceptabus sexuagar kun me.

—Me pekis pro tua kulpo, Rona. Tu mentiis me —dicis il sen nula enoyo en sua voco.

—Ka tu pardonos me uladie? —questionis Rona.

—Me ja pardonis tu, Rona. E me dankas tu pro montrar a me ca plezuro.

Rona reptis sur la korpo di Giacomo til atingar lua labii e donacar ad il pasionoza kiso.

Pose, Rona sideskis sur el ed el dicis a Giacomo:

—Me devas retrovenar al aquo, Giacomo.

—Ka tre balde?

—Me mustas konkluzar afero.

Rona eniris la lago ed el natis til trovar la maso dil komunio en l'aquo.

La komunio dil enti avancis aden Rona ed el lasesis adportar dal viskoza manuo dil amebatra fluido, olquan el komencis respirar itere.

Tam balde kam el respiris la fluido, la mentala komuniko rikomencis.

—Hola, Rona! —salutis la voco ad el.

Rona askoltis altra mentala vorto kune sua nomo quan el ne povis tradukar facile, ma el komprenis tre bone lua signifikio. To anke signifika ke el atingis nova nivelo di komuniko ube la homala vorti en sua mento ne esis bezonata. El ridetis pro to.

—Pro quo ta nomo por me? —questionis Rona ridetante.

—Tu komencis revoluciono en nia komunio, Rona Lynn McLeash. L'altra enti di nia planeto volas konocar la klaso di komunio quan ni atingis. Ni povas transmisar la sensacioni quin ni sentis dum ke tu facis komunio kun l'altra homala ento, ma nia samplanetani deziregas sentar per li ipsa to quon ni experimentis. Ni parolis li pri la pakto quan tua speco propozis ni, e li aceptas ol, ma li anke volas konocar la plezuro quan tu adportis.

—Astonanta!

—Ni donas a tu multa danki por montrar a ni tala klaso di plezuro quan ni ne konocis ante.

—Mea kolegi esos felica kande li savos lo.

—Yes, Rona. Tu adportez nia pakto por tua guvernierio. Ni vartos altra enti kom tu por montrar a ni la plezuroza komunio quan ni deziras.

—Danki nome di mea guvernierio e mea popolo.

La komunio vibrigis la fluido por montrar ad el lua feliceso. Rona sentis la titili en sua nuda pelo.

—Ma me havas ankore problemo.

—Quale esas, Rona? —questionis la voco.

—Nia kapsulo esis destruktita dum l'arivado a ca planeto e ni ne povas komunikar ni kun nia matro-navo. Diverse kam vi, ni ankore bezonas teknologio por komunikar ni de longa disti. Ni bezonas radiokomunikilo por sendar mesajo aden nia matro navo.

—Do, quon tu mustas agar?

—Vartar en la rivo dil lago til ke ula naveto di salvado trovez ni.

—E ka tala teknologio existas en omna navi di tua speco?

—Yes. Ma se ni ne havas navo, ni ne havas komuniko.

Tainstante, la bruiso dil voci dil komunio rikomencis. E pos parolar inter li kelka sekundi, la voco havis respondo:

—Ni havas la solvuro, Rona.

—Ka vere? —questionis Rona gayege.

—Yes. Altra komunio, kelke mikra kam ni, informis ni ke li saveskis pri prezenteso di granda e stranja objekto quan nultempe li vidis, simile navo quan tu deskriptas en tua mento. Ol esis proxim rivero ne tre fore de hike. Ol devas esar homala navo.

—Quale vi savas ke ol esas homala?

—Pro ke nia samplanetani manjis kelka del mortinta korpi qui esis cirkum l'objekto kande li trovis oli.

—La pirati! —klamis Rona, plu astonita pro la fakto pri ke l'enti trovis l'abatita navo dil pirati kam la fakto ke lia kadavri esis devorita dal enti, qui pensis ke ili esis nur manjajo.

—Yes.

—Ma, quale ni povas arivar adibe?

—Ne suciez pri to, Rona. Ni transportos vi adibe. La lagi e mari di ca mondo esas komunikata per subtera tuneli qui existas ye multatempe ante nun, e ni komunikis ni per oli kun omna enti di ca

planeto. Ma via transportado esos tre facila pro ke ta rivero komunikesas kun ca lago.

—Nekredebla!

—Ni irez nun —diciis la voco.

—No. Vartez vi ke me adportez Giacomo.

Rona natis exter la komuniono e pose exter l'aquo.

Giacomo esis ibe, stacante apud l'aquo, vartante la riveno di Rona.

—Tu rivenis tre balde.

—Akompanez me, Giacomo.

—Pro quo?

—Bona notici —diciis Rona nur.

El prenis la manuo di Giacomo ed el adportis il al aquo, e balde, ambi natis ube la komuniono ja vartis li.

La komuniono prenis li jentile e quik ol transportis li quale voyajar en tunelo di aquo, adube restis l'abatita pirat-navo.

Nek Rona, nek Giacomo povis kredar ke ambi voyajis talamaniere, ulo quan nula homala ento experimentabis ante.

\*\*\*\*\*

## VALKIRII

O'neall adportis la lasta novaj-raporto por Evangelyn, ed ol ne esis precize tre bona.

—Eskadrono di Gardani en la nordala polo dil planeto raportas ofensema kontakto kun chas-navi dil Colorado. Li preske shokas en l'aero dum la manovrado. Nia piloti demandas permiso por responder per armi lia ofensema proximeskado. Li demandas uzar nur pafi di averto.

—Ne grantata. Ni ne donos a Higgins la pretexto por komencar luktar kontre ni —respondis Evangelyn, elqua savis ke to esis nur provoki dil enemiko.

—Ma, Kapitano! To ne esabas l'unesma ofensema proximeskado di naveti dil U.T.W. aden nia naveti!

—Me savas lo, O'neall. Ma me ne volas esar l'unesma kapitano qua presos la fusil-hano<sup>1</sup>.

—Semblas ke la Colorado e la Bremen volas obligar ni agar lo.

—Li surprizesos se li advere volas lo.

Kaminski interruptis la konversado di sua superiora oficiri:

—Colorado volas komunikesar kun ni, Sioro.

—Apertez la kanalo, Sub-lientnanto.

—Yes, Sioro.

---

<sup>1</sup> Presar la fusil-hano: pafar.

La skreno aparis en la komandeyo ed anke la malauguroza vizajo di Roderick Higgins.

—Vua tempo finis, Kapitano Toledo. Ka vi ja trovis via misduktata kruani?

—En mea akademio on docis a me salutar unesme altra personi —respondis Evangelyn l'ofensema mesajo di Higgins.

—Me kredas ke nun ja ne esas tempo por kordiala saluti. Me questionas itere, Toledo: Ka vi ja trovis via kruani?

Evangelyn volis responder per "to ne importas vu", ma la korekteso e la ganajo di tempo obligis el responder.

—Ni trovis lia kapsulo di eskapo. Trovar li esas questiono di tempo.

—Ma vi ne trovis li... vivanta, ka ne? Ni ja savas ke vi trovis la kapsulo. Pos omno, ni vidas lo sama kam vi vidas.

—Yes. Nia naveti tushesas l'una l'altra en la spaco —dicis Evangelyn kun severa mieno—. Altralatere, vi savos ke ni bezonas plusa tempo por trovar nia kruani.

—Tempo quan ni ne povas donar a vu, Kapitano.

—Ka vere? Lore me prenos ol per me ipsa, Higgins.

Higgins severiskis plu sua mieno:

—Vua tri hori ja pasis, Kapitano Toledo. Imperez via naveti retroirar e permissar le nia decensar la planeto.

"Sur mea kadavro, Higgins", pensis Evangelyn quik, ma el ne povis expresar ta vorti avan l'ofensema kapitano.

Lore, Evangelyn prenis aero por responder a Higgins.

—Ico esez klara por vi, Kapitano Higgins: Me, Kapitano Evangelyn Toledo, dil astronavo ARSN-Amazonia dil Stelala Navaro dil Republiko di Arian, refuzas via demandi. Ca navo esas en misiono di salvado, ed irga interferado en nia misiono esos konsiderata quale ofensema ago e ni uzos la necesa forco por realigar nia misiono.

Higgins duris muta apene kelka sekundi ante responder ad Evangelyn:

—Ka Tale ke to esis vua lasta vorti?

—Yes, Higgins.

—Lore, vu asumez la konsequi pro vua decido.

L'imajo desaparís del skreno.

“Me asumis oli kande me vestizis ca uniformo unesmafoye”, pensis Evangelyn.

—Kapitano! —klamis Sánchez—. La Colorado e la Bremen avancas aden nia poziciono.

—Sustenez nia poziciono! —imperis Evangelyn—. O'neall, imperez omna naveti sustenar lia pozicioni ma atingar orbito plu alta! Ni chanjez ye kinesma nivelo di defenso!

—Yes, Sioro —respondis O'neall e pose omna kruani dil komandeyo.

La Gauss-kanoni esis charjata, la turmeti di lazer-radii esis en poziciono, e la misili esis preparata por ekirar de lia tubi di ejektado.

L'Amazonia esis pronta por la batalio.

Sono en la komandeyo audeis tainstante.

—Kapitano, viz-radaro apuntas a ni! —klamis Kaminski— Li charjas lia Gauss-kanoni!

—Sustenez nia poziciono! Shildi admaxime!

Tainstante, del Colorado pafesis du rapida projektili qui pos kelka instanti pasis tre proxim l'Amazonia, ma lo suficante fore por savar ke la Colorado faliis intencale.

—Ne respondez l'atako! To esis nur por provokar a ni! —diciis Evangelyn.

—La Colorado sendis a ni mesajo, Kapitano —informis Kaminski.

—Informez me ol, Kaminski.

—Yes, Sioro. Li dicas: Co esis nur averto. Vi permisez ni decensar en zono di serchado. Fino dil mesajo.

—Li havos nia respondo. Sistemi di Kombato, pafez dufoye, un pafu por singla navo. Ne apuntez a li exakte. Ni respondos sama-maniere.

—Yes, Sioro —respondis kruano di Sistemi di Kombato, ube esis tri personi di qui la misiono esis pafar kontre l'ennemiko quan la kapitano imperis atakar.

Du rapida projektili pafesis del Gauss-kanoni dil Amazonia ed ambi faliis po apene metri. Evangelyn sendis tale duopla mesajo por amba navi dil U.T.W.: Ni anke respondos via pafi e ni povas apuntar plu bone kam vi.

Ma la du navi dil U.T.W. duris avancante adube esis l'Amazonia.

—Li ne submisesos, Kapitano —diciis O'neall, por qua to ne esis lua unesma spacala batalio.

—Sincere, me ne esperus ke li agus lo —diciis Evangelyn.

—Kapitano! —interruptis itere Kaminski—. Ni recevas transmisado del surfaco dil planeto!

—Ma, quale to esas posibla?

—Yes, Sioro. Ol esas debila, ed ol venas de..., vu ne kredos lo, del pirat-navo! Esas Lietnato Komandanto McLeash!

—Apertez komuniko en la megafoni dil komandeyo, Kaminski!

—Yes, Sioro!

La komuniko apertesis ed en la komandeyo la bruiso dil statiko audeis sur la voco dil persono qua volis kontaktar kun lua matronavo: Rona McLeash.

—....Hike...nanto McLeash....por l'Amazoni.... —audeis la voco di Rona tre konfuza pro la bruiso dil fundo—...Ka vi povas askoltar ca transmisa....?

Evangelyn sentis ke la pulso di sua kordio aceleresis kande el askoltis l'ankore nekomprenebla voco di sua amikino. Rona esis vivanta. Anke omna vizaji dil komandeyo montris joyo pro la bona

novajo.

Evangelyn jame dubitis ke el esis vivanta, ma la preso pro la misduktado di el esabis prezenta en sua ento til ta instanto. La joyo retrovenis a sua kordio.

—Kaminski, kodexigez ca transmisado! Ni ne bezonas ke l'altra navi savos pri quon ni parolas.

—Transmisado kodexigata, Sioro.

—Rona...Lietnanto McLeash, ka vu esas ibe? —questionis Evangelyn laute, pos korektigir la maniero por advokar sua unesma oficiro.

—...Yes, Kapitano... Ni e Giaco... esas salva... ni esas en ....to- navo. La radiokomun...lo apene funkcias...

—Lietnanto McLeash, me tre prizas askoltar vu itere, ma nun ni havas problemo en orbito. Du astronavi dil U.T.W. volas impedar lia salvado. Me mustas kurtar ca komuniko, e pose ni povos sendar naveto di salvado por vi.

—Quala...blemo! —respondis defacile Rona del pirat-navo—. Nu... ante ke vi kurtos ca komunik...o, me dicis lo... ni havis... ceso....

—Quo? Repetez vua lasta vorti, Lietnanto McLeash.

—Me repetas... Ni havis suceso... me repetas... havis suceso... l'enti aceptis la pakto... repetas... aceptis la pakto... me kurtas...

Evangelyn, malgre la statiko dil falianta komunikilo dil pirat-navo, komprenis bone la mesajo di Rona: Li sucesis e l'enti aceptis la pakto. Nun lua misiono ne esis salvar Rona e Giacomo. Li esis sana e senleza.

Lua misiono nun konsistis rezistar la du kombat-navi quin el havis avane.

O'neall, qua surveyis la situeso dum ke Evangelyn komunikesis kun Rona, adportis novaji:

—La Colorado advokas ni, Kapitano. Esas Higgins.

—Kande ta viro haltos minacar ni!? Apertez kanalo, Kaminski!

Holografiala skreno aparis itere ed enoyita Higgins en ol.

—Ni pardetektis transmisado del abatita pirat-navo en la surfaco dil planeto ma vi kodexigis la komuniko. Ni postulas savar pro quo vi agis to!

—Ka vu questionas me kun kanoni apuntante a mea navo? —dicis Evangelyn emfazoze.

Higgins imperis per gesto ad ula kruano en sua komandeyo e quik la viz-radaro desaparís del detektori dil komandeyo dil Amazonia.

—To esas plu bone. Quala esis vua questiono, Higgins?

—Ni volas savar quan vi komunikesis en ta navo.

—Li esis nia misduktata kruani, Higgins. Li trovis la restaji dil pirat-navo e li demandis naveto di salvado.

—E ka pro to vi devis kodexigar la transmisado? Ni ne kredas to quon vu dicas. Ni kredas ke vi havas ulaspeca pakto kun la restanta pirati. Ni havis ta teorio ma via agi konfirmas lo por ni.

Evangelyn deziris ridegar pro la paranoyika vorti di Higgins ma l'enoyo esis plu forta ed el

limitizis su responder:

—Higgins, ne importas por me to quon vu kredos! Meaopinione, vu prenez ol e vu agez enirar ol en vu ube ol povas! Amazonia finas!

La skreno desaparís ante ke varmigita Higgins povus responder. La silenco agezis en la komandeyo pro la ruda respondo dil kapitano. Omni regardis el direte.

Ma, silencoze, plu kam du krauni ridetis celite.

La sono dil viz-radaro retrovenis por memorigar da li la danjeroza situeso ube li esis.

—Il enoyis, Kapitano —diciis O’neall—. Irgamaniere, bone dicita.

—Il meritis lo —diciis Evangelyn a sua navig-oficiro—. Sistemi di Kombato, vi preparez vi por responder! Kaminski, avertéz la tota kruo pri shoko!

—Yes, Kapitano! —respondis la korespondanta kruani samtempe.

Ma nova alerto en la komandeyo savesis.

—Kapitano! Altra signalo en la detektori. Me havas signalo di salto! No!... Du signali!

—Quo? —questionis quik Evangelyn surprizita.

—Ta damniti advokis rinforci! —klamis furioza O’neall.

—Quala honoro! —diciis ridetante Evangelyn malgre la desavantajoza situeso.

Kaminski, en la panelo dil navigado gayigesis kande el identifikis la signalo di salto dil arivanta navi.

—Sioro, oli esas... la Valkirio e l’Atena! —klamis Kaminski.

—Ka Petersen e Duvalier hike? —questionis Evangelyn surprizita ma anke gayega.

Ye kelka mili de kilometri dil Amazonia, la du navi klaso Valkirio haltigis lia hiperlumala motori, en orbito tre proxim Omega Orionis *d*, manovrado nur permisata dum batalio od urjenta helpo.

Per rapida manovrado e danke l’inercio dil salto, la du astronavi dil Republiko balde atingis la poziciono dil Amazonia, ed oli pafis projektili di Gauss-kanono dufoye kontre la du rivala navi, ma amba pafi pasis suficante fore por indikar ke to esabis nur pafi di averto.

—Me esas Kapitano Heidi Petersen, komandanto dil flotilio Valkirio dil Stelala Navaro di Arian —audesis la forta voco di Petersen tra la megafoni dil komandeyo dil Amazonia, e tre certe tra la sistemi di komuniko dil Colorado e la Bremen—. Astronavi dil U.T.W., cesez via intenci o vi obligis ni uzar nia armi kontre vi!

Pos kelka sekundi, la Colorado e la Bremen haltigis lia ionala motori, ma li sustenis lia pozicioni proxim l’Amazonia. La numerala supereso impozesis. Un kozo esis minacar sola navo dil Republiko ed altra tre diferanta konfrontar tri de oli samtempe, aparte, la maxim moderna de oli.

En la komandeyo dil Amazonia askoltesis la voco di Higgins tra la sistemo di megafoni:



—Ni esas la Colorado e la Bremen. Ni esas en misiono di chasado di pirati e ni kredas ke l'Amazonia protektas li ulamaniere!

—Me postulos expliko al Kapitano Toledo pri to. Vi durigez apertata ca kanalo. Valkirio kurtas.

Tam balde kam la komuniko kun la Colorado finis, la skreno dil Amazonia montris la vizajo di blonda e severa Heidi Petersen.

—Kapitano Toledo, vu voluntez raportar su—imperis Petersen.

—Ni vartis vua arivado til morgo, Komandanto —dicas Evangelyn poka nerespektoze, pro ke pos omno, amba mulieri esis kapitani, ed Evangelyn ankore posedis ta traito qua ankore jenis sua superiori.

—Anonima mesajo quan ni recevis avancigis nia arivado. Ol mencionis ulo pri misduktata kruani, astronavi di kombato qui minacis la misiono ed ol demandis pro helpo.

—Me volus savar qua sendis ta mesajo.

—Me dicas lo. Ol esis anonima. Me ne mentias, Toledo. Ulte, un de nia navi interceptis kodexigita komuniko inter du navi dil U.T.W., forsan la Colorado e la Bremen en sektoro proxim Rigel. Ni povis dechifrar parto dil komuniko, ube aparis la vorti Omega Orionis ed ulo pri pirati, e to alertis ni. Kande l'anonima mesajo arivis, ni ne havis ula dubito. Semblas ke ni arivis justempe.

—Me kredas vu, Komandanto.

—Irgamaniere, voluntez donar a me vua rapida raporto.

—Ta mesajo esas justa. Ni havis du misduktata kruani dil misiono pro atako di pirat-navo, Lietnanto Komandanto McLeash e Lietnanto Giacomo De Lucca. Ni trovis li tandem, ma ca du navi dil U.T.W. impedas ni realigar la salvado e finar nia precipua misiono. Li akuzas ni pri protektar pirati!

—Me komprenas. To esas ridinda. Ma pri via precipua misiono...

—Lietnanto McLeash raportis suceso del surfaco dil planeto. Li sucesis facar pakto kun l'enti dil planeto. Me kredas ke la navi dil U.T.W. ne suspektas ulo pri...

—Ne dicez pluse, Toledo. Nun ni mustas donar expliko plu kredebla por ta ofensema kapitani ante vera floto di batalio aparos.

—Komandanto Petersen, voluntez donar a me la privilejo por komunikar nia expliko a nia amiki.

—Kapitano, Toledo, to esas mea laboro!

—Komandanto, koncesez a me ta honoro! Me savas quo dicar.

Petersen regardis Evangelyn ed elca anke agis lo. La forta e profunda regardo di Evangelyn parvinkis la severa volfino Petersen malgre la barilo qua signifikis la holografiala skreno.

—Me koncesas lo. Ma, vu voluntez ne dicar ulo qua kompromisos la misiono... e ne agos plu granda la dizastro.

—Me esos tre sorgema pri to, Komandanto.

Evangelyn imperis Kaminski apertar la kanalo vers la Colorado.

—Kapitano Higgins, vu meritas expliko pri nia agi.

—Ka vu donos a ni ol?

—Yes. La raciono pri nia arivado a ca planeto esis por realigar diplomacala misiono kun alienijena enti qui lojas la planeto, olqui esas l'amebatra enti quin vi ja konocas.

—Ka l'amebatra animalo?

—Yes. Ma olti quin vi kredas ke oli esas nur animala, ni kredas ke oli esas vera inteligenta enti. Fakte, la misiono dil unesma oficiro di mea navo esis facar kontakto kun oli por krear nova diplomacala relato.

—Vu devas jokar, Toledo. Oli esas nur ofensema formo di vivo. Kredez me, me lektis la raporto di nia unesma misiono. Ne restis ula transvivanto pro ta ofensema enti.

—Nia sciencisti kredas ke li advere esas inteligenta e ni arivis por pruvar lo. Komprenible, un del rekomendi di nia sciencisti esis ke ne devis existar nula externa interfero dum l'unisma kontakto qua povus provokar lia enemikeso.

—To quon vu dicis kontredicas via konduto. Vu ipsa dicis ke co esis nur misiono di salvado. E nun, vu dicis a me ke pos omno, co esas diplomacala misiono... kun inteligenta animala! Ka por to vi preske komencis batalio? Ka por facar diplomacala relato kun ofensema animala?

—Nia diplomacala misiono esis nia unesma misiono, e quale me dicis, nia sciencisti imperis ni ne permisar interferi dum ke ni establisas relati. Pro to, ni mentiis de-komence. Se vi interferabus dum la kontakto, ni nun havus dek sciencisti e kruani mortinta. Por ni, l'unisma kontakto kun altra civilizuro esas afero tre grava. Ma la kozi faliis ante komencar, kande la pirat-navo aparis e du kruani misduktesis. Pro to me insistis vi pri ne interferar en misiono di salvado. Pro ke ni savis ke externa e ne kvalifikata interfero povus kustar la vivo di nia kruani.

—To ankore signifika nulo por me. Unesme, quala pruvon vi havas por dicar ke ta enti esis inteligenta?

—Pro ke nia unesma oficiro, Lietnanto Komandanto Rona McLeash sukcesis establisar pakto kun li. La transmisado quan vi interceptis mencionis la suceso pri kontaktar li.

—Vu povas dicar a me to omna quon vu volez. Ni ne havas maniero por savar ka lo dicita da vi esas vera.

—Ni povas donar a vi kopiuro dil transmisado inter ni e Lietnanto McLeash del restaji dil pirat-navo.

—Ico esas ankore tre nekredibla. Inteligenta amebi. Oficiri qui povas transmisar mesajo de abatita navo. Misiono di salvado qua advere esis diplomacala misiono, olqua esis celita sub pretexti pri exerci por kadeti. No, Kapitano Toledo, me ne povas kredar vu. Ni insistas: ni mustas decensar aden la loko ube la pirat-navo esis. Vu livez la rakonto pri inteligenta amebi por la pueri e la skriptisti pri fantasio!

Evangelyn, stacante en la komandeyo dil Amazonia, klozis sua okuli ed el respiris profunde, por quik pose apertar oli itere e regardar vers la skreno di Petersen, anke regardante Evangelyn dum la tota parolado. Kun nova aero en sua pulmoni, Evangelyn respondis:

—Me nur dicis co por vi unfoye, Higgins: De ca instanto, me, Kapitano Evangelyn Toledo, nome la Republiko di Arian, agnoskas l'intelligenteso dil amebatra enti qui lojas en la surfaco dil planeto Omega Orionis *d*, surbaze l'inquesti di nia sciencisti dil Ciencala Diviziono dil Navaro e la pakto atingita da nia nuna reprezentero en la surfaco dil planeto, Lietnanto Komandanto Rona Lynn McLeash. Do, irga interfero qua supozos danjero por nia nuna diplomacala relato kun ca civilizuro e por nia reprezenteri, on konsideros quale ago di milito, olqua ni punisos kun la tota povo dil Stelala Navaro, per la tri navi hike prezenta. Ni invokas nia vera yuro pri defensar nia relati kun altra inteligenta speci. Se vi ignoras ca yuro, lo sequanta quan vi vidos esos la projektili di nia kanoni!

—Nun vu minacos ni —. Kapitano Higgins ridetis dum ke il askoltis la vorti di plu yuna Kapitano Evangelyn Toledo—. Me preske kredas to quon vu dicis. Ma mea skeptika mento ankore dicis a me ke co esas ulaspeca joko.

—Quo esas lo maxim jokanta, Higgins? Ka vua ja mortinta pirati o mea inteligenta amebi? Ka vi volas riskar vi komencar milito pro joko?

La du kapitani regardesis dum longa instanti. Amba duris muta. Higgins ne ridetis plu. Il montris serioza mieno. Evangelyn esis qua ruptis la glaciala silenco.

—Voluntez, Higgins! Presez la fusil-hano! Koncesez a me ta plezuro! Me esas certa ke nulu pensos pri joki pos l'unesma pafi!

Higgins duris muta e subite, la skreno desaparitis. La Colorado kurtis la komuniko. Ma ankore, en la komandeyo restis la skreno kun l'imaĝo di Petersen, anke muta, quale se el ne kredus lo dicita da Evangelyn Toledo.

—Kapitano! —interruptis itere Kaminski—. La navi dil U.T.W. startis lia ionala motori! Li foriras aden plu alta orbito!

Generala ovaciono audebis en la komandeyo dil Amazonia. Dek-e-du kruani gratulis ed aplaudis lia kapitano. O'neall, plu veterana e plu serioza kam l'altri oficiri dil komandeyo, olqui klamis e kriis por gratular Evangelyn, nur aplaudis el.

Petersen, en la skreno flotancante en la komandeyo, audis l'ovaciono por la maxim yuna kapitano dil flotilio di Valkirii.

—Tre bone, Toledo —dicas Petersen—. Vu astonas me. Me preske kredis ke ni havis batalio en nia manui. Ta Kapitano Higgins advere esas "quadrata-kapo".

—Vu savas nun to omna quon me mustis suportar dum ca lasta dii.

—Danke ta klaso di homi, l'U.T.W. perdis la milito. Li nultempe aceptis altra kozo kam lia streta vidpunto. Anciena vidpunto, ma ankore tre danjeroza. Fortuneze ni arivis justempe por haltigar la konfrontado.

—Me povabus kontrolar la situeso, Komandanto.

—Ho! Me ka kredas lo —respondis Petersen kun ironiala tono, ma el ne permisibis Evangelyn responder sua komenturo—. Ma ankore nia misiono ne esas tote realigata. Vu havas du kruani en ca planeto qui bezonas salvado, e ni mustas sendar esquado di sciencisti por konfirmar la vereso dil pakto. Parenteze, l'Astronavaro dil U.T.W. ne korformigos su kun nia unesma expliko. Li demandas pruvu por fortirar ca du Dedalos de ca orbito. Fakte me vartus plusa navi.

—Li ja ne povos agar ulo.

—Nu, voluntez donar a me vua kompleta raporto pri ca situeso ye dek-e-du hori de cainstante, Kapitano Toledo.

—Vu havos ol justempe, Sioro.

—Danko. Valkirio finas.

Heidi Petersen desaparitis del aero sur la komandeyo dil Amazonia.

—Ni esas salva, Kapitano, por nun —dicas O'neall.

—Ka tu kredas ke ni esis ulafoye en danjero, O'neall?

O'neall ne volis responder la superba opiniono di sua kapitano. Evangelyn staceskis de sua stulego ed el imperis:

—Kaminski, ka Lietnanto McLeash ankore esas en la pirat-navo?

—No, Sioro —respondis Anna Kaminski—. Dum nia konfrontado kontre la Colorado el informis me ke el retrovenis aden granda lago ye duadek-e-kin kilometri vers la sudo del poziciono dil pirat-  
navo. El ne donis a me ula expliko.

—O.K. Me komprenas. O’neall, asumez la komando dil navo. Me decensos la surfaco dil planeto por salvar per me ipsa Lietnanti McLeash e De Lucca.

—Segun vua impero, Kapitano, ma... ka ne ni mustas obtenar la permiso dil komandanto dil grupo por ke vu decensos adsur la planeto?

O’neall dicis to pro ke la proceduri imperis ke la kapitano dil navo mustis restar en ol dum ke l’unesma oficiro, la vera unesma oficiro, esis fore del navo.

Evangelyn haltis ed el regardis serioze O’neall ante responder:

—Ne suciez pri mikraji, O’neall. Petersen nultempe savos lo til ke me esos en orbito. Nur se...

Evangelyn ne finis sua frazo ed el ekiris del komandeyo por direktar su aden la hangaro di sua navo, livante en la komandeyo dubitema Andrea O’neall.

\*\*\*\*\*

La duesma Spartano dil Amazonia superflugis la densa foresto cirkum la lago ube Rona dicis ke el esis. Evangelyn, en la stulo dil kunpilotisto admiris la verda arboraro qua kovris la surfaco dil planeto til ube la horizonto konfuzesis kun la cielo.

La memoraji di Evangelyn flugis aden tre fora planeto en sekreta lokizado dil homala domeno, ube el lernis omna mortigiva arti por lia antea profesiono quale spionisto, ed ube el subisis la quaze-deala experiento kun alienijena ento qua chanjis la sinso di lua vivado.

—Ni superflugas la lago quan Lietnanto McLeash indikis, Kapitano — dicis Deveraux en la stulo dil pilotisto, e sua vorti rivenigis la mento di Evangelyn al prezento.

—El indikis ni planet-venar la navo en la nordala rivo dil lago, ube la signalo dil komunikilo markas —kompletis Evangelyn l’instruiciono di Rona.

—Esquado di decenso, preparez vi por arivado —imperis Deveraux per la komunikilo dil navo.

Dum ke la naveto manovris por planet-venar vertikale sur la sablo dil rivo, kun lua omna armi pronta por repulsar irga atako, Evangelyn e Deveraux vidis tra la vitroplako dil kabino du homala figuri qui ekiris del aquo, ye kinadek metri del naveto, ma la sablo levita dal propulsori di decenso impedis vidar klare li.

—Lietanto McLeash por Spartano —audesis la voco di Rona tre klara en la komunikilo dil Spartano per la komunikilo adportita del pirat-navo, sen ula interferado dil atmosfero dil planeto—. Ka vu askoltas me?

—Yes, Rona. Forte e klare. Ni esos adibe quik.

—Danki, Eve, ma me demandas ke nula kruano dil naveto ekirez de ol nulamaniere. Me repetas, me demandas ke nula kruano dil naveto ekirez de ol.

—Ma, quo dicas, Rona? —questionis Evangelyn.

—Voluntez exekutar mea demando, Evangelyn. Me iros la naveto persone. Me repetas, ke nula kruano ekirez del naveto.

Evangelyn dubitis pro quo Rona demandis to, ma el aceptis la demando di el.

—Serjento Pmumba, ke nula soldato ekirez del navo —imperis Evangelyn tra la komunikilo dil Spartano.

—Segun vua impero, Kapitano.

Kande la Spartano tushis la surfaco dil rivo dil lago, Evangelyn saltis de sua stulo ed el kuris aden la lukon, ube dek-e-kin soldati en lia armaturi di kombato vartis l'impero por ekirar la naveton, salvar la misduktata kruani, ed atakar irga kozo qua impedus la salvado.

—Nulu audacez ekirar! Co esas impero! —imperis Evangelyn.

—Yes, Sioro! —klamis preske omna soldati.

Li vartis dum plu kam duimo de minuto, e subite li audis ke ulo frapis l'exterajo dil lukon dil naveton, quale petro kontre la metalo.

Quankam Evangelyn esis certa ke ta qua frapis la lukon esis sua amikino, la reguli imperis esar pronta por repulsar subita abordado dil naveton pro nekonocata enemiko. Dek-e-kin fusili apuntis aden l'ankore klozata lukon.

Evangelyn preske presis la butono di apertado, ma Serjento Pmumba preventis el.

—Esez sorgema, Sioro!

—Danki, Pmumba —diciis el samtempe ke el presis la butono.

L'extera aero invadis l'internajo dil naveton kande la hermetika siglilo permissis ol pasar.

Kande la lukon apertesis komplete, homala ento marchis sur la rampon di aceso e lu eniris la Spartano.

—Rona! —kriis joyoza Evangelyn, e samtempe surprizita.

—Evangelyn! —klamis nuda Rona— Pro quo omni apuntas a me per fusili? Ka nultempe vi vidis nuda muliero?

Ek la surprizita soldati e kruani dil Spartano audebis kelka nerespektoza siflachi por l'unesma oficiro dil Amazonia, same kam kelka frazachi:

—Kapitano, quala fortunon vu havas!

—*Ulu kovras U.O.!*<sup>1</sup>

—Plezuroze me sakrifikos me!

—Salutez nia **nudesma** oficiro!

Enoyita Evangelyn regardis la komandanton dil esquadon di soldati.

—Pmumba...!

---

<sup>1</sup> Militala jargono: kovrar ulu = protektar ulu del enemiko per pafado, ma hike uzesas dusence, kovrar korpon di ulu.

—Yes, Sioro! —komprenis quik Pmumba—. Tacez, hundi! Klozez via muzelachi e montrez respekto por nia kapitano e l'unesma oficiro! O me ipsa jetos vi del navo ye 20,000 metri del sulo sen para-falo!

Quik la silenco facesis en la naveto.

—Nun omni jirez e me ne volas ke ulu videz Lietnanto McLeash! E se ulu audacas kapjirar, me ipsa agos explozar ol!

La soldati obediis quik Serjento Pmumba.

—Danko, Pmumba —dankis Evangelyn.

—Nedankinde, Sioro —respondis l'afrikana serjento.

—Or, Lietnanto McLeash, ka vu povas explikar co a me?

—Anke plezas a me rividar tu, Eve.

Evangelyn tacis ed el agnoskis ke sua pulsado esis acelerita pro la feliceso pri rividar vivanta sua amikino.

Evangelyn profitis ke nur Pmumba e bok-apertita Khristine Deveraux regardis Rona tainstante por embracar elca forte e presar elca kontre sua pektoro.

Por la du batalianti ne importis ke tainstante altra personi vidos l'amoro e l'amikeso quin li expresesis l'una l'altra. Irgamaniere, la tota kruo ja savis pri lia pasional afero.

—Rona, Rona, jame agez co a me! —dicis Evangelyn nelaute, juante la varma e nuda pektoro di Rona.

—Ja, ja, Eve. Me standas bone —respondis Rona samamaniere.

Li separesis e quik li riadoptis plu korekta posturo.

—Nu, Rona. Tu esis diconta pro quo tu esas nuda e tu demandis ni ne ekirar del naveto.

—Yes, Evangelyn. Me agis lo por protektar vi, ed anke li —. Rona agis gesto per sua kapo adextere por parolar pri l'amebatra enti—. L'enti repulsas irga kozo o vesto qua interferas la fizikala kontakto inter li e ni, pokavorte: li odias la vesto. Do, se tu e la soldati ekirabus del naveto, li konsiderus to quale ofenso, e tu ja savas quala esus la rezultajo. Se tu volas konocar li, tu mustas desprenar tu tua vesto.

—Quala kozo! —klamis Evangelyn—. Ma ni venis por salvar tu e Giacomo. Ni livez la diplomacala e ciencal aferi en la manui dil politikisti e la ciencisti.

—No, Evangelyn. Ankore no. —dicis Rona.

—Quo?

—Me dankas tu por co, ma me ne povas formarchar me ankore. Nek me nek Giacomo povas.

—Ma, Rona! Tu ja exekutis tua misiono. Petersen esas en orbito ed el sendos esquadi di ciencisti por kolektar pruvi pri l'inteligeneso dil enti e tale establisar nia pakto. E me mustas skribar raporto pri lo tota eventinta hike por el.

—Ka Petersen? —Rona ridetis kande audis la nomo dil komandanto dil grupo—. Nu, Evangelyn. Me ne deziras efektigar problemi por tu. Do, me mustas adiar l'enti ante departar del planeto. Ma tu ne vartez por me. Sendez altra navo ye du hori. Me e Giacomo ja adior l'enti.

—Rona...

—Komprenez me, Eve. To esas tre desfacila explikar nun. Ma ye du hori tu havos omna respondi.

Evangelyn regardis Rona, ed elta sospiris quale signo di vinko avan la vorti di sua amikino.

—Nu —dicas Evangelyn—. Ye du hori naveto venos por adportar tu,... kun nova uniformo.

—Danki, amikino.

Rona marchis aden la luko por ekirar del Spartano, ed ante ekirar el vidis Deveraux, ankore astonita pro la nudeso di Rona.

—Ka tu prizas to quon tu vidas, Deveraux? Co povas esar anke por tu.

—Lietnanto, me pasas —respondis Deveraux.

—Tu perdas lo.

Rona ekiris kurante del navo, la tota korpo nuda, l'orea hararo flugante en la brizo, la blanka e dolcega dorso, la hancho e la glutei quale dancante erotika ritmo, la ronda e longa gambi e la delikata pedi qui multafoye lua amoranti karezis e lekis. El tandem arivis ube Giacomo De Lucca esis stacante en la rivo dil lago, l'aquo til lua genui.

Evangelyn, stacante apud la luko, ma sorgante ne ekirar del internajo dil navo, regardis sua amikino proximeskar adube la viro esis.

Quankam el e Rona esis amikini, el ne povis evitar kelketa jaluzeso pro la plezuro quan ta viro juis kune Rona.

Manuo en lua shultro donis ad el lejera palmo-frapeti. Esis Deveraux dop el.

—Vu advere esas muliero tre fortuneza, Kapitano. Quala delicoza muliero esas el!

Evangelyn regardis serioze Deveraux, ed elta dicas:

—Deveraux, ni departez nun. Ye du hori, nur tu e Pmumba rivenez por Rona e Lietnanto De Lucca.

—Segun vua impero, Kapitano —respondis Deveraux kande askoltis l'impero di Evangelyn, celite, puniso pro l'audacoza komenturo.

—Jonson! Peco di feko, me vidis tu! —klamis Pmumba dop amba oficirini a soldato—. Mea lazer-vizilo(\*) apuntas a tua kapo!

La Spartano departis del rivo dum ke Rona e Giacomo regardis lua departado, e kande ol esis nur punto en la cielo, el dicas:

—Ka tu ja rekuperis tu?

—Yes, Rona. Me esas pronta.

—Ni enirez l'aquo. Li vartas ni.

La du amoranti eniris l'aquo, ube la komuniono vartis li por nova e finala sensaciono quan nur la du homi esis kapabla donacar ad ol.

\*\*\*\*\*

## AMAZONI

Quankam Heidi Petersen ja havis la raporto di Evangelyn en la skreno dil \*terminalo<sup>1</sup> di sua kontoro en la Valkirio, el prizis e lektar ol surpapere. Ne importis quanta tempo pasabus de kande la homo inventis la skriburo, l'efekti dil surpapera vorto esis multe plu forta kam l'efekto dil digitala vorto en la skreno di terminalo.

Evangelyn restis muta en sua stulo dum la tota tempo quan Petersen uzis por lektar la raporto dil kapitano dil Amazonia. Petersen exhalis l'aero kande el finis lektar.

—Pirati, batalio, alienijena komunio, mentala lektado, sexuagado... —komencis opinar Petersen—. Vua raporto semblas plu quale mixajo inter novelo da Emilio Salgari ed Emmannuelle Arsan kam raporto di misiono, Toledo. Se vu uladie divenos skriptisto, vu sendubite divenos richa muliero. Vua domeno dil vorti esas admirinda.

Evangelyn ne bezonis dicar ulo pri sua vertuo pri skribar, malgre ke Petersen, e la tota Navaro savis pri la sucesoza poeziala libro quan kelka yari ante ta instanto el audacis publikigar.

—Tamen, omno esas deskriptata ibe, Komandanto —dicas Evangelyn.

—Yes, Kapitano Toledo, mem la du Gardani e la Spartano abatita dal pirati.

—Ma ni ne havis, mirakloze, ula perdajo, Sioro.

—Yes, mirakloze, ma ne omnatempe eventas la mirakli. E pri la tri abatita naveti, sendubite por la Navaro ne penvaloros ta perdo. Pos omno, lo ganata esas tre multe granda kam lo perdita.

—Materiala kozi. Ma, ka co penvalorabus la perdo di homala vivo?

—Ka vu questionis lo pro Lietnanto McLeash?

—Yes, Sioro. Se ulo mala eventabus el, me nultempe pardonus lo a me.

Evangelyn esis sincera pri to quon el dicis a sua superiora oficiro, sen ke por elta importos quo pensis Petersen. E Petersen esis surprizita pro l'apertita penso di Evangelyn.

—Vu selektis qua esus vua unesma oficiro, same kam multa altra membri di vua kruo, Toledo. Kande vu agis ta selekto, vu savis ke uladie povus eventar lo plu mala por el od ulu plu. Vu mustos vivar kun to dum la restajo di vua vivado. Vu ankore havas tempo por chanjar to.

—No, Sioro. Vu dicis lo: me mustos vivar kun to dum la restajo di mea vivado. Ma mea instinto dicas a me ke me agis lo korekta.

Petersen ridetis lejere ante responder ad Evangelyn:

—Kad instinto o hazardo? Ma, ka to importas? Vu esas fortuneza ke Lietnanto McLeash esez la maxim ninfomana muliero dil Navaro. Danke el, ni mustas ridefinar la signifiko dil diplomacala relati kun altra speco. Quo ni bezonos por plufortigar nia pakto kun li? Ka prostitucani? ka nudista klubo? E quala esos la moneto diambio, ka sexuala aventuri? Fakte, me konocas ciencistino pri

---

<sup>1</sup> Aparato por vidar, lektar, recevar e sendar datumi od informeso irgaspeca, simile komputoro ma konektita a plu granda komputorala reto.



exobiologio dil K.S.A.I., tre simile McLeash, qua juus esar nia unesma “ambasadisto” avan ca civilizuro.

—L’universo esas loko tre stranja, Komandanto —donis Evangelyn a Petersen to quale respondo, ridetante plu aperte kam Petersen.

—Irgamaniere, ni ankore havas la problemo pri la du navi dil U.T.W. qui mem postulas la korpi dil pirati, precipue pri ulu qua nomesas Dranix.

—Mea raporto dicas klare ke lu esis dissolvita dal amebatra enti, segun la naracado da Lietnanto McLeash. Parenteze, l’amebatra enti riklamacas ni nomizar li quale “Omegani”. Por li esas l’unesma foyo ke li uzas nomo por nomesar lia civilizuro.

—Me informis li pri to, ma ankore li esas nekredema. Li postulas realigar misiono di explorado por lokizar la restaji dil pirati e sua navo. Nia argumento pri ne permisar decenso aden la planeto por ne inkombrar nia diplomacala negociadi, e la prezenteso di nia navi servabas por haltigar irga enemikajo. Forsan, tam balde kam ni konstruktez vera pakto kun l’Omegani, ni agos konjuntita misiono por rekuperar lo postulata dal Astronavaro.

—Multa bruiso pro simpla kriminali.

—Lo saman li dicas pri nia pakto. Til ke esquado di ciencisti arivos ca planeto, ni vartos hike dum kelka dii por sustenar nia pozicioni.

Petersen aranjis la paperi dil raporto por indikar la fino dil intervido.

—Kapitano Toledo, vu darfas forirar —imperis Petersen.

Evangelyn staceskis del stulo por la vizitanti, ma ja stacante, el dicis:

—Komandanto Petersen. Ankore existas ulu qua me ne mencionis en mea raporto.

—Quo esas, Toledo?

—Deziro quan l’Omegani demandis Lietnanto McLeash.

—Quala esas?

—Voyajar.

\*\*\*\*\*

Kande O’neall eniris la kontoro dil kapitano, ed el vidis Evangelyn en sua stulego e Rona stacante apud elta, el savis ke el havis problemi.

—Imperez, Kapitano —dicis O’neall koram la du komand-oficiri dil navo.

—Voluntez sideskar, Lietnanto O’neall —imperis Evangelyn.

O’neall sideskis e vartis la reprimendo.

—Unesma Lietnanto Andrea O’neall, la raciono pri nia asemblo esas quale Komandanto Petersen recevis l’anonima mesajo pri nia situeso en ca sistemo.

—Yes, Sioro.

—Quale vu ja supozos lo, nulu en ca navo havas la kapableso por sendar kodexigata mesajo per ultraondi(\*) sen ke la komandeyo detektos lo. Nulu ecepte me, e Lietnanto Komandanto McLeash, elqua esis en la planeto dum la konfrontado. Nulu plu ecepte me, McLeash e...

—E me, Kapitano. Ne adminime Kaminski esas kapabla agar lo. E yes, Sioro, me sendis ol —

konfezis O'neall.

—E, pro quo vu agis lo, O'neall? —questionis Evangelyn tre serioze.

O'neall prenis aero ante responder.

—Pro ke me kredis ke me mustis agar lo, Kapitano. La duadek-e-quar hori del instanto ke vu imperis vartar ante demandar helpo dil Navaro ja pasabis. Do, me sentis me obligita por sendar mesajo. Fakte, me sendis la mesajo pos triadek minuti pos finar la fristo por demandar helpo quan vu markis.

—Vu mustis informar me prie, O'neall.

—Me mustis, Kapitano. Ma ne intuicis ke vu ne demandus pro helpo. Tale ke me prenis l'incado. Do, se vu imperas lo, me aceptos la puniso pro pasar super vua autoritato.

—Pro quo vu pensas ke me punisos vu, O'neall?

O'neall surprizesis pro la vorti di sua kapitano:

—Kapitano...?

—Dum l'incidento vu kondutis quale unesma oficiro mustis kondukar, malgre ke ol ne esis vua precipua laboro. Vua tendenco por exekutar la reguli salvis ni kande la Valkirio e l'Atena arivis. Vu nur exekutis vua devo, Lietnanto. Me esis qua ne sequis l'imperata proceduro, forsan nevolate, en mea obstineso por impedar la decenso dil trupi dil U.T.W aden la planeto.

—Me sendis la mesajo anonime, Sioro. To devus videsar senkuraja.

—Quale me ja dicis lo a vu ante, Lietnanto: ne suciez pri mikraji.

O'neall montris gaya vizajo avan la komenturo di Evangelyn.

—Danki, Sioro. E se vu permisas me dicar ulo, Sioro...

—Dicez, O'neall.

—Kande vu konfrontis tandem Higgins, me sentis me fieras esar vua subordinato, Kapitano.

—E me sentas me fieras havar bona oficiro kom vu, O'neall.

—Danki itere, Sioro!

O'neall staceskis del stulo.

—Permiso por retrovenar a mea posteno, Sioro.

—Permiso grantata, Lietnanto.

O'neall jireskis por forirar su del kontoro, ma el haltis quik.

—Kapitano, me havas questiono por vu, se to ne esas jenanta.

—Dicez, O'neall.

—Ka vu audacabus pafar unesme kontre la Colorado e la Bremen?

Evangelyn ridetis lejere ed el nur respondis:

—Vu darfas forirar, Lietnanto.

O'neall regardis dubiteme ad Evangelyn, ma el ne audacis questionar itere a sua superioro.

—Segun vua impero, Sioro —dicens O’neall ed el ekiris la kontoro.

Depos la pordo klozesis, fatigita Rona McLeash sideskis en la stulo ube O’neall esabis.

—Pro quo tu ne respondis lua questiono, Eve?

—Me agis lo ja, Rona.

Rona ne volis diskutar ta punto.

—El memorigis da me yuna oficiro qua olim ne obediis sua superiori, Evangelyn.

—Ka vere? E quo divenis ta yuna oficiro?

—El divenis kapitano di navo.

—O’neall uladie esos kapitano, Rona.

—Yes. Forsan plu balde kam ni pensas. Ed el esos bona kapitano.

Rona ocitis tainstante.

—Ka fatigita pro la sexuagado? —questionis Evangelyn.

—Kelkete.

—Tu darfas forirar che tu, Rona.

—Ka vere?

—Yes. Ka Doktoro Mixdran ne imperis tri dii di repozo por tu?

—Yes, Eve.

—Lore, quon tu vartas? Prenez oli!

—Danko! Se me havus botelo de wiskio, me invitus tu.

—Ho, tre bone! Lore, vartez me, Rona. Me iros tua kabino kune surprizajo. Pos omno, ne omnadie on celebras pakto kun altra civilizuro.

—Ka...?

—Yes, Rona.

—Me vidos tu ye un horo.

Rona staceskis del stulo ed ante ekirar la kontoro el dicens per sensuala voco:

—Me vartos tu, Evangelyn.

—Ho, tu desaparez ja, Rona!

Kande Rona ja esis fore ed Evangelyn ekiris la kontoro, Kaminski donis ad el mesajo:

—Kapitano, ni recevis kodexigata mesajo por vu, da Kapitano Higgins.

—Ka vere? Voluntez lektar ol por me, Kaminski.

—Yes, Sioro. Ol dicens: Kapitano Toledo, me kondukis me quale grosiera persono. Voluntez exkuzar me pro to. Me devis aceptar vua invito por superar en vua navo. Forsan ni mustas rikomencar. Plezuroze me invitos vu superar en la mea. Higgins. Fino dil mesajo.

—Ma quale tedanta viro! —klamis Evangelyn—. Kaminski, sendez ca mensajo por responder al Colorado: Tro tarde Higgins. Vu perdis vua oportunajo. Vu livez jokar. Toledo. Fino dil mesajo. Sendez ol kune kopiuro dil originala mesajo, Sub-lientanto. **Sen kodexigado.**

Evangelyn remarkigis sua du lasta vorti.

—Yes, Sioro!

Evangelyn ne povis evitar ridetar malicoze, ed anke ne la kruo dil komandeyo.

Ulu exter l'Amazonia videsos quale imbecila depos to.

\*\*\*\*\*

Amba mulieri drinkis la kolda wiskio quan Rona servis del botelo quan Evangelyn adportis la kabino di Rona.

Li esis sidante en la tapiso dil dormo-chambro di Rona, Evangelyn ankore vestizita kun sua uniformo, ma Rona nur vestizis ciel-blua chambro-robo por kovrar lua nuda korpo. Rona deziris profitar la tri dii quin la Doktoro Mixdran donis ad el quale impero por repozar tra la fatiganta komuniono kun l'alienijena enti di Omega Orionis *d*. Anke Giacomo ganabis tala yuro por repozar.

Quankam Evangelyn savis ke Rona esis nuda sub la chambro-robo, nek Rona nek el havis intenco por sexuagar dum ke ambi drinkis la wiskio quan Rona servabis.

La glaso di Evangelyn apene havis kelka wiskio, ma la glaso di Rona esis itere plenigita.

Ambi ripasis omna stranja eventi dil semano. Plu kam du agis ridegar li.

—Tale ke tu ja ne esas l'unika persono qua havis tre proxima renkontro kun alienijena ento, Evangelyn —. Rona parolis pri experienco quan Evangelyn vivis ye kelka yari ante ta instanto, ante esar spionisto, ante esar kapitano di astronavo. Nur tri personi savis pri ta experienco, quin Evangelyn audacis rakontar prie. E Rona esis un de ta tri homi.

—E quale tu sentis esar en komuniono ek milioni de menti samtempe?

—Ol esis la maxim stranja kozo quan me sentabis, Eve. nedeskriptebila, ma ne desagreebla. Ta vivanta fluido en la tota korpo, extere ed interne. Nula experienco similigas ol. Tu devus probar ol.

—Forsan uladie, ma ne ankore, Rona.

—Me juras ke tu juos lo. Ka plusa wiskio?

—Poke. Me ne deziras ebrieskar, Rona.

Rona servis poka wiskio en la glaso di Evangelyn, ed ambi tostis lia glasi.

—Por la Republiko e la Navaro! —klamis Evangelyn.

—E por Giacomo De Lucca, pro ke sen sua helpo, Rona McLeash nun esus historio! —klamis Rona.

—E tu esas justa, amikino!

Amba ridegis ante drinkar. Evangelyn drinkis totale la kontenajo qua restis en sua glaso.

Depos la gaya instanto, amba mulieri divenis itere serioza por rikomencar la konversado.

—Ka tu pensas rivenar Omega Orionis *d* uladie, Rona? —questionis Evangelyn.

Vidante la klara liquido e la kristalatra glacio en sua glaso, Rona tardis responder la questiono di Evangelyn.

—Yes, forsan uladie me rivenos la planeto. E me mustas konfesar a tu ke me nultempe sentis me tam vivanta kam tainstante, kande me esis unionita che l’Omegani. Li havas la habileso por augmentar nia sensacioni quale nulo. Por muliero quale me to esis simple... quazeparadizala. Fortunoza la persono qua esez nia ambasadisto avan li. Me nur esperas ke lu esez la korekta selekto.

—Trovar muliero quale tu en la tota universo esos tre desfacila —dicas Evangelyn ridetante.

—Quon tu dicas, Eve!? Ka tu dicas ke me esas granda putino!? —questionis Rona fingante severa mieno por aspektar enoyo, ma el advere ne esis enoyita, same kam la frapeto quan Rona donis ad Evangelyn en la shultro esis amoroza frapeto.

—Ka tu savis ke l’Omegani donacis a me nomo por memorar me? To ne aparas en mea raporto, kompreneble.

—E quala esas, Rona?

—Ol esas desfacile tradukebla en nia idiomo, ma la maxim proxima vorto esus forsan: Iniciero.

—Ol esas meritinda!

—Ho! Evangelyn!

La du amikini ritacis, e Rona karezis la ventro di Evangelyn per sua nuda gambo e pedo. Evangelyn povis admirar la perfekta kurveso e longeso dil blanka gambo di el, ed anke la delicoza vulvo qua multafoye elta juabis.

Evangelyn ne povis evitar sentar dezirego avan la deala vido. El vidis sua horlojo di manuo, ed el vidis ke preske esis mez-nokte.

—Me ja devus irar mea kabino.

—Yes. Ja esas tre tarde.

—Ka tu ne deziras kompaneso canokte, Rona? Pos omno, ja pasis plu kam semano de kande ni sexuagis.

Rona regardis malicoze Evangelyn, ma el mustis dicar ad el ulo ante.

—Me vartas vizito, Eve. Me tre regretas lo.

—Ka vizito? —questionis surprizita Evangelyn, ma el quik trovis la respondo —Ka... Giacomo?

—Yes, tu divinis lo. Il venos tre balde. Altra kozo qua dankar l’Omegani.

—Me komprenas. E pro quo ta chanjo?

—Pro ke el ja konocis pri la sexuagado kun Rona McLeash. E tu savas ke ol esas la plu bona sexuagado dil universo. Me lernos ad il ed il esos bona aprentiso —respondis ironioze e malicoze la blonda muliero.

—Ho, tu preske agas me sentar jaluzeso pro ta viro, Rona.

—To havas solvuro, amikino. Mea lito ankore havas spaco por altru plusa.

Evangelyn staceskis del sulo e del pordo dil dormo-chambro el dicas:

—Me ankore ne esas pronta por ta tipo di relati, Rona. Ed ultre, me kredas ke Giacomo ne esus tre komoda pro mea prezenteso. Juez tu ca tri dii, amikino.

—Me promisas kusheskar kun tu depos co.

Rona staceskis del sulo por donacar ad Evangelyn varma kiso por adiar el.

“Fortunoza putino!”, pensis gayege Evangelyn dum ke el iris sua kabino.

E kande Evangelyn arivis ad ol, malgre la lejera ebrioso quan el komencis sentar, el enswichis la terminalo di sua kabino ed el komencis \*rikordar videomesajo por ilta quan el maxim amoris. Ja pasabis plu kam dek-e-kin dii del lasta foyo ke el sendis ad il lua lasta mesajo.

—Amorato mea...

## **FINO DIL CHAPITRO**

## GLOSARIO E TEKNIKALA EXPLIKI

- **Amikala Pafado:** kande trupi o forci dil sama armeo pafas l'una l'altra pro eroro o konfuzo dum kombato.
- **Chas-navo, chas-naveto:** mikra spaco-navo qua dependas de plu granda astronavo di qua la precipua kapableso esas la klozata kombato kontre altra chas-navi o kontre skopi tre desfacila atingar da granda astronavo. Ol esas armizata per lazer-radii e misili, e lo defensesas per lejera moyeni quale forc-feldi e lurili. Ol esas pilotata per un o du pilotisti, segun la desegno dil chas-navo (la duesma pilotisto, generale amatora oficiro, nomesas naviganto, di qua la misiono esas surveyar la minaci por la chas-navo). Kelka chas-navi esas kapabla flugar en l'atmosfera same kam la spaco.
- **\*Alienijena:** ento od objekto qua apartenas al exter-terana domeno. Por la skopi di ca naracado, alienijena parolas pri vivanta enti diferanta kam la homi, od objekti, sive naturala, sive artificiala qua ne esas konstruktata o produktata dal homi.
- **Forc-feldo:** feldo di energio, generale elektromagnetala, kreata speciale por protektar navi od altra konstruktado, ube ol nomizesas simple "shildo", od impedar l'eskapo di ulo qua ol kontenas, quale radiaci dil reaktoro.
- **Gauss-kanono:** povoza ed avancigata armo di spacala kombato por kurta e meza disto qua esas uzata dal granda militala navi. Ol similigas ordinara navala kanono ma ol funcionas per elektromagnetala energio qua impulsas projektilo kun tre alta rapideso, cirkume centi de mili de kilometri/horo. La projektilo esas min povoza kam nukleara misilo, ma plu rapida kam olca, e plu povoza kam lazer-radio. Ne omna forc-feldi esas kapabla haltigar pafo di Gauss-kanono. Pro ta qualeso la militala navani "surnomachas" la Gauss-kanono quale la "lad-apertilo", ube la lado esas, evidente, irga navo. La vorto Gauss venas del Germana ciencisto Carl Friedrich Gauss, ilqua formulis matematikala deskriptaji pri l'elektromagnetala efekti uzata dal magnetala aceleratori.
- **Hiperlumala propulsado:** sistemo di propulsado kapabla di sendar navo plu rapide kam la lumo. La sistemo ultre havas la maniero por evitar l'efekti dil relativeso, olqua esas konocata quale "shildo di Alcubierre". Quankam H.P. esas tre bona sistemo por voyajar inter la steli, ol ne esas la maxim bona, olqua esas la saltosistemo. To esas pro ke quankam la navo esas kapabla voyajar plu rapide kam lumo mem voyajas en l'ordinara spaco e la voyajo povas durar de kelka hori til plura yari aden la steli plu fora.
- **Hiperspaco:** virtuala regiono dil spaco-tempo ube la navi voyajas dum preske nula fraciono di tempo kande olta uzas la salto-sistemo por voyajar inter la steli.
- **Holografiuro:** artificiala imajo kreata per specala lumala sistemo ke kande ol projektesas aspektas esar vera e havar tri dimensi. Holografiala skreno esas holografiuro qua similigas skreno en l'aero ma ol kreesas per holografiala projektoro qua projektas l'imajo avan la spektanti ed ofte ol servas quale acesoro di komuniko en la militala navi. Segun la preferaji dil interparolanti, la projektoro kreas imaji en du o tri dimensi.
- **Horloj-kodexo:** imaginara cirklo por lokizar mentale o vide objekti (naveti o misili dil enemiko) cirkum la naveto ube on voyajas, olqua aspektas la dividuro di horlojo per 12 kloki, ube la 12 kloki lokizesas ye exakte la frontala parto dil propra navo o naveto. La 6 kloki lokizesas ye la dopa parto dil navo, e la 9 kloki e 3 kloki lokizesas exakte ad-sinistre ed ad-dextre la navo, rispektive.
- **Inerciala amortisilo:** grava energiala sistemo dil navo qua impedas l'efekti dil inercio en ol dum spacala voyajo, speciale kande la navo facas hiperlumala voyajo od ol efektigas rapida manovri en kombato. Ulte ol servas por donar artificiala gravito en navo simile la gravito dil Tero.
- **Ionala propulsado:** anciena ma plu perfektigita sistemo di propulsado por navo, kapabla por

movar olca chipe inter la planeti di sunala sistemo o por manovrado di navo en l'orbito di planeto. Funcionas per nobla gaso quale xenono o radono qua emitas ioni kapabla movar objekti en la vakua spaco. Ol remplazis l'anciena kemiala sistemo por impulsar navi inter la planeti. I.P. ne esas utila por inter-stelala voyajo, nam co povus durar multa yari.

- **\*Kalidamondito:** kristalatra mineralo qua trovasas en la planeto *\*Kalidamondo*, anke nomosata *Kaledimus*, la varmega mondo, desertala planeto qua esas ye centamil lum yari del Tero, ye l'altra latero dil Galaxio. Ca mineralo havas la traito por gardar stabile alta quanteso de diversa tipi di energio, olqua donas a lu l'avantajo esar quale naturala baterio, plu efikiva e lejera kam artificala baterio.
- **Komandeyo:** seciono di navo ube on komandas e pilotas ol, ube existas la precipua sistemi qui detektas irga situeso en od exter la navo, e generale deube la kapitano donas omna imperi por la kruo (videz imajo ye la komenco dil verko).
- **Lurilo:** militala defensiva sistemo, aparato kreita speciale por defensar navo o naveto kande altra atakas ol, olqua funcionas sendante falsa signalo dil atakata navo qua misilo povas sequar, e kande la misilo atingas la lurilo, olca explozas por destruktar la misilo. Ol funcionas nur kande l'atakata navo expulsas ol aden la spaco e kande la forc-feldi ne suficas haltigar atako per misili.
- **Matro-navo:** granda astronavo deube departas mult-skopa naveti, sive chas-navi, sive transporto-naveti o kargo-naveti. Ne konfuzar kun flag-navo, pro ke ca lasta esas granda navo qua povas komandar plura o multa navi samtempe, ma singla navo del grupo povas operar libere e fore de lua flag-navo per lua propra moyeni.
- **Militala kloko:** militala sistemo por montrar la kloko en irga navo o militala edificio por faciligar savar l'exakta kloko dil jorno, speciale ube ne existas la kustumala dio e nokto. Uzasas sen skribar la du punti (:) e pronuncesas quale centi komencante la 0100K = zero-cent o cent kloki, 0200K = duacent kloki, e.c., til atingar la 2400K = duamil-e-quaracent kloki. Exemple, 09:15 kloki P.M. esas 2115 kloki = duamil-e-cent-e-dek-e-kin kloki.
- **Pafo-povo:** militala jargono, kapableso di kombato di navo o militala strukturo por kontre-atakar enemika minaco o destruktar selektata skopo.
- **\*Planet-venar:** vorto qua equivalas ter-venar, ma ol servas kande l'ago eventas sur la surfaco di altra planeto diferanta kam la Tero. Se la planet-veno eventas en La Luno, ol nomizas lun-veno, e se ol eventas en Marso, ol nomizas Mars-veno. La cetera kazi nomizas simple planet-veno.
- **Shildo di Alcubierre:** bulo ek exotika energio kreita artificale e kapabla protektar astronavi e vehili dum voyajo plu rapida kam la lumo o hiper-spacala salto por evitar l'efekti dil relativeso ed altra destruktiva efekti. Ol obtenis lua nomo del Mexikiana ciencisto pri fiziko Miguel Alcubierre, ilqua deskovris la vera posiblaajo por krear metodo qua permisos a spaco-navo voyajar plu rapide kam la lumo e samtempe ke ol protektos navi dum hiperlumala voyajo, konocata quale "la propulsado di Alcubierre" o maxim generale la hiperlumala propulsado.
- **Sistemi di Kombato o SIKOM:** seciono dil komandeyo di qua la misiono esas defensar la navo kontre irga atako e responder ol segun l'impero dil kapitano o komandanto dil navo per l'armi quin la navo posedas. Anke nomizata quale SiKom per jargonala vorto. Jokoze la navani surnomachas la kruani di SiKom quale "la fola pistoli", pro esar sempre pronta por pafar kontre ulo e destruktar kun plezuro irga kozo quan la kapitano imperos e pro ke la vorto SiKom proximeskas la slangatra Anglana vorto "psycho", por nomizar ulu quale folo o qua sufras mentala maladeso.
- **Stelala Nomenklatur:** sistemo por nomizar steli e planeti en stelaro, exemple, Omega Orionis *d* signifikas, unesme, la situeso di stelo en stelaro segun lua aparanta brilo, e pose la situeso di planeto en sistemo, ube Alfa esas la maxim brilanta stelo di irga stelaro, Beta la duesma maxim, e.c., til atingar la minim brilanta, Omega, ed Orionis (latine: Oriono) signifikas la stelaro a qua la



stelo apartenas. Finala litero signifikas la situeso di planeto en sistemo del stelo. Do Omega Orionis *d* signifikas ke la planeto esas la quaresmo del sistemo del precipua stelo, olqua esas la minim brilanta stelo dil stelaro Oriono.

- **Salto-sistemo:** la maxim moderna sistemo di spacala voyajo, olqua funcionas per kreata artificale “vermo-truo” (quantumala fenomeno qua esas kapabla interkonektar du punti en la spaco sen importar lia disto) qua esas kapabla sendar navo di un latero a l’altra dil galaxio instantale.
- **Spacala sondilo:** senpilota aparato simile artificala satelito konstruktata por explorar irga objekto en la spaco (planeto, luno, nebulo, stelo, e.c.) di qua la kolektata informeso transmisesas generale a matro-navo qua sendis ol.
- **Telemetrio:** ensemblo di teknologii qua servas por serchar, lokizar, mezurar e detektar irga materiala o ne materiala, videbla o nevidebla objekto o fenomeno en la spaco cirkum stelala navo.
- **Titanani:** lojanti e naskinti en la luno di Saturno, Titano. La maxim granda homala kolonio dil luno nomesas Urbo de Huygens, provinco qua apartenas al Republiko di Arian. Un del maxim anciena kolonii dil homaro.
- **Ultraondi:** ondi di radio de quantumala naturo qui esas kapabla di voyajar plu rapide kam la lumo. Oli esas kreata artificale same kam la hiperlumala voyajo, ma nur servas por sendar mesaji inter la steli.
- **Valkirio:** mitologia feminala ento qua apartenas al Skandinava mitologio. La Valkirii esis tre bela mulieri di deala origino di qua la misiono esis adportar l’anmi dil vikinga batalianti qui mortis en l’agro di kombato aden la paradizo dil batalianti, la \*Valhala. Ofte la valkirii esis reprezentita quale batalianta mulieri armizita kun espado o hakilo e shildo.
- **Zono di Vivo Cirkum-stelala:** unika zono dil spaco en planetala sistemo cirkum stelo o suno ube la vivo di planeto povas transvivar, suficante fora por ne evaporar l’aquo pro la varmeso e suficante proxima por ne frostigar ol, necesa kondiciono por la vivo surbaze aquo.

## **HIERARKIO, RANGI ED INSIGNI DIL OFICIRI E MEMBRI DIL STELALA NAVARO E LA STELALA ARMEO DIL REPUBLIKO:**

### **Trupi:**

- **Rekrutito, sen epoleti**

- **Kruano ---- Soldato (Kande lu apartenas al Stelala Armeo)**, kolorizata epoleti segun la secciono a quan lu apartenas.

Noto: omna membri dil Navaro o l'Armeo uzas kolorizata epoleti segun la secciono o servo a qua lu apartenas. Nur la Generali e l'Admirali darfas uzar orea epoleti.

- **Unesma Kruano --- Kaporalo (Kande lu apartenas al Stelala Armeo)**, un arjentea chevrono sur l'epoleti.

- **Sub-oficiro --- Serjento (Kande lu apartenas al Stelala Armeo)**, duopla arjentea chevrono.

- **Unesma Sub-oficiro --- Unesma Serjento**, triopla arjentea chevrono.

- **Mastra Sub-oficiro --- Mastra Serjento**, triopla orea chevrono e quarimo di cirklo quale quaresma chevrono.

### **Oficiri:**

- **Sub-lietnanto**, un orea galon-bendo sur l'epoleti.

- **Lietnanto**, duopla orea galon-bendo.

- **Unesma Lietnanto (di Stelo-Navo) --- Kapitano (dil Armeo)**, du orea galon-bendi e mikra orea galon-bendo inter ambi.

- **Lietnanto Komandanto (di Stelo-Navo) --- Mayoro (dil Armeo)**, triopla orea galon-bendi.

- **Kapitano (di Stelo-Navo) --- Kolonelo**, quaropla orea galon-bendi.

- **Komandanto** (Provizora rango di agro por veterana kapitani qui komandas mikra grupi de navi o koloneli qui komandas ne plu kam tri batalioni).

### **Komandanti:**

- **Admiralo di Flotilio --- Generalo di Brigado**, un orea stelo sur l'epoleti.

- **Admiralo di Floto ---- Generalo di Diviziono**, du orea steli.

- **Admiralo dil Navaro --- Generalo dil Armeo**, tri orea steli.

- **Unesma Komandanto dil Navaro --- Unesma Komandanto dil Armeo**, quar orea steli.

- **Ministro pri Defenso dil Republiko**, quar orea steli inter orea folii di olivero.

- **Supra Komandanto dil Armizata Forci**, kin orea steli inter orea folii di olivero (l'unika persono qua darfas uzar tala rango esas la prezidanto dil Republiko).

\*\*\*\*\*